
КӨРӘШ  ҖЫРЫ 

Җыр  өйрәтте  мине  хөр  яшәргә 
һәм  үләргә  кыю  ир  булып. 

Гомрем  минем  моңлы  бер  җыр  иде, 
Үлемем  дә  яңрар  җыр  булып. 

Муса  Җәлил.  «Җырларым». 


1945  елның  маенда  совет  гаскәрләре  фашистларның 
башкаласы  Берлинны  алды.  Шундагы  Моабит  төрмәсен¬ 
дә  сакчылар  да,  тоткыннар  да  калмаган  иде  инде.  Су¬ 
гышчыларның  берсе  бушйп  калган  төрмә  ишек  алдын¬ 
да  йомарланып,  таушалып  беткән  кәгазь  кисәгенә  игъ¬ 
тибар  итә.  Анда  таныш  рус  хәрефләре  белән  нәрсәдер 
язылган  була.  Солдат  кәгазьне  алып,  тигезли  дә  нинди¬ 
дер  немец  китабыннан  ертып  алынган  бер  биткә  языл¬ 
ган  түбәндәге  юлларны  укый:  «Мин  танылган  татар  язу¬ 
чысы  Муса  Җәлил.  Мине  Моабит  төрмәсенә  яптылар, 
политик  яктан  гаепләделәр  һәм,  ихтимал,  тиздән  атар¬ 
лар.  Әгәр  бу  язу  безнең  кешеләрдән  берәрсенең  кулына 
эләксә,  минем  иптәшләремә  —  Мәскәү  язучыларына 
миннән  сәлам  тапшырсын». 

Аннары  шагыйрь  соңгы  сәламен  җибәргән  язучылар¬ 
ның  фамилияләрен  санап  китә  (алар  арасында  Алек¬ 
сандр  Фадеевның  фамилиясе  дә  бар)  һәм  семьясының 
адресын  күрсәтә. 

Татар  шагыйренең  батырлыгы  турында  беренче  хә¬ 
бәр  илебезгә  әнә  шулай  килеп  җитә. 

Сугыш  беткәннән  соң  озак  та  үтмәстән,  Франция  һәм 
Бельгия  аша  патриот  шагыйрьнең  җырлары  да  әйләнеп 
кайта.  Бу  җырлар  шагыйрь  тарафыннан  төрле  кәгайь 
кисәкләреннән  тегелгән  ике  кечкенә  блокнотка  туплан¬ 
ганнар.  Анда  йөзләп  шигырь  язылган.  Бу  шигырьләр 
Моабит  циклы  исеме  астында  бөтен  дөньяга  танылды¬ 
лар. 

1956  елның  2  февралендә,  немец-фашист  илбасарлар¬ 
га  каршы  сугышта  искиткеч  ныклык' һәм  батырлык  күр¬ 
сәткән  өчен,  өлкән  политрук  Муса  Җәлилгә  Советлар 
Союзы  Герое  дигән  исем  бирелде.  Ә  1957  елда  «Моабит 
дәфтәре»  шигырьләре  циклы  өчен  ул,  шагыйрьләр  ара¬ 
сында  беренче  булып,  Ленин  премиясенә  лаек  булды» 

Мусаның  яшьлеге  бөек  революцион  давыллар  чоры¬ 
на  туры  килә.  1919  елда,  чолганышта  калган  Оренбург 
һәр  яктан  һөҗүм  итүче  акгвардиячеләрнең  атакаларына 
каршы  торган  чакта,  унөч  яшьлек  шагыйрь  Кызыл  Ар¬ 
миянең  «Кызыл  йолдыз»  газетасы  редакциясенә  берен¬ 
че  шигырен  китерә. 

Кулыма  мин  «кызыл  кылычны»  алсам, 

Шулай  шуннан  «кызыл  фронтка»  барсам, 

Олуг  бер  дәрт  белән  сафка  атылсам, 

Кулымны  уртага,  дошманга  салсам. 

...Менә  шунда  берәр  пуля  очса-килсә, 

Килеп  ул  күкрәгемне  бишкә  киссә, 

Үлем  кулы  килеп  басса  —  егылсам, 

Җаным  күккә  —  гарешка  очса-китсә. 

Менә  шунда  «бәхетле»  мин,  «бәхет»  шул, 

Минемчә  зур-олуг  шан  —  зур  бәхет  ул. 

Ундүрт  яшендә  Муса  үзенең  туган  авылында  «Кы¬ 
зыл  чәчәк»  исемле  балалар  оешмасы  төзи.  Бу  оешма 

соңыннан  ул  якларда  пионер  хәрәкәтенең  яралгысы  бу¬ 
ла.  Муса  —  авылда  беренче  комсомол  ячейкасын  оеш¬ 
тыручылардан  һәм  аның  иң  актив  членнарыннан  берсе. 
Унбиш  тулганда  ул  коммунистлар  отряды  составында, 
кулына  корал  тотып,  ак  бандаларга  каршы  сугыша. 
1923  елда  Җәлил  Казаң  рабфагына  укырга  керә.  Бу 
вакытта  ул  бик  күп  яза,  әсәрләрен  матбугатта  да  чыга¬ 
ра  башлый.  Унҗидегә  җиткәндә,  ул  инде  шагыйрь  бу¬ 
ларак  танылып  өлгерә. 

Яшь  Җәлилнең  шигырьләре  көрәш  һәм  хезмәт  ро¬ 
мантикасы  белән  сугарылган.  Аларда  комсомолларның 
ялкынлы  дәрте,  көнкүреше,  дуслыгы,  мәхәббәте  чагыла. 

1926—1927  елларда  Җәлил  башта  Орск  өязендә, 
аннан  соң  Оренбург  губерна  комсомол  комитетында  ин¬ 
структор  булып  эшли.  Авылларда  йөреп,  яшьләрне  оеш¬ 
тыра,  кулакларны  һәм  аларнын  ярдәмчеләрен  фаш  итә, 
яңа  тормыш  төзү  өчен  көрәштә  актив  катнаша.  Аның 
бөтен  иҗаты  дөньяны  үзгәртү  һәм  яңа  тормыш  төзү  хи¬ 
се  белән  сугарылган. 

Егерменче  елларда  Җәлилнең  «Авыру  комсомолец» 
поэмасы  киң  популярлык  казана.  Поэманың  төп  герое  — 
революцион  сугышчы,  Лена  вакыйгаларын  башыннан 
кичергән,  Юденичка  һәм  Махнога  каршы  көрәштә  кат¬ 
нашкан  кеше.  Акгвардиячеләрнең  пулясы  аның  үпкәсен 
яралаган,  патша  төрмәләренең  идән  аслары  сәламәтле¬ 
ген  какшаткан,  чахотка  авыруы  тәмам  аяктан  еккан  — 
берничә  көн  генә  гомере  калган.  Ләкин  ул  халык  яулап 
алган  азатлыкта  үзенең  дә  өлеше  булуга  шатлана,  үзен 
шуның  белән  бәхетле  саный. 

Яшьләрнең  соравын  үтәп,  Җәлил  бу  поэмасын  алар 
алдында  күп  тапкырлар  укый.  Менә  сатин  күлмәк  кигән, 
кара  чәчен  янга  тараган,  янып  торган  кара  күзле  Җә¬ 
лил  кызу  атлап  сәхнәгә  күтәрелә.  Аз  гына  дулкынланып 
алга  күз  ташлый...  Үзе  кебек  ук  яшь,  сакал-мыек  та  чы- 

га  башламаган  йөзләр,  уңып  беткән  гимнастеркалар, 
фуфайкалар,  кыек  якалы  күлмәкләр,  кызыл  ситсы,  яу¬ 
лыклар...  Аннан  соң  һичбер  ясалма  пафоска  бирелмим?, ; 
тирәң  хис  белән  укый  башлый...  Поэмага  кушылып  му-.' 
зыңа  уйный,  Я  «Титаникның  һәлакәте»  вальсы,  я  матәм : 
маршы,  я  көчле  «Марсельеза»  яңгырый.  Зал  сихерлән¬ 
гән  кебек  тыңлый,  ә  Муса  туктаганнан  соң  көчле  алкыш-:, 
лар  башлаңа..,  ■  ■■ 

1927  елда  шагыйрь  Мәскәү  университетының  әдәбият 
бүлегенә  укырга  керә.  Щул  ук  вакытта  ул  Мәсңәүдә 
татар  телендә  чыга  торган-  «Кечкенә  иптәшләр»  дигән ^ 
балалар  журналының  редакторы  булып  эшли.  Югары' 
белем  алгач,  Җәлил  киң  ижат  мәйданына  чыга. 

Сугышка  чаклы  ук  инде  Муса  Җәлил  нык  танылган 
һәм  популяр  шагыйрь  була.  Аның  шигырьләренә,  җыр¬ 
ларына,  поэмаларына,  балалар  өчен  язылган  әсәрләре¬ 
нә  Һәм  опера  өчен  либреттоларына  укучылар  һәм  тән-, 
кыйтьчеләр  югары  ,бәя  бирәләр.  Аның  либреттосына 
Н.  Җиһанов  язган  «Алтынчәч»  операсы  әлегә  чаклы  та¬ 
тар  театры  сәхнәсеннән  генә  түгел,  бәлки  илебезнең 
башка  опера  театрлары  сәхнәләреннән  дә  төшми.  Су¬ 
гыш  башланыр  алдыннан  Җәлил  «Хат  ташучы»  дигән 
лирик  поэмасын  бастыра,  «Илдар»  операсының  либрет¬ 
тосың  тәмамлый,  күп  кенә  яңа  зур  әсәрләр  өстендә  эшли. 

Илебезгә  фашистлар  Германиясенең  хыянәтчел  һө- 
жүме  шагыйрьнең  ижат  планнарын  җимерә.  Муса  су¬ 
гышның  беренче  көннәреннән  үк  армиядә  —  башта  по- 
дитработниклар  курсларында,  ә  аннан  соң  Волхов  фрон¬ 
тының  «Отвага»  -газетасы  редакциясендә.  1942  елның 
маенда  Икенче  удар  армия  чолганышта  кала.  Монда 
Муса  Җәлил  дә  була.  Сугышчылар  айдан  артык  фа¬ 
шистлар  һөжүменә  каршы  торалар.  1942  елның  26  ию¬ 
нендә  Муса  Җәлил  бер*  группа  сугышчылар  белән  чол¬ 
ганыш  боҗрасыннан  чыгарга  тырышып  карый.  Маши* 

нага  1'өяЛегГ  алар  дошман  тарафыннан  һәрвакыт  уткй 
тотылып  торган  сазлык  өстенә  агач  җәйгән  юлдан  зур 
тизлек  белән  баралар.  Ләкин  машинаның  тәгәрмәче 
астында  мина  шартлый.  Җәлил  белән  бергә  булган  ке¬ 
шеләрнең  күбесе  үлә.  Ә  Муса,  авыр  яраланып,  шартлау 
дулкыны  белән  читкә  алып  ташлана.  Шундый  хәлдә  ул 
гитлерчыларга  әсирлеккә  төшә. 

Чәнечкеле  тимер  чыбыклар  белән  уратып  алынган 
лагерьда  шагыйрьнең  нәрсәләр  кичергән  һәм  ниләр  уй¬ 
лаган  булуын  аның  шигырьләре  ачык  сөйли.  Ул  коточ¬ 
кыч  бәхетсезлеккә  төшүенә,  хурлыклы  коллыкка  эләгүе¬ 
нә  бик  нык  кайгыра.  Аның  йөрәге  әрни,  исән  калуы  өчен 
Ватан  каршында  үзен  гаепле  саный. 

Кичер  мине,  илем,  синең  бөек 
Исемең  белән  килеп  сугышка, 

Данлы  үлем  белән  күмәлмәдем 
Бу  тәнемне  соңгы  сулышта.  ' 

Дошман  чолганышында  калгач,  Муса  үзенең  дусты 
тәнкыйтьче  Г.  Кашшафка  язган  бер  хатында  барлык 
әзер  әсәрләрен  җибәрәчәге  турында  хәбәр  итә,  чөнки 
«төрле  хәлләр  булуы  бар:  юлда  дәфтәрне  яки  аннан  да 
кадерлерәген  (мәс.  башны)  югалтырга  мөмкин»,  дип 
шаяртып  яза.  Үзенең  әдәби  мирасы  турында  аның  Гази 
Кашшафка  алдан  ук  васыять  язып  җибәрүе  һич  тә  оч¬ 
раклы  түгел. 

Ләкин  дошман  кулына  эләгү  турындагы  фикер  аның 
башына  бервакытта  да  килмәгән  булса  кирәк.  Җәлил 
ү'зенең  бер  хатында  Волхов  фронтында  язган  шигырьлә¬ 
ре  арасыннан  «Соңгы  патрон  турында  баллада»сын  ис¬ 
кә  ала.  (Җәлилнең  фронтта  язылган  башка  күп  кенә 
шигырьләре  кебек,  бу  шигырь  дә  Волхов  сазлыкларын- 
да  югалып  калган.)  Соңгы  патрон...  Котылу  да,  могҗи¬ 
за  да  көтмәгән  политрук  Җәлил  әнә  шул  турыда  уйла- 

на.  һәм  шуңа  күрә  дә  ул,  хәрби  дусты  —  пистолетының 
хыянәт  итүе  турында  ачынып  яза: 

Чаян  чага  үзен  сонгы  чиктә, 

Беркет  ярдан  түбән  ташлана. 

Мин  соң  бөркет  түгел  идеммени, 

Баш  ияргә  шуннан  башкага! 

Нишлим,  сугыш  дустым  —  пистолетым 
Соңгы  сүздән  кинәт  баш  тартты. 

Богау  салды  дошман  кулларымр 
һәм  хурлыклы  юлдан  атлатты. 

Ләкин  әсирлеккә  эләккәч,  үлем  сәгате  якынайгач, 
Җәлилдә  яшәүгә  сусау  тойгысы  уяна.  Көрәшү  өчен 
яшәргә,  кулдан  килгән  кадәр  дошманнан  үч  алу  өчен 
яшәргә: 

Тик  бер  өмет,  дуслар,  сезнең  сафта 
Табар  соңгы  көрәш  теләген, 

Яраланган,  ләкин  тар  коллыкка 
Баш  имәгән  керсез  йөрәгем. 

Ватанга,  халыкка  файдалы  булырга  омтылу,  фашист¬ 
ларга  каты  нәфрәт  шагыйрьдә  хәрби  әсирләрнең  яше¬ 
рен  оешмасын  төзү  фикере  тудыра. 

Сугыш  башында  барлык  әсир  «азиатларны»  кырып 
бетерергә  приказ  биргән  немецлар  командованиесе, 
1942  ел  ахырында  Сталинград  янында  уңышсызлыкка 
дучар  булгач,  аларны  үз  Ватаннарына  каршы  көрәштә 
файдаланырга  уйлый.  Ашыгыч  рәвештә  «милли  леги¬ 
оннар»  —  төрек,  әрмән,  грузин  легионнары  төзелә... 
Польшаның  Радом  шәһәрчегендә  «Идел-Урал»  легионы 
оештырыла  башлый.  Бирегә  Идел  буе  милләтләреннән 
булган  әсирләрне  көчләп  куып  китерәләр.  Фашистлар¬ 
ның  кабахәт  ниятләрен  өзү,  әсирләр  кулына  биргән  ко¬ 
ралны  гитлерчыларның  үзләренә  каршы  бору  — җәлил- 
челәр  үзләренең  алдына  әнә  ш ул  бурычны  куялар,  һәм 

алар  бу  максатка  шактый  дәрәҗәдә  ирешәләр  дә.  Дө¬ 
рес,  бу  аларга  бик  кыйммәткә  төшә.  Дошманны  алдау 
өчен,  җәлилчеләргә  башта  немецлар  белән  хезмәттәш¬ 
лек  итәргә  ризалык  биргән  булып  кыланырга  туры  килә. 

Җәлилгә  һәм  аның  дусларына  бу  карарга  килу  бик 
җиңел  булмагандыр,  әлбәттә.  Бу  турыда  аның  «Ышан¬ 
ма»  дигән  шигыре  буенча  хөкем  йөртергә  мөмкин.  Му¬ 
са  анда  үзенең  сөйгән  ярына  менә  шулай  дип  мөрәҗә¬ 
гать  итә: 

Сина  миннән  хәбәр  китерсәләр, 

«Ул  егылган  арып»,  —  дисәләр, 

Син  ышанма,  бәгърем! 

Мондый  'сүзне 

Дуслар  әйтмәс,  якын  күрсәләр. 

Илдән  киттем  ил  һәм  синең  өчен 
Автоматым  асып  аркама. 

Илемне  һәм  сине  алмаштыргач, 

Җирдә  миңа  тагын  ни  кала? 

Муса  ак  эмигрантларның  «Идел-Урал»  комитетында 
эшли  башлый.  Яшерен  оешманың  башка  членнарын 
эмигрантларның  «Идел-Урал»  газетасы  редакциясенә, 
пропагандистлар  һәм  легион  отделениеләренең  коман¬ 
дирлары  итеп,  типографиягә,  радио  тапшыру  редакция¬ 
сенә  һәм  башка  жаваплы  эшләргә  урнаштырырга  мөм¬ 
кин  була.  Бу  —  «Совинформбюро»  белдерүләрен  даими 
рәвештә  ишетеп  торырга  һәм  аларны  әсирләр  ара¬ 
сында  таратырга,  листовкалар  һәм  өндәмәләр  бастыру¬ 
ны  җайга  салырга  мөмкинлек  бирә,  Үзенә  фашистлар¬ 
ның  культура -агарту  эшен  алып  барырга  тапшырула¬ 
рыннан  файдаланып,  Җәлил  хәрби  әсирләр  лагерьла¬ 
рында  була,  һәр  җирдә  конспиратив  элемтәләр  урнаш¬ 
тыра,  легионда  оештырылган  хор  капелласы  өчен  үзеш¬ 
чән  артистлар  сайлап  алу  сылтавы  белән  яшерен  оеш¬ 
мага  яңа  членнар  тарта. 

Көрәшчеләрнең  хезмәте  бушка  китми. 

Көнчыгыш  фронтка  җибәрелгән  «Идел-Урал»  леги¬ 
онының  беренче  батальоны  (монда  меңгә  якын  сугыш¬ 
чы  була)  фронтка  барып  җитмәс  үк,  Витебск  районын¬ 
да  восстание  күтәрә,  немец  офицерларын  һәм  сакчы¬ 
ларын  кырып  бетерә,  коралланган  килеш,  Белоруссия 
партизаннары  ягына  чыга.  ' 

Бу  вакыйга  гитлерчыларга  җитди  сабак  була.  Шун¬ 
нан  соң  фашистлар  татар  легионнарын  фронтка  җибә¬ 
рергә  батырчылык  итмиләр.  Фашистлар  яшерен  оешма 
булу  турында  сизенәләр,  провокаторлар  җибәрәләр, 
шымчылыкны  көчәйтәләр. 

1943  елның  августында  гестапо  подпольщикларның 
эзенә  төшә.  Хәрби  әсирләрнең  ныклап  әзерләнгән  гому¬ 
ми  восстаниесе  башлануга  берничә  көн  калганда,  Җә¬ 
лилне  һәм  аның  яшерен  группасының  күпчелек  член¬ 
нарын  кулга  алалар. 

Немец  язучысы  Леон  Небенцаль  Гитлер  командова- 
ниесенең  күп  кенә  әһәмиятле  документларын  тапкан.  Ул 
документларның  берсендә  татар  легионерлары  «иң  ыша¬ 
нычсызлар»  дип  аталган.  Икенче  бер  документта  «көн¬ 
чыгыш  иренлеләре»  дип  аталучылар  дивизиясе  коман¬ 
дующиеның  татар  һәм  аның  күршесендә  урнашкан  әр¬ 
мән  легионнарын  (җәлилчеләр  алар  белән  бергәләп 
кораллы  чыгыш  ясау  турында  килешкән  булганнар) 
һич  кичекмәстән  коралсызландыру  турында  приказы 
телгә  алына. 

Ләкин  җәлилчеләрне  кулга  алганнан  соң  да  фашист¬ 
лар  совет  патриотларының  каршылыгын  сындыра  ал¬ 
мыйлар,  Легионерларның  куп  өлеше  төркем-төркем  бу¬ 
лып  һәм  берәмләп  Польша  һәм  Франция  партизаннары 
ягына  кача  һәм  сугышның  соңгы  көннәренә  чаклы  кул¬ 
ларына  корал  тотып  гитлерчыларга  каршы  сугыща. 

Моабит  төрмәсенең  'Гаш  капчыгыңа  ташланган,  аяк- 
куллары  богауланган,  ләкин  рухы  сынмаган  Му¬ 
са  көрәшне  туктатмый.  Хәзер  аның  кулында  бердәнбер 
корал  —  сүз  кала,  һәм  шагыйрь  аны -әче  нәфрәт  белән 
дошманнарының  йөзенә  ата: 

Мин  тез  чүкмәм,  катыйль,  синең  алда, 

Кол  'итсәң  дә,  тоткын  итсәң  дә. 

Кирәк  икән  үләм  аягүрә, 

Балта  белән  башым  киссәң  дә. 

Меңен  түгел,  бары  йезен  текә 
Юк  итәлдем  синең  сыңарның, 
һәм  халкымнан,  кайткач,  шуның  өчен 
Мин  тезләнеп  гафу  сорармын. 

Моабитта  Мусаның  үзен  җәзалаучыларга  каршы  аяу¬ 
сыз  көрәше  Чехословакиянен  милли  герое  Юлиус 
Фучикның  батырлыгына  тиң.  Җәзалауга,  газаплауга 
дучар  ителгән,  ләкин  «кырык  үлем»  куркынычы  алдын¬ 
да  да  баш  имәгән  татар  шагыйре,  Фучик  кебек  үк,  үзе¬ 
нең  репортажын  «палач  балтасы  астында»  алып  бара. 

Моабит  дәфтәрләре  —  әсирлектәге  шагыйрьнең  ки¬ 
черешләрен  турыдан-туры  чагылдырган  лирик  көндә¬ 
лек  ул.  Аларда  тоткынлыкның  авырлыгы  да,  азатлыкны 
сагыну  да,  йөрәк  әрнүе  дә  бар.  Коточкыч  зур  газаплар 
кичергәндә  дә,  авыр  уйлану  минутларында  да  без  бу 
гаҗәеп  кешенең  гаять  зур  эчке  көчен  сизәбез. 

Тимер  чакматашка  бәрелгәч  бөгелә,  Корыч  исә  оч¬ 
кын  чыгара. 

Язмыш  Җәлилгә  бик  авыр  сынаулар  әзерли,  аны  ке¬ 
шелекнең  киләчәге  өчен  көрәшнең  алгы  сызыгына  куя. 
һәм  шушы  алгы  сызыкта  шагыйрь  бөгелми,  каушап 
калмый.  Киресенчә,  ул  үзенең  рухи  байлыгын  ахырына- 
ча  ача,  гасыр  белән  бергә  атлый  ала. 

Шагыйрь  гомеренең  соңгьг  көнҺәренДә  йң  тирән  эч¬ 
тәлекле  һәм  художество  ягыннан  камил  әсәрләр  туды¬ 
ра.  «Җырларым»,  «Ышанма»,  «Катыйльгә»,  «Бүләгем», 
«Серле  йомгак»,  «Алман  илендә»,  «Батырлык  турын¬ 
да»  һәм  башка  бик  күп  шигырьләрне  совет  поэзиясенең 
чын  шедеврлары  дип  атарга  мөмкин.  Кәгазьнең  һәр 
кисәген  саклап  тотарга  мәжбүр  булган  шагыйрь  үзенең 
Моабит  дәфтәренә  йөрәгендә  кайнап  чыккан,  язмый 
калдырырга  мөмкин  булмаган  сүзләрне  генә  төшерә. 
Аның  шигырьләренең  көче  әнә  шуннан  килеп  чыга  да. 

Синме  соң  бу  —  бөек  Маркс  иле 
һәм  давыллы  Шиллер  ватаны? 

Тоткын  итеп  сиңа  китерде  дә, 

«Кол»  дип  мине  немец  атады. 

Шулай  дипме  сине  белә  идем, 

Гёте  белән  шашкан  чагымда? 

Бетховенның  кыю  симфониясе 
Ник  яңрамый  мәрмәр  залыңда? 

Шагыйрь  караңгы  фашизм  төнендә  дә  яхшы  һәм  ке¬ 
шелекле  Германия  туачагына  ышанычын  югалтмый.  Ул 
яңа  Германиядә  гаделлек  кояшы  чыгачагына  һәм  аңа 
Маркс  белән  Гейненың  кайтачагына  нык  ышана. 

«Немецларны  —  Гёте  һәм  Гейнены,  Бах  һәм  Бетхо¬ 
венны,  Маркс  һәм  Тельманны  чын  дусларча  яраткан 
шагыйрьне  үтерүчеләрнең  немецлар  булуы  нинди  хур¬ 
лык  һәм  нинди  фанига.  Алар  моның  белән  үз  милләт¬ 
ләренә  зыян  китерделәр»,  —  ди  ачынып  икенче  бер  не¬ 
мец  шагыйре  Эрих  Мюллер. 

Игелеклелекне,  кешелеклелекне  һәм  гаделлекне  мак¬ 
тап  җырлавы  белән  Җәлил  немец  халкына  гына  түгел, 
бәлки  планетабыздагы  башка  халыкларга  да  якын. 

Латыш  язучысы  Ян  Судрабкалн  Рига  шәһәрендә  Җә¬ 
лил  шигырьләренең  җыентыгы  чыгу  уңае  белән  болай 

дип  язды:  «Бу  кечкенә  генә  китап  латыш  һәм  татар 
халыкларын  бер-берсенә  якынайта,  коммунизм  өчен  ба¬ 
ра  торган  уртак  көрәштә  туганлык  һәм  дуслык  белән 
безне  тагы  да  ныграк  берләштерә».  ,, 

Фашистлар  төрмәсендә  Муса  Җәлил  бельгияле  Ай* 
дре  Тиммерманс,  поляк  Ян  Хоцур,  италияле  Рениеро 
Ланфредини  белән  бик  тиз  уртак  тел  таба.  Җәлилней 
поэзиясе  хәзер  дә  башка  милләт  халыкларының  йөрә¬ 
генә  үтеп  керә,  аларны  тынычлык,  демократия,  кешелек¬ 
нең  якты  киләчәге  өчен  көрәшкә  берләштерә. 

Җәлил  шигырьләре  дөньяның  илледән  артык  теле¬ 
нә  тәрҗемә  ителгән.  Аны  Чехословакия  һәм  Герма¬ 
ния  Демократик  Республикасында,  Англия  һәм  Фран¬ 
циядә,  Финляндиядә,  Румыния  һәм  Канадада  яшәү¬ 
че  кешеләр  үзләренең  ана  телләрендә  укыйлар.  Аның 
исеме  һәр  җирдә  батырлык  һәм  изге  антка  турылык 
символына,  барлык  алдынгы,  демократик  көчләрнең 
байрагына  әверелде. 

Шагыйрьнең  үлемсез  батырлыгы  турында  матбугат 
битләрендә  беренче  мәгълүматлар  күренү  белән,  бу  те¬ 
мага  шагыйрьләр,  композиторлар,  рәссамнар  мөрәҗә¬ 
гать  иттеләр.  Җәлилгә  багышлап  күп  санлы  шигырьләр, 
поэмалар,  балладалар,  мәкаләләр,  истәлекләр  языл¬ 
ды,  бераз  соңрак  зур  күләмле  әсәрләр  —  повестьлар, 
драмалар,  хәтта  бер  роман  да  басылып  чыкты.  Н.  Җи- 
һановның  Мусага  багышланган  «Җәлил»  операсы  бөтен 
илебезгә  яңгырады,  кайбер  чит  илләрнең  опера  сәхнә¬ 
ләрендә  дә  куелды.  Патриот  шагыйрь  турында  күп 
санлы  җырлар,  романслар,  маршлар  иҗат  ителде.  Муса 
турындагы  музыкаль  әсәрләр  арасында  үзенең  эчке  па¬ 
фосы  һәм  тәэсир  көче  белән  А.  Монасыйповның  «Җә¬ 
лил»  исемле  симфониясе  аерылып  тора.  Җәлилнең  һәм 
аның  иптәшләренең  героик  образларын  рәссамнар  һәм 

скульпторлар  эшләделәр  һәм  эшлиләр.  Җәлил  яшерен 
оешмасының  эшчәнлеге  турыйда  ике  нәфис  фильм  тө¬ 
шерелде:  берсен,  «Кызыл  ромашка»  исемлесен,  ГДР 
кпно  хезмәткәрләре,  ә  «Моабит  дәфтәре»н  Ленфильм 
студиясе  эшләп  экраннарга  чыгарды.  Шулай  ук  Җәлил¬ 
нең  тормышына  һәм  иҗатына  багышлап  берничә  доку- 
■  менталь  фильм,  күп  санлы  телевизион  постановкалар,  - 
радиотапшырулар,  концертлар  һ.  б.,  һ.  б.  булды. 

Балар  барысы  да  Муса  Җәлилнең  халык  күңеленә 
мәңге  җуелмаслык  тирән  эз  салып  калдырган  бөек  исем 
булуын  күрсәтә.  Ул  татар  халкы  өчен  генә  түгел,  бик 
күп  башка  халыклар  өчен  дә  кадерле,  җанын  аямый  кө¬ 
рәшкән,  сокландыргыч  һәм  үрнәк  образ  буларак  яши. 
Шуңа  курә  дә  бу  темага  татар  язучылары  гына  түгел, 
рус,  немец,  казакъ,  калмык,  башкорт,  молдаван,  чуваш 
һәм  башка  халык  язучылары  әледән-әле  мөрәҗәгать 
итәләр.  Заман  узу  белән  бу  образ  тоныкланмый,  ә  кире¬ 
сенчә,  халык  аны  тагы  да  якынрак  күрә  һәм  язучылар 
да,  сәнгать  осталары  да  бу  бөек  образда  халыкның  на¬ 
мусын,  данын,  батырлыгын,  иленә  турылыклылыгын 
гәүдәләндерәләр. 

М,  Җәлил  турындагы  әсәрләрне  нигездә  ике  типка 
бүләргә  мөмкин.  Беренчесе  —  документаль  яктан  нигез¬ 
ләнгән,  һәр  факты  җентекләп  тикшерелгән  әсәрләр:  до¬ 
кументаль  повестьлар,  хикәяләр,  очерклар,  истәлекләр, 
мемуарлар,  публицистик  мәкаләләр,  аның  иҗатына  ба¬ 
гышланган  монографияләр  һәм  тикшерүләр.  Болар 
арасына  тәнкыйтьче  һәм  әдәбият  белгече  Гази  Кашшаф- 
ның  Җәлил  иҗатына  һәм  тормышына  багышланган 
билгеле  хезмәтләрен,  рус  язучысы  Юрий  Корольковның 
«Кырык  үлем  аша»  исемле  документаль  повестен,  Хә¬ 
дичә  Җәлилованың  «Абыем  турында»  дигән  мемуарла¬ 
рын,  Роберт  Бикмөхәммәтов,  Нил  Юаеев,  Вячеслав 
Воздвиженский  һ.  б.  әдәбиятчыларның  китапларын, 

«Муса  турында  истәлекләр»  китабына  тупланган  истә¬ 
лекләрне,  саннары  берничә  меңгә  җиткән  газета  һәм 
журнал  мәкаләләрен  кертергә  мөмкин. 

Икенчесе  —  Муса  Җәлил  иҗатына  багышланган 
әдәби  әсәрләр.  Бу  әсәрләрнең  авторлары  документаль 
төгәллектән  бигрәк  шагыйрьнең  поэтик  образын  гәүдә¬ 
ләндерергә  тырышалар.  Шуңа  күрә  бу  тип  әсәрләрдә 
уйдырма  образлар,  фактик  яктан  нигезләнеп  бетмәгән 
эпизодлар  һәм  чынбарлыкта  булмаган  вакыйгалар  оч¬ 
ратырга  мөмкин.  Әмма  аларда  иң  мөһиме  —  Җәлилнең 
үлемсез  образы  онытылмаслык  булып  укучылар  алды¬ 
на  килеп  баса. 

Мондый  әсәрләр  рәтенә  Шәйхи  Маннурның  «Муса» 
романын,  Әнвәр  Давыдовның  «Муса  абый»  повестен, 
Гали  Хуҗиев,  Нәби  Дәүли,  Җубан  Молдагалиев,  Даут 
Күгелтдинов,  Илдар  Юзеев  поэмаларын,  Нәкый  Исән¬ 
бәт,  Риза  Ишморат  пьесаларын,  күп  санлы  шигырьләр¬ 
не,  балладаларны  һәм  башка  әсәрләрне  кертергә  мөм¬ 
кин. 

Бу  җыентыкка  фәкать  шул  икенче  типтагы  әдәби 
әсәрләр  генә  тупланды.  Аларнык  да  иң  яхшылары  гы¬ 
на  сайланып,  күбесенән  өзекләр  генә  алынды,  чөнки 
Җәлилгә  багышланган  барлык  әсәрләрне  дә  укучылар¬ 
га  тәкъдим  итәр  өчен  калын-калын  томнар  кирәк  булыр 
иде.  Җыентыкны  мәктәптә  әдәбият  дәресләрендә  куллан¬ 
ма  рәвешендә  дә,  әдәби  кичәләрдә  уку,  сәхнәдә  күрсәтү 
өчен  материал  итеп  тә  файдаланырга  була. 

Рафаэль  Мостафин. 


УЛ  ГАСЫРЛАР  БУЕ  БАЛКЫП  ТОРЫР 

(Муса  Җәлил  турында  совет  һәм 
чит  ил  язучылары) 

«Дөньяда  һәм  дөнья  әдәбиятында  исемнәре  белән 
иҗатларын  мәңгелек  данга  күмгән  күп  кенә  шагыйрь¬ 
ләр  бар.  Ләкин  шагыйрь  һәм  герой  Муса  Җәлил  кебек 
әсәрләре  белән  генә  түгел,  бәлки  үлеме  белән  дә  исемен 
мәңгеләштергән  шагыйрьләр  бик  аз.  Менә  алар:  бөек 
Байрон,  Венгриянең  данлыклы  халык  шагыйре  Петефи, 
герой  Юлиус  Фучик  һәм,  ниһаять,  Муса  Җәлил». 

Сэмәд  Вургун, 
азербайҗан  шагыйре. 

«Муса  Җәлилнең  Моабит  шигырьләрендә  без  аның 
ялкынлы  йөрәге  тибешен  ишетәбез,  безгә  шагыйрьнең 
тирән  хисләре  һәм  уйлары,  аның  яшерен  өметләре  һәм 
дәртле  омтылышлары  ачыла.  Без  ул  шигырьләрдә  ком¬ 
мунистның  көрәш  рухын,  аның  һичнәрсә  -дә  ңакшата 
алмаган  нык  ихтыярын,  җиңеп  чыгуга  нык  ышануын  тоя¬ 
быз.  Ул  шигырьләрне  укыган  саен,  аларны  бары  тик  ко¬ 
рыч  ихтыярлы  көрәшче,  илнең  патриоты,  халыкның  ту¬ 
рылыклы  улы  гына  яза  алганын  күрәсең». 

«Муса  Җәлилнең  соңгы  көннәрен  күрсәткән  шактый 
материал  безнең  кулда,  тик  ул  материаллар  аның  не¬ 
мец  антифашистлары  белән  турыдан-туры  бәйләнештә 

булуын  исбатламый.  Ләкии  интернационализм  хисе  бе¬ 
лән  янган  бу  зур  шагыйрь  яшьлек  елларында  ук  немец 
эшчеләр  сыйныфының  көрәшен  күзәтеп  барган.  Муса 
Җәлил  18' яшендә  чагында  (1924  елда)  «Кисәкләр»  ди¬ 
гән  поэма  язган... 

1935  елда  шагыйрь  Германия  турындагы  темага  та¬ 
гын  кайткан.  «Джим»  дигән  поэмасында  гуманист  Җә¬ 
лил  фашистик  расачылыкны  фаш  итә. 

1943  елның  декабрендә  язылган  «Алман  илендә»  ши¬ 
гыре —  пролетар  интернационализмның  иң  көчле  доку¬ 
менты. 

Моабит  зинданында  яткан  Муса  Жәлил  үзен  немец 
антифашистлары  белән  фикердәш  санаган  һәм  хәтта 
фашист  палачлар  кулында  тоткында  яткан  хәлендә  дә 
немец  халкының  алдынгы  көчләренә  мөрәжәгать  иткән. 

Саф-саф  булып  тагын  19  нчы 
Елгы  төсле  жырлап  килегез, 
һәм  күтәреп  өскә  ун  йодрыкны, 

«Рот-фронт»  дип  җавап  бирегез. 

Борыгыз  муенын  комсыз  карчыганың, 

Кояш  чыксын  Алман  жиренә. 

Күтәрелсен  Тельман  трибунага, 

Маркс,  Гейне  кайтсын  иленә. 

Арагызда  кем  бар  Цеткин  улы, 

Тельман  егетләре  кайсыгыз? 

Ишетегез  бөек  хаклык  сүзен, 

Төрмәләрне  безнең  ачыгыз, — 

дип  язган  ул. 

Моабит  зинданында  Муса  Җәлил  сагышланып  көт¬ 
кән  якты  көннәр  безнен  республикабызда  чынбарлыкка 
әйләнде,  алар  бөтен  Германиядә  дә  чынбарлыкка  әй¬ 
ләнәчәк.  Ватаныбызның  көнбатышында  башларын  кал¬ 
кытып  килгән  кара  милитаризм  көчләренә  каршы,  шул 

В-86.-2  17 


бөек  идеяләр  өчен  алып  барыла  торган  көрәштә  бөек 
шагыйрь  һәм  патриот  Муса  Җәлилне  без  үз  яныбызда 
итеп  сизәбез». 

Леон  Небенцаль, 
немец  язучысы. 

«Талантлы  татар  совет  шагыйре  үзенең  үлемен,  ком¬ 
мунистларга  хас  булганча,  батырларча  каршылады. 
Дөньяга  ташланган  иң  соңгы  карашы  да  аның  ачык 
өметле  булды.  Соңгы  сулышына  кадәр  аның  йөрәгендә 
җыр  сүнмәде: 

Җырлап  үттем  данлы  көрәш  кырын, 

Җырлап  килдем  көрәш  язына, 

Сонгы  җырым  палач  балтасына 
Башны  тоткан  килеш  языла. 

Муса  Җәлилне  немец  фашистлары  үтерделәр.  Моны 
онытуы  да,  гафу  итүе  дә  мөмкин  түгел.  Ләкин  без  шуңа 
горурбыз:  ул  совет  шагыйренең  исемен  югары  тотты, 
аның  бөек  мәгънәсен  төшермәде.  Без  шуңа  горурбыз: 
аның  ялкынлы  шигырьләре,  үзен  үтерүчеләргә  һәм 
дөньяны  яңадан  канга  батырырга  теләүчеләргә  гаеп¬ 
ләү  акты  булып,  озак  еллар  буена  яңгырап  торачак.  Без 
шуңа  чиктән  тыш  горурбыз:  безнең  каләмдәш  дустыбыз 
хәбәрсез  югалмады,  ул  тереләр  белән  бергә  дөньяның 
тынычлыгы  өчен  көрәшә». 

Мостай  Кәрим, 
башкорт  шагыйре. 

«Мин  үз  гомеремдә  Муса  Җәлилне  бер  тапкыр  да 
күрә  алмадым,  ләкин  күз  алдыма  аны  шулкадәр  яхшы 
китерәм,  әйтерсең  мин  аның  белән  күптәй  Һәм  яхшы  та¬ 
ныш  булганмын.  Аның  шигырьләрен  укып,  шш  гүя  аның 
халыкка  һәм  партиягә .  тугрылыклы  йөраГе  белән  сөй- 

ләшәм.  Ул  үзенең  шигырьләре  белән  хак  эшкә  куркусыз 
барган  поэзиянең  батырлык  икәнен,  горур  һәм  азат  ши¬ 
гъри  сүзне  бернинди  сынаулар  да  җиңә  алмавын  исбат 
итте. 

Аның  «Моабит  дәфтәре»  —  кешенең  рухи  батырлыгы¬ 
на  һәйкәл,  бу  шигырьләр  киләчәк  буыннарны  дулкын¬ 
ландырыр  һәм  аларда  да  аңа  охшарга  тырышу  хисе  ту¬ 
дырыр. 

Әгәр  үткәнгә  борылып  карасак,  аның  комсомолда 
узган  яшьлегенә  кайтсак,  Җәлил  шигырьләренең  совет 
кешеләренең  батыр  хезмәтенә  багышланган  булуларын 
һәм  хәзер  дә  заманча  яңгырауларын,  эчтәлекле  икәнле¬ 
ген  күрербез.  Аларның  үсү  юлы  туры  һәм  саф.  Аларның 
көче  ниндидер  гаять  зур  югарылыкка  күтәрелергә,  га¬ 
ять  көчле  казанышта  балкып  күренергә  тиеш  булган 
һәм  шуның  нәтиҗәсендә  аяусыз  көрәштә  сыналган 
«Моабит  дәфтәре»нең  үзе  якты,  үзе  ачык,  үзе  кырыс  ил¬ 
һам  көче  барлыкка  килгән. 

Муса  Җәлилгә  —  беренче  шагыйрьгә  —  гомумхалык 
Ленин  премиясенең  бирелүе  югары  гаделлек,  безнең 
барлык  шагыйрьләребез  өчен  югары  үрнәк  булды. 

Муса  Җәлилнең  зур  исеме — совет  поэзиясенең  го¬ 
рурлыгы  һәм  даны! 

Гомерем  минем  моңлы  бер  җыр  иде, 

Үлемем  дә  яңгырар  җыр  булып! 

Чыннан  да  шулай  —  Җәлил  җыры,  Җәлил  тормышы 
җыр  булып  мәңге  яңгырар!» 

Николай  Тихонов, 
рус  шагыйре. 

«Муса  Җәлил...  Сез,  Франция  диварларында  эленеп 
торган  зур  кызыл  афишаларны  оныткан  кешеләр,  ка¬ 
батлагыз  бу  исемне,  хәтерләгез  сезнең  палачЛар  килә 

Торган  рельсларны  шартлаткан  МанушйяйнЫ  —  әрмән¬ 
не.  Манушиян  да  төрмәдә  шигырьләр  язган...  Искә  тө¬ 
шерегез  Муса  Җәлилнең  исемен:  сөеклесеннән  ул  үзе¬ 
нең  үлүенә  ышанмауны  үтенгән,  чөнки  җырның  гомере 
кеше  гомереннән  озынрак...  Муса  Җәлилнең  ялкынлы 
җыры  түгел,  бәлки  салкын  тәне  туфрак  белән  күмелде, 
Иван  Грозный  солдатлары  өчен  түгел,  Казанны  яндыру¬ 
чылар,  Казанны  әллә  ничә  мәртәбә  яндыручылар  өчен 
түгел,  үч  алырга  чакыручы  байрак  астында  ант  иткән 
руслар  —  бердәм  туганнар  өчен  күмелде.  Ул  ант  аларны 
алга  илтте,  башка  бер  шәһәргә  —  Моабит  төрмәсе  бул¬ 
ган,  Моабит  төрмәсе  урнашкан  Берлинга  алып  китте, 
бөтерелеп  әйләнгән  жыр  ялкыны  анда  барып  җитәр  ал¬ 
дыннан  алып  китте.  Бу  кешеләр,  үзләре  казыган  окоп¬ 
лардан  чыгып,  поход  адымы  белән  Рейхстагка  барып 
җиттеләр.  Аларның  берсе  Рейхстаг  түбәсенә  бик  юга¬ 
рыга  ут-ялкын  байрагын  —  кан  төсендәге  ант  байрагын 
менгезеп  кадады.  Һәм  шундук  салкын  җирдә  мәетләр 
калмады, —  о  Муса  Җәлил,  анда  бары  тик  җиңүчеләр 
генә  иде  инде!» 

Луи  Арагон., 
француз  язучысы. 


«Минем  өчен  Муса  Җәлил  сынаулар  һәм  үлем  кар¬ 
шында  гражданлык  һәм  язучылык  батырлыгы  күрсәт¬ 
кән  кешеләрнең  бер  үрнәге  булды  һәм  шулай  булып  ка¬ 
лачак. 

Ул-— зур  шагыйрь  генә  түгел,  ә  бәлки  көчле  рухлы 
батыр.  Ул  —  безнең  аңа  карата  рәхмәт  хисе  йөрткән 
хәтеребезгә  нәкъ  шулай  булып  урнашкан  зур  кеше». 

Константин  Симонов . 
рус  язучысы. 

«Муса  Җәлил! 

Бу  ике  сүздә  поэзия  һәм  ирләрчә  батырлык  чагыла. 

Муса  Җәлил! 

Исән  чагымда,  йөрәгем  типкән  чакта  мин  бу  ике  сүз¬ 
не  кабатлаудан  туктамаячакмын». 

Степан  Щипачев, 
рус  шагыйра. 

«Бөтен  дөнья  культурасы  тарихында,  гитлеризм  агу¬ 
ына  каршы  аның  көрәше  тарихында,  кара  фашизм  тө¬ 
нендә  Муса  Җәлил,  Юлиус  Фучик  белән  беррәттән,  иң 
якты  фигураларның  берсе  булып  басты.  Бу  кешеләр  — 
интеллигент,  әдәбиятчы  үрнәге.  Алар  —  тупас  физик  көч 
өстеннән  рухи  көчнең  тантана  итүен,  үз  карашларына 
ышану  тирәнлегенең  хәтта  төрмәдә,  вакытыңнан  алда 
тантана  иткән  явызлыкны  таш  капчыкта  да  җиңүен  күр¬ 
сәткән  кешеләр. 

Минем  өчен  Муса  Җәлил  гитлеризмга  каршы  без¬ 
нең  героик  көрәшебездә  калыккан  иң  гүзәл  фигуралар¬ 
ның  берсе  булып  гомерлеккә  калыр». 

Сергей  Смирнов, 
рус  шагыйре. 


«Ул  минем  күңелемә  иң  якын  кешеләрнең  һәм  сөек¬ 
ле  шагыйрьләрнең  берсе  буларак  керде. 

Җәлилне  укыганда  һәм  уйлаганда,  аның  бөтен  го¬ 
мере  батырлык  булып  күз  алдына  килеп  баса.  Аның  бе¬ 
лән  замандашларыбыз  горурлана  һәм  киләчәк  буын  ке¬ 
шеләре  дә  аңа  охшарга  тырышырлар. 

Аның  «Моабит  дәфтәре»  Памирның  иң  ерак  кыш¬ 
лакларына  кадәр  килеп  җитте.  Җиңеп  үлгән  кеше  үлем¬ 
сез  була.  Муса  Җәлил  венгр  халык  шагыйре  Петефи  һәм 
Чехословакия  улы  Юлиус  Фучик  белән  бер  рәттә.  Җә- 

лйлнең  тормышны  раслый  торган  геронк  поэзиясе  ха¬ 
лыкларны  якты  киләчәк  өчен  көрәшкә  чакыра,  ул  га¬ 
сырлар  буе  балкып  торыр», 

Мирза  Т урсун-Задэ, 
таҗик  шагыйре. 

«Палач  балтасы  астында  шундый  зирәк,  Ватанга 
чиксез  мәхәббәт,  ә  фашистларга  карата  җимергеч  нәф¬ 
рәт  тулы  ялкынлы  юллар  язу  өчен  тимер,  сыгылмас  их¬ 
тыярлы,  якты  акыллы,  зур  һәм  кайнар  йөрәкле  кеше 
булырга  кирәк.  Муса  Җәлил  әнә  шундый  шигъри  юл¬ 
лар  язды. 

Шагыйрь  җиңүгә  нык  ышанды,  һәм  ул  җиңү  көне  , 
килде.  Ватаныбыз  өчен  гомерләрен  биргән  күп  санлы 
геройлар  арасында  Муса  Җәлил  исеме  сүнмәс  йолдыз 
булып  һәрвакыт  янар». 

Петрусь  Бровка, 
белорус  шагыйре. 

«һәр  шагыйрьнең  үз  язмышы  була.  Муса  Җәлил  — 
героик  язмышлы  шагыйрь.  Героиканың  мәгънәсен  бел¬ 
гән  грузин  халкы  ерак  Татарстанның  мәшһүр  улы  Муса 
образын  чын  күңелдән  ярата.  Ватаныбызның  барлык 
халыклары  кебек  үк,  без  дә  куркусызлыгы  белән  бөтен 
дөньяны  таң  калдырган  яшь  һәм  сокландыргыч  ша¬ 
гыйрьне  үзебезнең  йөрәкләребездә  сакларбыз». 

Георгий  Леонидзе, 
грузин  шагыйре. 

«Тугандаш  татар  халкының  бөек  улы  Муса  Җәлил 
истәлеге  гасырлар  буе  яшәр.  Ул  зур  кеше,  зур  гражда¬ 
нин  һәм  зур  шагыйрь  иде.  Советлар  Ватанына  мәхәббә¬ 
тен  ул  үзенең  сокландыргыч  гүзәл  шигырьләрендә  җыр¬ 
лады.  Совет  Ватаны  өчен  гомерен  корбан  итте. 

Аның  шигъри  батырлыгы  яшәү  батырлыгы  белән 
кушылды.  Бу  батырлык  фаҗигале,  ләкин  һәркемне  көн¬ 
ләштерерлек.  Муса  Җәлилнең  язмышы  һәм  фидакарь 
поэзиясе  миңа  Литва  шагыйрен  —  Бөек  Ватан'  сугы¬ 
шында  фашист  палачлары  кулыннан  һәлак  булган  Ви- 
таутас  Мотвил  язмышын  һәм  иҗатын  хәтерләтә. 

«Моабит  дэфтәре»нең  литва  теленә  тәрҗемә  ителүе, 
бөек  шагыйрьнең  үлемсез  даны,  бөтен  дөньядагы  кебек 
үк,  минем  хәтеремдә  дә  яшәве  миңа  шатлык  бирә». 

Антанас  Венцлова, 
Литва  язучысы. 


«Мин  аның  белән  1936  елда  таныштым.  Тиз  арада 
«Джим»  поэмасын  —  фашистлар  Германиясе  турында¬ 
гы,  төрмәләр,  шуларның  берсендә  шагыйрь  үзе  дә  һә¬ 
лак  булачак  төрмәләр  турындагы  әсәрен  тәрҗемә  ит¬ 
тем.  Тәрҗемә  өстендә  автор  белән  даими  иҗат  бәйлә¬ 
неше  тотып  эшләдем.  Ул  чакта  шагыйрь  Мәскәүдә  то¬ 
ра,  ул  миндә  була,  ә  мин  аның  Столешников  тыкрыгын¬ 
дагы  квартирында  була  торган  идем. 

Ул  мөлаем,  нечкә  хисле,  бөтен  табигате  белән  музы¬ 
каль  кеше  иде». 

Семен  Липкин, 
\  тәрҗемәче. 


«...Кеше  хыялы  кешеләргә  ут  таратып  биргән  өчен 
таш  кыяга  кадакланган  Прометей  образын  тудыра.  Бу 
образ,  җирдә  кешеләр  бәхете  хакына  көрәшкә  һәм  ба¬ 
тырлыкка  чакырып,  миллион  йөрәкләрдә  меңнәрчә  ел¬ 
лар  буе  яши.  Муса  Җәлил  үзенең  батырлыгы  белән 
Прометейдан  да  югарырак  күтәрелде  дияр  идем  мин: 
ул  күңеленең  сүкмәс  утларын  таратуны  Моабитньщ  таш 

23. 


стенасына  кадакланган  хәлдә  дәвам  иттерде.  Аның  кө¬ 
че  әнә  шунда,  үлемсезлеге  әнә  шунда». 

Кирәй  Мәргән, 
башкорт  галиме. 


«Муса  Җәлил  шигырьләрен  мин  һәрвакыт  каушау 
һәм  дулкынлану  хисе  тоеп  тәрҗемә  иттем.  Бу  соклангыч 
кешенең  һәм  ялкынлы  шагыйрьнең  фаҗигале  язмышы 
хакында  уйламыйча  гына,  аның  әсәрләренә  кагылырга 
ярамый». 

Анна  Ахматова, 
рус  язучысы. 


«Муса  Җәлил  тирән  ихтирамга  һәм  соклануга  лаек 
кеше  булып  яшәде  һәм  шулай  үлде.  Аның  «Моабит  дәф¬ 
тәре»  —  какшамас  ышану,  гаять  зур  ихтыяр  көче,  якты, 
актив  гуманизм  хакында  сөйләүче  документ. 

Гражданин  һәм  шагыйрь  Муса  Җәлил  батырлыгын¬ 
да  тугандаш  татар  халкының  рухи  матурлыгы,  көчле  зур 
җаны,  бетмәс-төкәнмәс  каршы  торучанлык  куәте  ча¬ 
гылды». 

Рәсүл  Рза, 
азербайҗан  шагыйре. 


«Муса  Җәлил  —  татар  халкының  сокландыргыч  улы, 
аның  җырчысы  һәм  аның  герое  — бөтен  совет  халкының 
сөекле  шагыйренә,  данына  һәм  горурлыгына  әверелде. 

Моабит  палачлары  Җәлил  поэзиясен  үтерә  алмады¬ 
лар.  Җәзалап  үтерелү  алдыннан,  ул  богауланган  кулы 
белән:  «Гомерем  минем  моңлы  бер  җыр  иде,  үлемем  дә 
яңгырар  җыр  булып»,  дип  язды, 

Җәлил  хаклы.  Аның  яшәве  үлемнән  көчлерәк  бул¬ 
ды,  чөнки  аның  батырлыгы  —  мәңгелек,  ә  җыры  — 
үлемсез». 

Марк  Лисянский, 
рус  шагыйре. 


«Шагыйрь  —  кешедән  аерылгысыз.  Аның  тормышы 
һәм  иҗаты  бер  эздән  ага.  Әгәр  шагыйрьнең  шигырьлә¬ 
ре  күкрәүләрдә  һәм  давылларда  туса,  бу  хәл  аеруча 
әһәмият  казана. 

Поэзиянең  куркусыз  батыры  үлемне  җиңгән,  баш  өс¬ 
тендә  палач  балтасы  күтәрелеп  торган  бер  вакытта,  ка¬ 
ра  фашист  тоткынлыгында,  каты  кул  һәм  нык  рух  бе¬ 
лән  үзенең  «Моабит  дәфтәре» н  иҗат  иткән.  Кешеләргә 
тугрылык,  Ватанга  тугрылык  турындагы  шигъри  ант 
аның  озакламый  тибүдән  тукталачак  йөрәгендә  мәңге¬ 
лек  чишмә  төсле  ургыла. 

Ул  үзенең  кыска,  ләкин  якты  шигъри  юлында,  үз  ка¬ 
ны  белән  беркетелгән  иҗат  батырлыгында  безгә  тынгы¬ 
сыз  васыять  калдырган.  Моны  киләчәк  буыннар  ислә¬ 
рендә  изге  мирас  итеп  тотарлар. 

Әсир  ителгән,  ләкин  буйсынмаган  сугышчы  шагыйрь¬ 
нең  чәнечкеле  юлы  Литва  җире  аркылы  да  узган.  Тик 
үлемсез  геройның  безгә  шулай  кадерле  булуы  моның 
белән  генә  аңлатылмый.  Легендалар  белән  бизәлгән, 
яктылыгын  һичкайчан  җуймаячак  дан  белән  бүләклән¬ 
гән  герой  хәзер  дә  үзенең  рухланып  язылган  шигъри 
юллары  белән  туган  Татарстанына  эндәшкән  кебек,  Не¬ 
ман  буе  халкына,  безнең  бөтен  Ватаныбызга,  ирек  сөю¬ 
че  кешеләргә,  поэзиянең  һәм  азатлыкның  бөтен  дөнья¬ 
дагы  барлык  дусларына  мөрәҗәгать  итә». 

Эдуард  ас  Межелайтис, 
Литва  шагыйре. 


Хәсән  Туфан 


ЕВРОПА  ӨСТЕНДӘ  ҖӘЛИЛ  ТАВЫШЫ 

Арагызда  кем  бар  Цеткин  улы, 
Тельман  егетләре  кайсыгыз? 

М.  Җәлил. 

В  последний  раз  —  опомнись,  старый  мир! 

А.  Блок. 

Син  беренче  иден: 

Син  күтәргән  идең  беренче  кат 
Яшь  давылның  тәүге  байрагын; 
Пролетарның  туган  җире,  Гареп, 

Йәм  Марксның  тәүге  мәйданы 
Син  идең. 

Син  беренче  идең...  Люмпеннарың 
Тәү  набатны  көткән  кичләрдә, 

Пролетарий  кызлар  мансардларда 
Коммунага  байрак  чиккәндә 
Син  беренче  идең... 

Еракта  син,  Гареп,  ул  көннәрдән, 

Еракта  син  хәзер, 

Бер  гасырлык  ара  артында; 

Катып  калган  анахронизм  син 
Ирек  алган  азиат  каршында. 

Кайда  синең 
Чартистларны  биргән, 

Маратларны  биргән  илләрең? 

Кайда  синең 
Гильотиналарда 

Король  башын  кискән  ирләрең, 

Кайда  инде? 

Кем  син  хәзер,  кем  син? 

Әйтерсең  лә 

Яман  улы  яхшы  атаның: 

Чуен  корольләре  кулы  аша 
Коммунарга  хәнҗәр  кададың... 

Вәхшинең  дә  кулы  бармый  аңа  — 
Шигырь  асу,  шигырь  суюга... 

О,  бюргерлар!  — 

Поэзия  каны, 

Җәлил  каны  сезнең  муенда! 

Бу  кан  өчен  нацист  кына  түгел, 
Черчеллең  дә  мәсьүл,  Көнбатыш... 
Шулмы  сезнең  «без  мәдәни»  ,  дигән, 
«Без  элита»  дигән  дөньягыз? 

Гуман  чорың  кайда,  Бонн  һәм  Лондон? 
Юк,  сез  моны 
«Аңламыйсыз»  ла: 

О,  ни  оят!  —  Биш  йөз  депутатка 
Бер  коммунист...  'парламентыңда! 

Җәлил  йөри,  тере  тавыш  йөри 
Җырны  аскан  илләр  ягында, 

Блок  бара  якын  юлдаш  сыман, 

Блок  бара  Җәлил  янында... 


Россияннәр  исемен  ишетү  белән,  — 
Мәдәни  дә  гәрчә  үзегез,  — 

Урта  гасыр  иезуиты  йөзен 
Хәтерләтә  башлый  йөзегез. 

«Татар»  сүзе  «тартарлары»  белән 
Синоним  дип  йөргән  бюргерлар, 
Монахларыгыз  язган  сафсатага 
Нигезләнгән  сезнең  бу  «җыр»лар. 

Кем  коткарды  сезне,  кем  коткарды 
Көрән  реванш  динозаврыннан?  — 
Кызларыңның,  толларыңның  канын 
Көрән  елан  имгән  чагыннан, 

Кем  коткарды 

Ярты  Европаңны 

Нацист  итеге  изгән  чагыңнан, 

Кем  коткарды? 

Җәлил  килә,  тере  тавышы  килә 
Кара  йөзле  җәллад  каршына. 

Блок  килә  аның  белән  бергә, 

Терәк  булып  халык  тавышына. 


ИРТӘЛӘР  ҖИТТЕ  ИСӘ 

Әминә  Җәлилгә 


Иртәләр  җитте  исә, 
Аклысын  кия  ярың: 
Юлларда  күзе  аның... 
Ә  юлда  —  җилләр  исә, 
Иртәләр  җитте  исә.., 


Аклысын  кия  ярын, 
Карасын  кими  әле: 

Белми  ул,  белми  әле 
Сугышта  ниләр  барын, 
Аклысын  кия  ярын... 

Юлларда  күзе  аның... 

Ә  юлда  —  куе  тузан, 

Син  килеп  чыгар  сыман 
Тузанга  батып  тагын, 
Юлларда  күзе  аның... 

Ә  голда  җилләр  исә: 
Җил,  йөгереп  килеп  кереп, 
Сөенечләр  бирер  кебек... 
Күзләре  юлда  гизә... 

Ә  юлда  —  җилләр  исә... 

Иртәләр  җитте  исә, 

Уян  да,  терел  дә  син, 
Кайт  әле  өеңә  син: 

Күр,  гомере  ничек  кичә, 
Иртәләр  җитте  исә? 


МОАБИТНЫ  КҮРДЕМ  ТӨШЕМДӘ 

Моабитны  күрдем  төшемдә  мин, 
Фашистларны  күрдем  төшемдә. 
Күрмасәңче,  дөнья,  беркайчан  да 
Күрмәсәнче  моны 
Өнеңдә, 


Тәрәзәсе  тимер  пәрәвезле, 
һәр  ишеге  кат-кат  йозаклы, 
һәр  допросы  урта  гасырдагы 
Инквизитор  эшенә  охшашлы. 

...Менә  килә,  минем  өскә  килә 
Алты  потлы  көрән  үрмәкүч..'. 
Очраштым  мин  азмы  аның  белән 
Куллар  бәйле  хәлдә 
Күзгә-күз. 

Алты  потлы  көрән  үрмәкүч  күк, 
Килеп  баса  менә  каршыңа, 
Шнапс  исе  бәргән  исерек  кулын 
Тыга  синең  керсез  җаныңа. 

Тыга,  капшый 
Илгә  мәхәббәтне,  — 

Җанның  иң  саф  алмазын  эзли. 
Айлар  буе,  еллар  буе  шулай 
Тенти,  капшый...  протокол  төзи. 

Көн  дә  шулай: 

Безнең  нәфрәтләрнең 
Утларында  яна-яна  ул, 

Туган  илгә  мәхәббәтебезнең 
Гәүһәрләрен  талый,  мародер... 

Тәрәзәсе  тимер  пәрәвезле, 
һәр  ишеге  кат-кат  йозаклы. 
Үтерелергә  сәгать  калган  чакта 
Нигә  минут 
Озын  бу  чаклы?! 


Дивардагы  акшар  асларында 
Кансыл  кызыл  хәреф  эзләре, 

Кар  астында  калган  гүрләр  гүя 

Җәлилләрнең 

Соңгы  сүзләре. 

Бармагымны  ярып, 

Каным  белән 

Соңгы  сүзне  яздым  диварга: 

Кем  дә  булса,  бәлки,  исән  калса, 
Алып  чыгар  аны  дөньяга. 

Минутларның  авыр  озынлыгын 
Ничек  итеп  онтып  торырга?.. 
Тиргәшәм  мин  шунда  Гегель  белән, 
Бәхәсләшәм 
Җаным  турында... 

~  Әгәр  дә  җан  идея  генә  булса, 
Нигә  кулны  бәйләп  куялар?! 

Димәк,  безнең  йодрыкларда,  Гегель, 
Марксизм  исен  тоялар! 

Тиздән  мине  атачаклар  менә, 

Кил,  карап  тор,  Гегель,  син  шуңа: 
Материядән  аерым  җан  юклыгын 
Сүзсез  генә 
Раслыйм  миң  сиңа!.. 

Моабитны  күрдем  төшемдә  мин. 
Фашистларны  күрдем  төшемдә, 
Күрмәсэңче,  дөнья,  беркайчан  да, 
Күрмәсәңче  моны 
Өнеңдә. 


Сибгат  Хәким 


ҖӘЛИЛ  ШӘҺӘРЕ 

Мең  дә  бер  кат  рәхмәт  әйт  бу  чорга: 
Саклый  истә,  куша,  әмере  нык. 
Замандашың,  күр,  каршыңа  баскан, 
Шәһәреңә  синең  әверелеп. 

Корпуслары  җиде  генә  әле, 

Җитәр  беркөн  җитмеш  җидегә... 
Җәлил  аша  чорның  үзенә  карыйм, 
Башым  куеп  ачы  җиленә... 

Моабиттан  чыккан  ялкыннарда 
Тотканнардыр  кебек  кирпечне... 
Җырларыңа  күчереп  калдыр  икән 
Киләчәгең  өчен  син  көчне... 

Урам,  парк,  шәһәр  булып  яшә, 
Шулар  өчен  кер  дә  син  утка... 
Кирпечләрен  тезгән  чакта  заман 
Әйләндерсен  җырың  цементка. 

Кем  бу  чорга  якынрак  тора: 

Синме,  улмы?  Уйдан  ара  баш... 
Җилләр  ачы,  истәлекләр  ачы, 
Шатлык  белән  сагыш  аралаш. 

ҺӘЙКӘЛ  УРЫНЫНДА  УЙЛАНУЛАР 


Башка  чакта  гел  кисәтеп  килде 
Безне  заман:  артык  җәелмә... 

Ә  бу  юлы  бер  дә  икеләнми 
һәйкәл  кирәк,  диде,  Җәлилгә. 

Ул  кодрәтле,  ул  йөретә  эшне, 

Ул  мең  еллар  буе  биеткән... 
һәйкәл  өчен  урын  сайлый  заман, 
Шагыйрьләргә  әйбәт  биектән... 

Шәһәр  Советының  каршысында 
Калку  урын...  чынмы,  әйт  әле; 
Александр  II  нен,  имеш, 

Шул  урында  торган  һәйкәле? 

Биек  урын,  сигез  гасыр  тулган 
Тарихы  да  шунда,  тирәндә... 

Шул  урында  мәңгеләшсен  шагыйрь, 
Ичмасам,  үч  итеп  тиранга... 

Җыелыр  беркөн  Әхмәт  Симаевлар, 
Шабаевлар,  Гайнан  Курмашлар... 
Читтә  бергә,  үз  илендә  нигә, 

Монда  нигә  бергә  булмаслар? 
Җыелырлар  бергә,  күзләренә 
Текәлеп  бер,  әйдә,  карыйкчы: 
Инженер  да,  җырчы  да  бар  монда, 
Бухгалтер  һәм  шагыйрь,  тарихчы... 
Җыелырлар  Җәлил  тирәсенә 
Безнең  кешеләр,  безнең  илнеке... 

Бер  һәйкәлгә  урын  сайлый  заман, 

Ә  күңелемдә  минем  —  унике... 


ТОРЫГЫЗ,  МУСАЛАР. 

Кайвакыт  күп  төрле 
Уйлардан  йөдисең... 
Килә  бер  җир  буйлап 
Кычкырып  йөрисем: 
Басуда  —  арышлар, 
Бакчада  әнисләр 
Өлгерде,  торыгыз, 
Торыгыз,  Алишлар... 
Кайвакыт  тынлыктан 
Качасың  юри  син... 
Килә  бер  җир  буйлап 
Кычкырып  йөрисем: 
Дошманнар  тынмаслар, 
Коялар  яңадан 
Кургашлар,  торыгыз, 
Торыгыз,  Курмашлар... 
Кайвакыт  исним  дә 
Чәчәкле  җил  исен, 
Килә  бер  җир  буйлап 
Кычкырып  йөрисем: 
Чәчәкләр  үсәләр, 

Көн  саен  тормышта; 
Сез  кирәк,  торыгыз, 
Торыгыз,  Мусалар... 


Сәгыйть  Агиш 


ЯКТАШЛАР 

(Повестьтан  өзек) 

II 

Җомга  көн  начар  түгел  иде.  Көн  иртә  үк  башланды. 
Тәрәзәләрдән  иртәнге  алсу  нурлар  сибелде.  Тәрәзәләр 
төне  (буе  ачык  торганнар,  йокы  өенең  һавасы  да  бик 
әйбәт,  салкынча  иде. 

Муса  көрән  одеял  астыннан  башын  калкытты.  Иокы 
өендә  тынлык.  Шәкертләр  үлгән  кебек  йоклый.  Хәер, 
почмакта  үзенә  аерым  ширма  корып  йоклаган  мөбәссир 
(мәдрәсәләрдә  тәртип  саклаучы)  Балтачев  кына,  бер 
ягыннан  икенчесенә  әйләндеме,  карават  шыгырдап  куй¬ 
ды  һәм  шунда  ук  тынды. 

Галибанә  яктырып  әкрен  генә 
Ал  тан  ата!  — 

диде  Муса,  Тукай  шигырен  исенә  төшереп,  һәм  елмайды. 
«Бүген  җомга.  Дәресләр  кж.  Иртәнге  чәйдән  соң  өйгә, 
әтиләр  янына  барып  кайтасы  иде  бит.  Кичә  утын  китер¬ 
гән  булырга  тиешләр,  ярышасы,  өешәсе  бар  бит.  Мөбәе- 
сирдән  рөхсәт  алырга  кирәк».  Муса  шулай  дип  уйлап 
алды. 

Мусаларның  авылдан  күчеп  килүләренә  бер  ел  бул¬ 
ды.  Атасы  «бәлки,  шәһәргә  барсак,  җүнлерәк  яшәмәбез¬ 
ме  икән»,  дип  шәһәргә  күчеп  килгән,  Мусаның  дәү  әнисе 

Гыйльми  әби  әйтмешли,  «кайда  барсаң  да,  бәхет  үз  ар¬ 
тыңнан  ияреп  йөри  икән».  Беләк  көченә,  маңгай  тиренә 
ышанган  Мостафа  кайда  тына  барып  бәрелмәсен,  тор¬ 
мыш  бер  әздән  чыкмады.  Әле  Әхмәт  байның  йон  юа  тор¬ 
ган  фермасына  барып  бәрелде,  әле  Баһау  картның  по¬ 
стоялый  дворында  тирес  чыгарып  карады  —  берсе  дә 
гаилә  тамагын  туйдырырлык  рәт  бирмәде. 

Кәрвансарай  артындагы  икмәк  пешереп  сатучы  түгә¬ 
рәк  сакаллы  Гыйлемдар  карт  чәйханәдән  чыгып  килгән¬ 
дә,  Мостафаны  очратып,  үзенә  тоз  күтәртеп  алып  киткән 
иде.  Юл  буенча  аның  тормышын  сорашып  барды.  Мос¬ 
тафа  бу  кешегә  бөтен  нужасын  сөйләп  ташлады.  Авыл¬ 
да  бер  дә  рәт  булмагач,  бала-чагасын  төяп  шәһәргә  ки¬ 
лүен  әйтеп  салды.  Гыйлемдар  карт  сүзне  тыңлап  бетер¬ 
гәч: 

—  Исемең  ничек  синең? — диде. 

—  Мостафа. 

*—  Их,  Мостафа,  Мостафа,— диде  Гыйлемдар  карт,— 
фәкыйрьне  аны  ходай  авылга  да,  шәһәргә  дә  мул  итеп 
өләшкән.  Аны  кузгатып  маташырга  ярамый.  Шәһәрдән 
авылга  бер  фәкыйрь  китә  икән,  авылда  өр-яңа  бер  фә¬ 
кыйрь  арта,  авылдан  шәһәргә  бер  фәкыйрь  килә  икән, 
шәһәрдә  бер  фәкыйрь  арта,- Фәкыйрь  арттымы  —  бай 
байый.  Син  шуны  да  белмисен  икән! —  диде. 

Өенә  җиткәч,  ике  пот  тоз  күтәреп  килгән  Мостафага 
ике  тиен  акча  бирде.  Бирде  дә  рәхәтләнеп  көлде. 

—  Безнең  шәһәрдә  иң  арзан  әйбер  тоз,  -авыр  булса 
да,  җиңел  булса  да  тоз.  Син  тирләсәң  дә,  арысаң  да, 
сиңа  ике  тиеннән  артык  акча  биреп  булмый.  Әгәр '  син 
миңа  ике  пот  бал  күтәреп  килсәң,  ми.н  сиңа  биш  тиен 
бирер  идем. 

—  Уратып  сөйләвеңне  аңламыйм, —  диде  Мостафа. 

—  Рәхәтрәк,  турырак  яшисең  килсә,  җиңел  кәсеп  та¬ 
барга  кирәк.  Менә  минем  акыллы  сүземнең  асыл  мәгь- 


нәсе  шунда.— диде  Гыйлемдар  карт.  Мостафа  бу  карт¬ 
тан  аерылып  берничә  ай  гомер  үткәннән  сон  «ул  әйткән 
сүз  шул  түгелме  икән?» —  дип,  барлы-юклы  әйберен  са¬ 
гын,  иске-москы  алып  әвеш-түеш  итеп  -карады.  Ләкин 
сәүдә  эше  турыдан-туры  алдашуга  бәйләнгәнлектән,  ул 
моны  булдыра  алмады,  күңеле  тартмады,  кулы  бармады. 

Ул  Миновный  урамында  «аусак,  җир  күтәрер  әле»  дип 
кояш  чыгышына  таба  кыйшая  башлаган  кечкенә  генә 
агач  йортта  тора  бирде.  Хуш  күңелле  хатын.ы,  түгәрәк 
йөзле,  уйчан  күзле  Рәхимә  апа,  ирен  борчырга  теләмәде* 
аның  бер  уена  да  каршы  килмәде.  Эчтән  генә  «язмыш 
аны  миннән  башка  да  җәфалый,  мин  читәрәк  торсам 
да  ярар», —  дип  уйлады.  Ә  Мостафаның  зирәк  акыллы 
анасы  Гыйльми  карчык  шушы  сүзләр  белән  тынычлан¬ 
дыра  барды: 

—  Борчылма,  күпме  сикерсәң  дә,  кендегеңнән  юга¬ 
ры  сикерә  алмассың.  Дөньяда  нужа  күрүче  бер  син 
генә  түгел. 

Муса  бүгенге  кояшлы  җомга  көнне  әнә  шул  өйне, 
шул  гаиләне  искә  төшерде.  Бүген  ул  ничек  тә  кайтырга 
тиеш  иде. 

Әле  берәү  дә  торырга  уйламый.  Мөбәсюирдән  башка 
әйләнеп  ятучы  да  юк.  Юк,  алай  түгел,  әнә  Заһит  әйлә¬ 
неп  куйды,  тәрәзәдән  битенә  төшкән  кояштан  качып 
одеялын  башына  таба  тартты,  аннан  тагын  ачты. 

Муса  урыныннан  торды  да,  сак  кына  басып,  Заһит 
яткан  кара-ват  янына  килде.  Ул  тыныч  йокламый,  күзен 
бер  ныграк  йомып  куя,  бер  яртылаш  кына  ача.  Мусага 
ялгыз  кыен,  ул  кемне  булса  да  уятырга  тели,  әмма  ни 
өчен,  үзе  дә  белми.  Тик  шуны  белә:  аның  ялгыз  каласы 
килми. 

Заһитның  колагына  табан  иелде  һәм  әкрен  генә: 

Кояш  чыкты,  нур  балыкты, 

Тәрәзәдән  һәм  калыкты,  — 

диде.  Моны  һәрбер  шәкерт  белә,  .кирәксә  дә,  кирәкмәсә 
дә  кабатлана  торган  шигырь  иде  ул.  Муса  үзе  дә  туеп 
беткән  (иде  инде  бу  шигырьдән,  шулай  да  Заһитны  уя? 
тырга  ярады.  Заһит  кара  күзләрен  зур  итеп  ачып  җи¬ 
бәрде  һә.м  сискәнеп  торып  утырды. 

•  ■  — -  Нәреә  бар? 

•  —  Берни  дә  юк. 

Заһит  караватка  кире  ауды.  Муса  аны  кабат  уятып 
маташмады.  Ялгыз  калу  аңа  кыен  иде,  шулай  да  ул  үз 
урынына  барды,  караватына,. чалкан  төшеп  ятты.  Уйлан-, 
ды;  Сеңелем  Зәйнәпкә  атап  бер  шигырь  язасы  иде,  ул 
аны  бер  ишетүдә  ятлап  алырлык  булсын  иде.  Менә  шу« 
лай: 

Их,  син,  Зәйнәп, 

Кара  әле  шәйләп, 

Йөрмә  сагыз  чәйнәп, 

Яулык  бәйләп, 

Кинәт  йокыдан  торырга  звонок  шалтырады.  Кара? 
ватлардан  башлар  күтәрелде.  Мөбәюсир  Балтачев  шир¬ 
масы  артыннан  килеп  чыкты  һәм  кычкырып  җибәрде: 

—  Торыгыз,  тәһарәткә  сезгә  аерьга  азан  әйтергә¬ 
мени? 

Мәдрәсәдә  хәрәкәт  башланды. 

Муса  урынын  җыйгач  та  Заһит  янына  килде. 

—  Мин  бүген  бер  нәрсә  уйладым. 

—  Нәрсә? —  диде  Заһит  ялкау  гына. 

—  'Спектакль  куябыз.  Мин  пьеса  язарга  керешәм. 
Өч  кешелек.  Берсен  син,  берсен  мин  уйныйм.  Тик  тагы 
бер  кыз  табарга  кирәк.  Кыз  кешесез  булмый,  шәп  чык¬ 
мый,  матур  булмый.  «Варенье»  дип  атала. 

—  Ләкин  шәп  яз, —  диде  Заһит,—  дөньяда  аның  ке¬ 
бек  пьеса  булмасын. 

—  Син  бигрәк  тагы.  Тик  бу  турыда  ләм-мим,  бер  ке¬ 
шегә  дә  сөйләмә,  эчтән  тын. 

Муса  Заһит  янында  озак  тормады.  Бик  кыска  вакыт 
эчендә  булган  бу  аз  гына  сөйләшү  Заһитны  шактый 
уйга  калдырды.  Мусаның  чынлап  та  күптән  шундый 
теләге  бар  иде.  Зурлар,  югары  сыйныфларда  укучылар 
спектакльләр  куялар.  Ә  кечкенәләр  өчен  рольләр  юк, 
булса  да  берәү-икәү  генә  була.  Дөресен  әйткәндә,  алар 
да  роль  түгел,  сәхнәгә  чыгалар  да,  «Әти  кайтып  килә», 
«Безгә  кунакка  барыгыз»,  «Бозау  сыерны  имә»  кебек 
бер-ике  сүз  әйтәләр  дә  югалалар.  Ә  бит  балаларның  да 
уйныйсылары,  сәхнәдә  озак  торып,  озьш-озын  сүзләр 
сөйләп,  көлеп,  шаярып,  кайгырып,  җылап,  тагын  әллә 
ниләр  эшләп  уйныйсылары  килә.  Аптырагач  алар  цирк 
карап  кайтсалар,  шундагы  клоуннар  булып  кыланалар, 
я  булма са  көрәшчеләрнең  көрәшләрен  уйныйлар.  .Кай¬ 
сылары  үзләренә  циркта  көрәшүче  Заикин,  Иван  Леший, 
Иван  Светогур,  Хаҗи  Мукан,  Сәет  Кахоталарның  исем¬ 
нәрен  алганнар;  Боларны  да  уйнарга  урын  юк.  Дөрес, 
биш  вакыт  намаз  уку  өчен  билгеләнгән  мәчет  бүлмәсе 
цирк  өчен  бик  уңайлы.  Анда  яшел  сукнодан  бөтен  идән¬ 
не  тутырып  намазлык  җәелгән.  Анда  тик  намаз  гына 
укырга  рөхсәт  итәләр.  Беркөн  ачкычын  эләктереп  фран¬ 
цуз  көрәше  оештырып  караганнар  иде  дә,  моның  өчен 
бик  каты  эләкте,  икешәр  көнгә  ашаудан  мәхрүм  итте¬ 
ләр.  Заикин,  Хаҗи  Мукан,  Сәет  Кахоталар  кешеләрдәй 
соранып  алган  сохари,  икмәк  катылары  кимереп  йөрде¬ 
ләр. 

Муса  үзенең  пьеса  язарга  йөрүен  тик  Заһитка  гына 
әйтте.  Аңа  да  бит:  «Бу  турыда  ләм-мим,  беркемгә  дә  сөй¬ 
ләмә,  эчтән  тын!» —  диде. 

Заһит  иртәнге  чәйдәй  соң  Мусаны  эзләсә  дә  таба 
алмады.  Ул,  мөбәссирдән  рөхсәт  алып,  аталарына  кай¬ 
тып  киткән  икән. 

Муса  Тоз  базары  аркылы  чытыш,  спирт  заводы  ура¬ 
мына  борылган  иде,  сакалы  җиткән  олы  гына  бер  сол¬ 
дат  артыннан  килеп  җитте  дә: 

—  Тукта  өле,  туганым, —  диде.  Аның  кулында  кечке¬ 
нә  генә  кашчыгы  да  бар  иде. —  Син,  туганай,  Мостафа 
малае  түгелме? 

—  Әйе. 

Солдат  аңа  тагы  да  бер  текәлеп  карап  алды.  Ябык¬ 
кан,  йончыган  бу  солдатның  күзләре,  «әйе»  сүзен  ишетү 
белән,  ялтырап,  уйнаш  куйды. 

—  Атлавыңа  караганда,  шушы  да  Мостафа  малае 
булмаса,  дип  уйлаш  килә  идем  шул.  Мусасымы  әле  син? 

—  Әйе,  Мусасы. 

—  Ә  мин  Габдрахман  исемле  булырмын.  Кәли  бабаң¬ 
ны  беләсеңме,  муллада  ялчы  булып  тора  иде,  шуның 
улы  инде  мин.  Үзегезгә  кайтыш  барасыңмы? 

—  Әйе. 

—  Мин  дә  сезгә  китеп  барам. 

Муса  «өйгә  кайткач,  ашамам,  икмәкләре  үзләренә 
калыр»  дип  килә  иде,  менә  сиңа  кирәк  булса,  шактый 
зур  авыз  ияртеп  кайтып  килә.  Мостафа  шәһәргә  кичкәч, 
элек  постоялый  дворга  төшә  торган  кайсыбер  авылдаш¬ 
лары  аларга  төшә  торган  булдылар.  Ярый  әле  аның  кай¬ 
берсе  икмәге-азыгы  белән  килә,  ә  кайбер  Мөрәвәтсезлә¬ 
ре:  «Менә,  Рәхимә  җиңги,  авыл  күчтәнәче», —  диш,  ярты 
икмәк  бирә  дә  ике-өч  көн  ашап  ята.  Хәтта  кайберсе, 
сатарга  дип  сарык-мазар  алып  килгәннәре,  ишек  ал¬ 
дында  сарыгын  әйбәтләп  суя,  туный  да  бер  пешерерлек 
ит  тә  калдырмый,  аны  базарга  алып  чыгып  китә,  ә 
итен  сатып  бетереп  кайткач,  үчекләгән  сыман:  «Әмма 
бу  хәтер  дигән  нәрсә  юк  шул  .минем,  бер  пешерерлек  ит 
тә  калдырмаганмын», —  дип  риялык  күрсәтә.  «аЧенә  сиңа 

каерып  ашый  торган  ньгклы  бер  солдат,  капчыгы  да  бик 
кечкенә  күренә,  сохарие  да  юктыр  әле». 

Солдат  бик-ачык  күренә.  Мусаның  уку  хәлләрен  со¬ 
раша. 

—  Син  бу  мәдрәсәне  бетергәч,  кем  булып  чыгасың 
инде,  кемлеккә  укыталар? 

—  Үзем  дә  белгән  юк, —  диде  Муса  (бу  мәсьәлә  Му¬ 
саның  гына  түгел,  башка  олы  шәкертләрнең  дә  башын 
вата  иде), —  укытучылар  да  чыга  инде  моннан,  контор- 
щиклар  да  була  икән,  артистлар  да,  шагыйрьләр  дэ 
чыккан. 

Габдрахман  үз  алдына  гына  сөйләнгән  сыман: 

—  Артисын  беләм  инде,  кәмит  уйнаучы.  Безнең  авыл¬ 
ның  Хәлил  кебегрәк  була  инде.  Хәлил  Әбҗәлилов  аб- 
заңны  беләсең  бит,  ә  шагыйрь  дигәне  кем  була  сон 
аның?.. 

Муса  «шагыйрь»  сүзен  солдатка  бик  гади,  аңлаешлы 
итеп  төшендерергә  тырышты. 

—  Шигырьләр,  җырлар,  хикәяләр,  китаплар  язучы 
Габдулла  Тукай,  Мәҗит  Гафури  кебек  кешеләр. 

Мусаның  «Тукай  кебек  кешеләр»  дигән  сүзен  ишет¬ 
кәч  тә,  Габдрахман  солдат  шигырь  турында  бөтен  ишет¬ 
кәннәрен  хәтереннән  үткәрде  һәм  Мусага  бала  кешегә 
караган  сыман  карап  алды: 

—  Тукай  дисең  икән,  юк,  туган.  Тукай  ул  берәү  генә 
була.  Ә  конторщик,  мөгаллим  дисәң,  алар  йөзләп  була, 
ә  мулла  белән  мәзин,  таз  кебек,  һәр  авылда  була.  «Авыл 
тазсыз  булмый»  дигән  мәкальне  беләсеңме,  шуның  ке¬ 
бек,  авыл  мулласыз  да,  мәзинсез  дә  булмый.  Ә  Тукай? 
Тукай  берәү  генә  була. 

Муса  карышмады.  Дөрес,  шагыйрьләр  турында  ул 
Габдрахман  солдатка  кабаганда  бик  күп  белә.  Ша¬ 
гыйрьләр  саны  йөзәрләп,  меңәрләп  икәнен  дә  белә. 
Дөньяда  Тукай  кебек  зур  шагыйрьләрнең  дә  байтак  икэ- 

нен  ишеткәне 'бар.  Ләкин  чынлап  та  Тукай  бер  генә. 
Г-абдрахманнар,  Мусалар,  Габдуллалар  күп  булганда 
да,  әле  сүз  алып  барган  Тукай  бер  генә.  Бу  сүзне  Габ¬ 
драхман  бик  дөрес  әйтте. 

Габдрахман  солдат  ач  яңакларын  елмайтып  көлде  дә 
тагы  да  өндәште: 

—  Әйдә,  бәләкәй  генә  булса  да,  бер  Тукай  булырсың 
может;  тырыш,  туганай,  укыган  иур  булмый.  Фронтта 
да  күрдем  мин,  отисарь  булып  булса  да  йөреп  ята  ул. 
Тәмәкесе  юк  икән,  кешегә  адрес  язып  булса  да  тарта  ул. 

Мусалар  ишек  алдына  барып  кергәндә,  Рәхимә  апа 
кечкенә  генә  таш  өстендә  ком  белән  ышкып  самавыр 
агарта  иде.  Самавыр  көзге  кояшка  ялтырап  ишек  -алды¬ 
на  ямь  биргәндәй  итә.  Ул  Мусаны  күреп  елмайды  да, 
күзе  Габдрахман  солдатка  төшү  белән,  аптырап  китте. 
Әллә  Мусага  бер-бер  нәрсә  булып,  аны  алып  киләме 
дин  уйлады,  самавыр  агарта  торган  юкә  мунчаласын 
кулыннан  төшерми  урыныннан  торды. 

—  Әллә  Рәхимә  җиңги  танымый  инде?— диде  Габ¬ 
драхман  солдат,  аның  исәнләшүе  дә  шушы  сүздә  иде. 

—  Г абдрахман  дисәм,—  диде  дә  сүзен  бүлде  Рәхимә 
апа. 

— -  'Картаеп  киткәнме? — дип  әйтеп  куйды  Габдрах¬ 
ман. 

Рәхимәнең  йөзе  -ачылды. 

— -  Габдрах-ман  шул,  менә  алланың  рәхмәте  төшке- 
ре, —  шунда  ук  юеш  кулын  да  сөртмичә  килеп  күреш¬ 
те. —  Сакалың  җиткәч,  нәкъ  әтиең  Кәлимулла  агай  бул¬ 
гансың  да  куйгансың.  Әниең  ку-аныр  инде,  рәхмәт  'яу- 
гыры. 

—  Үзем  дә  бик  куанып  кайтып  киләм, —  диде  Габ¬ 
драхман  солдат, —  Саелмыш,  Буласа,  Тук  буйлары  бик 
сагындырды.  Рәхимә  җиңги,  өч  ел  сугыш  бит,  сугыщ  — 
сабан  туе  түгел  шул, 

—  Алай  исән  кайткач,  (бик  әйбәт  инде,  кайсысы  кул¬ 
сыз’  кайсы  аяисыз  кайта,  кайсысы  бөтенләй  кайтмый 
кала.  .  . 

Рәхимә  җиңгинең  күзеннән  мөлдерәп  яшь  чыкты. 
Мусага  хәзер  генә  бу  солдат  якын  булып  китте. .  Юкса 
ул  аны  артык  тамак  дип  хафаланып  килә  иде. 

Габдрахман  солдат  бөтенләй  ачылып  китте,  калаклы 
бүреген  чишеп  ташлады,  гимнастеркасының  изүләрен 
ычкындырып  җибәрде.  Самавыр  кайнап  чыкканчы,  бай¬ 
так  хәбәрләр  сөйләде,  ә  Муса,  читтә  генә  торган  килеш, 
Габдрахман  солдатның  бөтен  сүзләрен  күңеленә  сала 
барды. 

—  Туган  ил,  Рәхимә  җиңги,  үзең  аунап  үскән  туф¬ 
рак  сагындыра  икән  ул.  Мостафа  атай  нигә  кайтмый 
әле,  күреп  китим  дигән  идем.  Тизрәк  шул  Саелмыш  ел¬ 
гасында  (бит  юасы  килә. 

—  (Куныл  китәрсең,— диде  Рәхимә,— Мостафа  ни, 
хәзер  кайтып  җитәр  ул.  Күрми  китсәң,  үпкәләр.  Сине 
бик  ярата  бит  ул.  Җиһангир  дигән  хәрчевня  тотучыга 
биш  көн  кар  базы  казыган  иделәр,  шуның  акчасын 
алам  дип  киткән  ие,  кайтыр  инде,  бик  озаклады. 

Сүз  Габдрахманның  кайткач  нишләргә  уйлавына 
күчте.  Шунда  гына  Габдрахман  үзенен  күкрәгендә  пуля 
утыруын,  шуңа  өч  айга  отпуск  бирүләрен  әйтте.  Чәйгә 
утыруга,  Мостафа  кайтып  керде.  Аның  төсе  үзгәргән, 
тәмам  сөмсере  коелган,  кашлафы  җимерелгән  иде. 
Габдрахман  солдат  урыныннан  торып  аңа  каршы  бар¬ 
ды.  Мостафа  үзен  көчләп  кенә  елмайды,  Рәхимә  апа  ни 
дә  булса  булганлыгын  бик  тиз  сизеп  алды.  Муса  да  ата¬ 
сының  күңелсез  хәбәр  белән  кайтканлыгын  тойды. 

Мостафа  кесәсеннән  илле  тиенлек  көмеш  акча  чыгар¬ 
ды  да  өстәлгә  бәрде.  Өсте  ябылмаган  такта  өстәлгә  акча 
тык  итеп  алды  да  сикереп  җиз  подноска  төште,  монда 
да  чылтырамады,  тык  итеп  кенә  калды. 

~~  Ни  бар?— диде  Рәхимә.  Утыз  елга  якЫй  торып, 
иренен  мондый  хәрәкәт  ясаганын  күргәне  юк  иде  анын. 

Мостафа  Мусага  «кайттыңмыни?»  дип  исәнләшкән 
кебек  итте  дә,  Габдрахман  солдат  янындагы  бүкәнгә  ки¬ 
леп  утырды  .һәм  авыр  итеп  тын  алды. 

—  Бер  кәкрәеп  беткән  карт  белән  Җиһангир  дигән 
бер  харчевня  тотучыга  биш  көн  буена  погреб  өчен  ям 
казыдык.  Бүген  икәүләп  шуның  акчасын  алырга  бар¬ 
дык. 

Мостафа  поднос  өстендә  яткан  акчаны  кире  алып, 
учында,  бер-ике  тапкыр  сикертте  дә  Габдрахман  солдат¬ 
ка  тоттырды. 

—  Сизәсеңме  шунда  берәр  әйбер? 

Габдрахман  солдат  щулай  ук  акчаны  учында  сикер¬ 
теп  карады  да: 

—  Нигә,  акча  бит,  менә  патша  башы  да  бар, —  диде. 

Мостафа  акчаны  солдаттан  алып  Мусага  бирде: 

—  Мә  кара  әле,  улым,  синең  күз  үткенрәк,  шунда 
бер  хикмәт  барын  беләсеңме  икән? 

Муса  акчаны  учында  сикерткәләде  дә  атасына  кире 
бирде. 

—  Бу  акча  түгел,  бу  кургаштан  эшләнгән  тәңкә, 
патша  башы  да  түгел  бу.  Күрмисезмени,  колагы  эчкә 
баткан,  борынына  карагыз,  шул  патшамыни  инде... 

—  Менә  шул  шул, —  диде  Мостафа,  урыныннан  то¬ 
рып  китеп, —  акча  түгел,  фәлшифкә.  Менә  шуны  бирел 
чыгарган  бит  Җиһангир  дуңгыз!  Тфү,  шуның  өчен  биш 
көн  бил  бөктек  бит! 

—  Ә  ничек  белдең  соң? —  дип  кыюсыз  гына  сорап 
куйды  Рәхимә. 

—  Шул, —  диде  Мостафа  үз-үзеннән  гарьләнеп, — 
кайтышлый  Камалый  Бакыйга  кердем  дә  ярты  кадак 
шикәр,  ярты  кадак  келәңдер  үлчәттем.  Боларны  алып 
култыкка  кыстырдым  да  акчаны  суздым.  Теге  шайтан- 

нЫң  т&се  үзгәреп  кйтте.  Син,  ди,  нишлисең,  әЛлә  мине 
чабата  сатучы  мукшы  дип  беләсеңме,  хәзер  үзеңне  го¬ 
родовой  белән  төрмәгә!  Гер  белән  башка  берне  тондыра 
дип  торам.  Йөгереп  Җиһангиргә  бардым,  анысы  сөйлә¬ 
шергә  дә  теләми,  борынын  гына  җыерып,  сез  әллә  ни 
уйлап  чыгарырсыз,  диде  дә  шартлатып  ишеген  ябып  та 
куйды.  Мин  сиңа  андый  акча  бирмәдем,  ди. 

Габдрахман  солдатның  күзләре  аларып  китте,  ябык 
яңаклары  күгәреп  тагы  да  өчкә  батты,  тешләре  шыгыр¬ 
дап  куйды. 

—  Кайда  ул  Җиһангир  хәрчевняеы? —  Аның  тавышы 
калтырап  китте. 

Мостафа  ваемсыз  гына: 

—  Әнә  теге,  Урал  номерына  каршы. 

—  Әле  һаман  патша  башы  белән  алдашалар  икән. 
Фронтта  без  андыйларны!  Их,  мин  аларны...  бугазла¬ 
рыннан, —  дип  әллә  ни  сөйләнде  дә  өстәлдән  акчаны' 
гаҗәп  тизлек  белән  алды  һәм  ишекне  дә  япмый  тышка 
чыгып  йөгерде.—  һаман  патша  башы,  фронтта  да,  мон¬ 
да  да  патша  башы  белән  алдашалар.  Агачтан  да  патша, 
кургаштан  да  патша.  Бот  ионимаешь, —  дигән  тавышны 
гына  ишетеп  калдылар. 

Өйдәгеләрне  бу  көтелмәгән  хәл  тагы  да  таңга  кал¬ 
дырды.  Мостафа  әле  ишешә,  әле  түргә  бара  алмый 
йөдәде,  үзе  нигәдер  кулларын  уа.  Муса  тиз  генә  солдат 
артыннан  йөгерде. 

Урамдагы  кешеләр  туктан,  солдат  йөгергән  якка  ка- 
рдп  гаҗәпләнеп  торалар.  Бер  карчык: 

—  Күзләренә  караганда,  акылдан  -шашкан  бу, — 
дип  куйды. 

Икенче  хатын: 

—  Патшаны  әрли  түгелме  соң? —  диде. 

Өченчесе  -өстәп: 


—  Шулай  итә,  патша  башы  белән  алдаша,  ди  бит, 
Төшкән  патшаны  әрләдең,  ни  дә,  әрләмәдең  ни?  Үз  акы¬ 
лында  түгелдер  инде,  мескен. 

—  Ай  бу  сугыш,  кемнәрне  генә  нишләтми. 

Муса  Габдрахман  солдат  артыннан  җитә  алмады, 
аның  эзен  халык  каплады,  әллә  кайда  югалды. 

Габдрахман  солдат  харчевняны  тиз  тапты.  Бусагадан 
ике  генә  сикерде  дә,  харчевняның  эченә  кереп  китте.  Ул 
арада  харчевня  ишек  төбенә  солдатны  күзәтеп  тамаша 
карарга  килгән  халык  тулды.  Ыгы-зыгы  башланды.  Му¬ 
са  да  килеп  җитте.  Ләкин  аны,  тыгылып  йөрмә  әле  мон¬ 
да,  дип  эчкә  кертмәделәр.  Хәер,  зурларның  да  бөтене¬ 
сенә  керерлек  түгел  иде. 

Габдрахман  солдат  харчевня  эченә  кергәч  тә,  өстәл¬ 
ләрдә  ашаи-эчеп  утыручылар  бу  сәер  кешегә  карап  ка¬ 
тып  калдылар. 

—  Кайда  монда  Җиһангир  чучка?-— диде  Габдрах¬ 
ман  солдат,  аның  үз  тавышы  үзен  буа,  калтырата  иде. 

Харчевняның  ниндидер  тәртибеннән  риза  булмый, 
официант  белән  талашып  торган  бер  исерек  касса  янын¬ 
да  басып  торган  озын  ак  күлмәк  өстеннән  утыртма  яка¬ 
лы  пинжак,  башына  такыяга  да,  фәскә  дә  охшамаган 
кызыл  нәрсә  кигән,  очлы  сакаллы  юан  гына  кешегә  бар¬ 
мак  белән  төртеп  күрсәтте  һәм: 

—  Ана  тора  ул  свиныя! —  диде. 

Габдрахман  Җиһангирның  нәкъ  каршысына  килеп 
басты  һәм  кәзәкиенең  якасы  аша  бугазыннан  буып  алды. 

—  Синме  бу  патша  башы  белән  алдашасың?  Бу 
кургаш  патшаны  син  ясап,  халыкны  алдап  ятасыңмы? 
Шушы  кургашмы  синең  патшаң?  Без  анда  фронтта  кан 
коябыз.  Ә  син  шушьг  кургаш  патшаң  белән  кеше  алдап 
погрөб  казытасыңмы? 

Габдрахман  Җиһангирның  борынына  Мостафа  өен¬ 
нән  алып  чыккан  кургаш  акча  белән  бер  төртеп  алды. 

Җиһангир  карт  солдат  кулындагы  ясалган  акчаны 
күрү  белән  гауганың  нәрсәдә  икәнен  -бик  таз  төшенеп 
алды  һәм  таз  генә  каюса  будкасына  кереп  китте. 

—  Каравыл!  Разбой!  Городовой!  Кассамны  талый¬ 
лар! —  дип  кычкыра  башлады. 

Харчевнядагы  халык  аякка  басты.  Берничә  урында 
тәлинкәләр  чылтырап  идәнгә  төште,  утыргычлар  ауды. 
Бер  хатынның  башына  официант  ялгыш  кайнар  аш  тү¬ 
геп  җибәрде.  Чыр-чу,  чәрелдәү  китте.  Кемнең  ни  сөйлә¬ 
гәне  аңлашылмады.  Берәү  әче  тавыш  белән: 

—  Күземә  борыч  керде!— дип  кычкырып  җибәрде. 
Кайсыберләре,  форсаттан  файдаланып,  ашаганнары 
өчен  түләми  качарга  ашыктылар.  Күпләр,  кызык  карар 
өчен,  китәргә  теләмәделәр.  Ул  арада  халыкны  ерып,  кы¬ 
лыч  таккан  ике  городовой  килеп  керде.  Габдраҗнан  сол¬ 
датны  тотып  алдылар.  Җиһангир  карт  касса  будкасын¬ 
нан  килеп  чыкты.  Бутала-бутала  сөйләп  китте: 

—  Менә,  гооподия  городовой  әфәнделәр,  бу  фронттай 
качып  кайткан  солдат  ике  көн  инде  харчевняны  саклый, 
өченче  көн  кесәсеннән  фальшөвый  акча  чыгарып  эчәргә 
сорый,  скандал  күтәрде.  Мин  әйтәм,  бу  көмеш  түгел, 
кургаш,  дим,  ул  әйтә,  кургаш  патшага  кургаш  акча  да 
яраган,  ди.  Как  омет  итә  ул,  хәзерге  патша  урынына 
калган  правительне  кургаш  патша  дин  мыскыл  итәргә. 
Ягъни  чын  патша  төште,  кургаш  патша  калды.  Янәсе, 
сез,  городовойлар,  кургаш  патша  кешеләре  буласыз. 

Городовойларның  берсе  сыбызгы  сызгыртып  җибәрде. 
Җиһангир  һаман  сөйли: 

—  Менә,  әйтсеннәр  шулай  дип  әйтмәде  дип.  Бөтене¬ 
се  дә  ишеттеләр.  Мин  үзем  шаһит.  Үз  сүзләремне  үзем 
раслыйм. 

Халььк  арасында  шау-шу  китте. 

—  Алай  димәде  бит  ул. 

—  Кургаш  патша,  капкан  колак,  диде. 

—  Үтерәм  мин  атаман  Дутовны,  диде. 

—  Патшаны  да  түгел,  Дутовны  да  түгел,  харчевня 
хужасын,  Җиһангирны  үтерәм,  диде  бит. 

—  Җиһангир  карт  сиңа  гына  патша  бит  ул. 

—  Ә  син  үзең  кемне  яклаганыңны  бел,  тел  төбең  кая 
бара  синең. 

—  Закон  белән  шаярмагыз! 

—  Сумашедший  бит  ул,  миенә  шрапнель  ватыгы  ти¬ 
гән.  3 н.а чит  дурак!  Дуракка  закон  язылмаган,  закон 
шулай  ди. 

—  Бер  дә  сумашедший  түгел,  дөресен  әйтә.  Җиһан¬ 
гирның  үзендә  фалшифкә  акча  бар  дип  күпләр  әйтә. 
Теге  патшаны  да,  алдады,  монысын  да  алдый  ул. 

Ул  арада  тагын  бер  городовой  килеп  керде.  Монысы 
юан,  киеме  дә  бик  яңа,  погоннары  да  ялтырый  иде.  Ул 
иякләрен  селкетеп  кенә  Җиһангир  белән  исәнләште. 
Җиһангир  бөтенләй  ялтырап  китте. 

—  Ә,  Фәттах  әфәнде,  бик  вакытлы  килдең,—  диде  ул 
аңа, —  менә  качкын  талый  язды  үземне. 

Бу  вакытта  Муса  харчевня  эченә  керә  алмаган  ке¬ 
шеләргә  эшнең  нидә  икәнен  аңлатып  маташа  иде. 

Городовойлар  халыкны  ярып  Габдрахман  солдатны 
урамга  алып  чыктылар,  аның  кулын  артка  каерып  бәй¬ 
ләгәннәр.  Атламасаң  дип,  типкәләп  төрткәлиләр,  халык 
арасыннан  берәү: 

—  Моңа  бүген  кургаш  патшаны,  каткан  колакны  та¬ 
ныталар  инде, —  дип  куйды.  Икенче  берәү  Мусага  та¬ 
бан  ымлап: 

—  Менә  бу  малайның  сөйләвенә  караганда,  ике  ти¬ 
енлек  тә  гаебе  юк.  Г аеп  Җиһангирда, —  диде. 

—  Көчле  белән  көрәшеп  булмый  шул. 

—  Бер  дә  сумашедший  түгел,  хаклыкка  бара  торган 
солдат.  Шундый  солдатлар  күбрәк  булганда,.. 

—  Кургаш  патша  дигәнме,  әй! 

—  Дөрес  тә  инде. 

—  Авызыңны  җыеп  сөйләш.  Казаматта  урын  сиңа 
да  табылыр. 

Бик  күп  халык  Габдрахман  солдатны  һәм  городовой¬ 
ларны  частька  тикле  озата  бардылар.  Халыкны  актык¬ 
тан  куып  җибәрделәр.  Муса  ггосып-посып  кына  һаман 
шул  тирәдә  әйләнде.  Частьның  аскы  катындагы  яртысы 
җиргә  баткан,  тимер  рәшәткәле  тәрәзәләргә  дә  колак 
салды.  Шул  тирәдә  әллә  кемнәрнең  ухылдаган,  ыңгы¬ 
рашкан  тавышлары  да  ишетелеп  калгандай  булды. 

Мусаны  өйдә  бик  күңелсез  каршы  алдылар.  Моста¬ 
фа  агай  башьгн  игән,  мич  янындагы  эскәмиядә  утыра. 
Рәхимә  апаның  керфек  очларында  вак  кына  яшь  там¬ 
чылары  күренә.  Мостафа  агай  башын  күтәрми  генә: 

—  Капчыгын  карагыз,  тентү-мазар  килсә,  артык-пор¬ 
тык  нәрсәләре  чыкмагае.  Үзенә  тагы  да  авырлык  ки¬ 
лер,—  диде. 

Канчыкта  барлыгы  зур  гына  дүрт  сохари,  кипкән 
ярты  балык,  дүрт  шакмак  шикәр,  авылдан  килгән  бер¬ 
ничә  хат  иде.  Муса  хатларның  берсен  укып  чыкты. 

«Патша  хәзрәтләре,  аның  балаларының  иминлеген 
саклан,  аның,  дошманнарына  каршы  кулына  мылтык- 
кылыч  тотып  сугышып  йөрүче  улыбыз  Габдрахм.анга, 
синең  кайтуыңны  зар-интизарлык  белән  көтеп,  кала  як¬ 
ларыннан  килгән  кара  юллардан  күзләребезне  алмый 
көтеп  торучы  атаң  һәм  әниеңнән  сагынып,  бер  күрергә 
зар-интизар  булып,  саргаеп  чуктин-чук,  күптин-күп  сә¬ 
ламнәрне  юллап  калабыз».  Патша  хәзрәтләре  урынына 
калган  гыйльман  вә  «ильданнары-санатлары  туып-үскән 
җиреңә  кайтыр  юлларны  киң  кылсын,  дип  башлаган  бу 
хатта,  ярлылык,  фәкыйрьлектән  зарлану,  авылда  өч- 
дүрт  кешенең  генә  котырып,  череп  баюыннан  башка 
хәбәр  юк  иде. 

Иң  азактан  бәет  тә  язылган: 

Кояш  баткан  явдардан 
Алмыйбыз  күзебезне. 

Таннар  аткач  кайтыр  дип, 

Кетәбез  үзегезне. 

Муса  мәдрәсәгә  ватылып,  кыерсытылып  кайтты.  За- 
һит  аны  бик  шат  каршы  алды.  Муса  күңелсез  генә: 

—  Куй  әле,  3-аһит  якташ,— диде  һәм  караватына 
ауды.  Бик  озак  ятты,  юичке  ашка  да  бармады.  Заһит 
ашханәдән  аның  икмәген  алып  кайтып  бирде.  Ләкин 
Муса  алмады: 

—  Үзең  аша,  минем  тамакка  берни  дә  бармый, — 
диде. 


Салих  Баттал 


СИН  -  ПОЛИТРУК 

Безнең  өчен  йаман 

Син  —  политрук. 

Син  тезәсең  безне  бер  сафка, 
Шигъри  казанышлар  ранжирында 
Иң  танылган  ирләр  —  уң  якка! 

Бу  юбилей  түгел,—  көчне  туплау: 
—  Кайда  Фатих  Кәрим?— дисең  син 
Кайда  безнең  батыр  Демьян  Фәтхи, 
Уң  флангта  күрмим!— дисең  оин. 

Тукай  клубына  үткән  чакта 
Мәрмәр  исемлектә  кемнәр  бар  — 
һәммәсе  дә  безнең  ирек  өчен 
Сугышып  үлгән  Байрон  бит  алар! 

Син  әйтәсең:  тереләр  дә  бергә 
Бу  почетлы  безнең  сафта, —  дип, — 
Әйдә,  Баттал,  син  дә  кыю  атла, 
Иҗат  күген  уяу  сакла! — дип. 

Хисам  Камалов 


СИНЕҢ  ЯЗМЫШЫҢ 

Безнең  язмыш  күбрәк  дус  кулында  — 
Коткарган  да,  батьнрган  Да  шул! 
Сатса  да  тик  таныш-белеш  сата, 

Чит  кеше  бит  безне  белми  ул. 

Чын  дусларың,  Муоа,  бик  кайгырган! 
Кайберләре  куркып  калганнар... 
Күңелдәген  чыгарудан  элек, 
Семьяларын  уйлап  алганнар. 

Андыйлардан  син  югары  булдың, 
Нинди  хәлгә  тик  төшмәдең  син?! 
Язмыш  атты  тирән  упкыннарга, 
Ләкин  бер  дә  бирешмәдең  син! 

Туган  илне,  дусларыңны  җуеп, 

Алга  бардың  кырып  дошманны, 

Күз  яшеңне  кайчак  йота-йота, 
Уйладың  син  тугры  дусларны.. 

Фашистларның  йөзенә  төкерә  алдың, 
Көрәш  тынмас  алар  бетмичә. 

Зур  бәрелештә  җиңдең, 

Илеңә  дә, 

Дустыңа  да  хыянәт  итмичә! 

Галимҗан  Латыйп 


РОМАШКАЛАР 

Ерак  түгел  моңаеп 
Утыра  ромашка  кызы, 

Тик  чуклары  ак  түгел, 

Кан  шикелле  кып-кызыл. 

Муса  Җәлил. 


Ромашкалар,  ромашкалар, 
Ничә  тапкыр  керде  җырга. 
Ромашкалар  күңелләрдә, 
Ромашкалар  ү.сә  кырда. 

Ромашкалар  ап-ак  чуклы, 
Ромашкалар  кызыл  чуклы. 
Кызыл  чуклы  ромашкалар 
Хәтерләтә  янган  утны. 

Әйе,  кызыл  ромашкалар  — 
Әйтерсең  таң  шәфәкъләре. 
Тамган  ана  Алиш  каны, 
Тамган  аңа  Муса  каны. 

Кырда  үскән  ромашкалар 
Вакыт  үткәч  коелалар. 
Кызыл  чуклы  ромашкалар 
Мәңгелеккә  җыеналар. 

Беләсезме!  Волхов  шаһит  — 
Анда  кызыл  ромашкалар! 

Кар  астыннан  чыга  да  ул 
Күтәрелә  яз  башыннан: 

Берәү,  икәү,  ун,  егерме, 

Иөз  һәм  миллион  ромашкалар 
Бухенвальдта,  Моабитта, 
Шпандауда  ромашкалар, 

Ут  шикелле  тора  янып,  . 
Бирешми  ул  салкыннарга. 

Кар  өстендә  чәчәк  ата, 

Янмый  хәтта  ялкыннарда. 

Кызыл  чуклы  ромашкалар 
Күчә  шулай  күңелләргә. 

Исе  китми  кар-буранга, 

Баш  ими  ул  үлемнәргә. 

Ромашкалар,  ромашкалар, 

Ничә  тапкыр  керде  җырга. 
Ромашкалар  күңелләрдә, 
Ромашкалар  үсә  кырда. 


Михаил  Дудин 


МӘҢГЕЛЕК  ҖЫР 

Иэсәләр  дә  таптап  шагыйрь  җырын, 
Атсалар  да  төбәп  йөрәккә, 

Ул  җыр,  илче  булып,  ирек  нурын 
Тузан  аша  илтә  еракка. 

Җыр  югалмый,  ул  мәңгегә  туган, 

Юк  азагы  аның,  юк  башы. 

Пушкинга  да  эстафета  булган 
Билгесез  бер  җырчы  юлдашы. 

Җаным  өшеп  китә  үткәннәргә, 

Хәтер  төер  булып  буа  бик: 

Юксына  күк  аһ-зар  Тукайларны, 
Җәлилләрне  шомлы  Моабит. 

Әнә  палач  баскан  баш  очына, 

Зәһәрлесен  ата  ул  укның. 

Карга  аккан  каннан  төтен  чыга, 
Ыңгыраша  ташы  Машукның. 

Палач  чаба  Фучик-батыр  ирне, 

Җанын  ала  шагыйрь-Муеаның. 

Шулай  да  җыр  алга  өнди  җирне, 
Канатыннан  кагып  тузанын. 

Тәрҗемә  дә  кирәк  түгел  аңа» 
Яшәү  юлы  ачык,  нык  аның: 

Ул  халык  һәм  синең  язмышыңда, 
Язмышыңда  азат  дөньяның! 


Мөхәммәт  Садри  тәрҗемәсе 


Педер  ХузанГай 


СИН  УРНАШТЫҢ  дөнья  КҮКРӘГЕНӘ 

Кайдан  алды  егет  мондый  көчне, 
Кайдан  алды  мондый  ялкынны? 

М.  Җәлил ,  «Егет  көче». 

Мондый  көчне  болай  кайдан  алдың? 
Кадерлем,  син  һаман  хәтеремдә! 
Татарстанны,  Россияне,  димәк, 

Вөҗданың  күк  йөрткәнсең  бергә. 

Актык  көндә  исеңә  төште  Павло  *, 
йөрәгеңдә,  димәк,  яшәгән 
Украина  иле, — 

Бөек  дуслык  белән  коткарылган 
Газаплардан,  уттан,  дәһшәттән. 

Кайгыдан  чал  кергән  Павло  күрде: 

Төз  атладык  дошман  явына. 

Аның  йөрәк  тавышы  ишетелде 
Набат  булып  Урал  ягыннан. 

Кырып,  мыскыл  итеп  халыкларны, 
Европада  дошман  йөргәндә, 


1  Павло  Т  ы  чина  —  украин  шагыйре.  М,-  Җәлил  соңгы  васыя¬ 
тендә  аның  исемен  телгә  ала. 


57 


Башкортны  дус  иткан  украинлы, 

Ана  телен  аның  өйрәнгән. 

Белми  киттең,  Муса,  славяннар 
Улы,  оныгы,  нәселе  Павлоның 
«Батышщина»  дигән  сүз  артыннан 
Башкортчадан 

«Ватан»  дигән  сүзне  язганын. 

Бу  сүз  шулай  синең  телендә  дә, 
Аннан  олы  сүз  юк  дөньяда: 
Ватан-ана!  Улы  булып  әнә 
Шагыйрь  антлар  иткән  бит  аңа. 

Син  сугышчы  каны  тамган  гөлне  — 
Ромашканы  иҗат  иткәндә, 

Яңа  Болгария  шагыйренең 
Саркылгандыр  каны  идәнгә. 

Әйе,  Вапцаров  ул  җәй  аенда, 

Кырык  икенче  елда  атылган. 

Синең  кебек  чын  коммунист  булган, — 
Баш  тартмыйча  үлгән  антыннан. 

Дәртле  шагыйрь  кайнар,  оаф  күңелдән 
Дулкынланып  үлем  алдында, 
Үлемсезлек  эшенә  ышаньхч  белән, 
Сигез  юл  җыр  язып  калдырган. 

Бер-берегезне  бер  дә  белми  торып 
Йөрәкләрегез  бергә  типкәннәр. 
Шигъри  көчләр  янар  таулар  булып 
Үлемгәчә  сезне  илткәннәр. 


Трубадурлар,  бардлар  һәм  скальдлар  — 
Сезнең  белән  иде  барысы  да: 

Сезнең  күңелләрдә  Бухенвальдлар 
Келгә  очты  үлем  каршында... 

Егерменче  гасыр  шагыйрьләре 
Без  давылда,  дауда  яшьнәдек, 
Халыкара  дуслык,  туганлыкка  — 

Зур  максатка  ыш-аньш  яшәдек. 

Безнең  белән  бергә  яңа  җырлар 
Оолдат  булып  барды  зур  яуга. 
Пышылдады  безгә  соңгы  юллар 
Нәфрәт  сөйләп  курку,  каушауга. 

Утка  әверелделәр  сүзләрең  дә, 

Очырып  казематлар  тузанын... 

Син  урнаштың  дөнья  күкрәгенә, 

Әй  кордашым,  дустым,  туганым! 


Нури  Арсланов  тәрҗемәсе 


Нәкый  Исәнбәт 


МУСА  ҖӘЛИЛ 
(Трагедиядән  өзек) 
КАТНАШАЛАР: 


Муса  —  шагыйрь. 

Илстан  —  язучы. 

Бәкер  Хәйруллин  — 
майор. 

Гөлгенә  —  медсестра. 

Янгир  —  башкорт. 

Низаметдин  —  колхозчы. 

Сарманбай  —  чуваш. 

Моряк. 

Макаров  Андрей  Пав¬ 
лович  —  разведчик  (Гей- 
дель) . 

Энгельман  —  партизан 
(бельгияле) . 


Зәбихулла  Альбиков— 
эмигрант. 

Эмилия—  кызы. 

Зоммерфильд  — гестапочы. 

Берта  —  аның  хатыны. 

Б  у  р  м  а  н  —  концлагерь  һәм 

төрмә  башлыгы. 

Розенберг  —  рейхслейтео. 

Сакчы  —  концлагерьда  Бур- 
манның  ярдәмчесе. 

Каравыл  һәм  башка  ка¬ 
равылчылар. 


Вакыйга  1942—1944  елларда  Германиядә  һәм  Берлинда  бара. 


ДҮРТЕНЧЕ  КАРТИНА 

Концлагерь.  Комендатураның  алгы  киң  бүлмәсе.  Каршыда  ике  якка 
ачылмалы  киң  тышкы  ишек.  Аның  бер  канатында  янә  тар  бер 
кечкенә  ишек  булып,  кешеләр  шуннан  иелә  төшеп  кергән-чык- 
канда,  тышта  каравыл  басып  торганы  күренеп  кала.  Уң  почмакта 
челтәрле  тар  тәрәзә  аша  чәнечкеле  тимер  чыбык  һәм  бараклар  кү¬ 
ренә.  Сул  як  почмакта  тимер  рәшәткә  —  пленныйларны  вакытлы 
ябып  тору  урыны.  Цемент  идәннәр,  дүрт  почмаклы,  кабер  шикелле 

авыр,  калын  чуен  капкач;  аңа  түшәм  аша  чыгыр  белән  чылбыр 
тагылган.  Анда  уң  якта,  барьер  култыгында,  кечерәк  гади  өстәл, 
ике  йомшак  урындык,  телефон.  Стенада  Гитлер  рәсеме. 
Вакыт  бик  иртә.  Урындыкта  баш  кизү  йоклый.  Шалтырап  тыш¬ 
кы  ишек  ачылып,  Б  у  р  м  а  н  белән  каравыл  башлыгы  керә. 

Кизү  сискәнеп  урыныннан  тора. 

Кизү  (кулын  күтәреп  бер  якка  басып),  һайль  Гит¬ 
лер! 

Бурман.  һайль  Гитлер.,.  (Өстәл  артына  уза.)  Бер¬ 
линнан  шалтыратмадылармы? 

Кизү.  Фон  Зоммерфильдмы?  Әлегә  юк,  майн  обер 
штурмфюрер! 

Бурман.  Әлегә  юк...  Ә  кичә  качкан  кырык  кеше¬ 
без?  Нәрсә  диярмен  мин  аңа?  Кырык  беренчегә  мине 
асыгыз  диярменме?  Аның  утарына  кеше  җибәрү  ничек? 

Кизү.  Хәзер  җыелалар. 

Бурман  (боерып).  Тыңла!  Хәзер  бер  взвод  кешене 
таш  күпергә  җибәр.  Шунда  аска  төшеп  ышыклансын¬ 
нар,  шул  эшкә  баручы  пленнарны  бик  нык  күзәтергә! 
Качарга  итсәләр,  шундук  камап  алып,  барын  да  монда 
тотып  китерергә!  Аңладыңмы!  Өч  мотоцикл  алсыннар! 

Кизү.  Тыңлыйм.  (Чыга.) 

Бурман  өстәлдән  папка  алып  бүлмәгә  кереп  китә.  Тышта  иртәнге 
сәгать  алтыга  кагыла.  Тышкы  ишек  ачылып,  иелешеп,  Низаме  т- 
дин,  Бәкер,  Янгир  һәм  Илстан  тимер  рәшәткә  ягына  кертелә. 

Сакчы  (тышкы  яктан  аларны  төрлечә  төрткәләп, 
ашыктыра.  Илстанга  камчысы  белән  кизәнеп).  Я?.. 

Янгир  ( Илстанны  авудан  тотып  калып,  үзенең  ал¬ 
дына  чыгарып,  сакчыга).  Я? 

Сакчы.  Ах,  шулаймы?  (Аңа  камчысын  күтәрә.) 

Янгир  (кымшанмыйча,  өстен  тон  белән).  Ошы- 
лай.  (Илстанны  үз  гәүдәсе  белән  каплап  алдан  кертә, 
аннан  ашыкмыйча  гына  үзе  керә.  Сакчы  тыштан  басты- 

рык  салып,  ишеккә  камчы  белән  сугып  киткәне  ишетелә.) 
Я  ничек,  кустым!  Төсең  бик  киткән  китүен.  Барырлыкмы 
һоң? 

Илстан.  Әй,  туган,  туган.  Син  мине  куй  әле.  Гуми- 
ровны  әйт.  Ул  менә  исәнме  диген?.. 

Бәкер.  Ссс.  Тыңлыйк  әле...  Берни  дә  ишетмисезме? 

Янгир.  Монда  ташлаган  булһалар,  бетте.  Кая  мон¬ 
нан  тавыш  ишетелү! 

Низаметдин.  Беләсезме,  бу  базның  икенче  хуты 
бар.  Чокыр  ягына  чыга.  Тимер  ишек.  Биредән  ташланган 
кешеләрнең  мәетләрен  ул  яктан  машиналарга  төяп,  те¬ 
гендә...  (КульГбелән  еракка  күрсәтә.) 

Янгир.  Туктагыз.  (Икенче  ишекне  тыңлый.)  Әгәр  дә 
беззе  яңадан  башка  эшкә  енап  алып  китһәләр?  Касабыз? 

Илстан.  Ансыз  мин  качмыйм. 

Бәкер.  Гумиров  өченме,  әллә  Гөлгенә  өченме? 

Илстан.  Гөлгенә  өчен  дә. 

Янгир.  Гөлгенә  тиме?  Куй.  Бында  ниндәй  Гөлгенә 
булһын!  Бында  ир  дә  юк,  хатын  да  юк.  Бында  бер  генә 
төрле  кеше  бар  —  плен. 

Илстан.  Яратам  мин  аны,  башкорт,  аңлыйсыңмы, 
яратам! 

Я  н  г  и  р.  Ярату  тиһенме?  Куй.  Бында  тәмугның  үз 
уты  да  еткән,  яңадан  мәхәббәт  уты  менән  дә  яну...  Әй, 
кустым,  һин  гаҗәп  кеше  икәнһең!  Мин  бында  үземде 
үзем  дә  яратмаем.  Мәхәббәт! 

Тышкы  ишектән  бер  сакчы  кереп  үз  артыннан  М  а  к  с  Г  е  й  - 
дельне  кертә.  Ул  погоннан  һәм  «СО  знаклардан.  Ак  чырайлы, 
калку  зәңгәр  күзле,  кечерәк  ак  мыеклы,  яшь  кеше.  Бүлмәдән  Б  у  р- 
м  а  н  чыга.  Ул  барьер  эчендә.  ■ 

Сакчы  (барьер  авызында  тукталып,  доклад  бирә). 
Сезгә  штабс-капитан  Макс  Гейдель. 

Гейдель  (алга  чыгып),  һайль  Гитлер! 

Бур  ман  (бик  тырышып),  һайль  Гитлер! 
Гейдель.  Сезгә  махсус  пакет.  (Тапшыра.  Сакчы 
чыга.) 

Б  у  р  м  а  н  (ачып).  Ах,  сез  Каунастан? 

Г  е  й  д  е  л  ь.  Мин  үземнең  шефым  Зоммерфильдны 
биредә  каршы  алырга,  тиешмен.  ( Сәгатенә  карап.)  Ул 
бер  сәгать  элек  Берлиннан  очкан  булырга  тиеш. 

Б  у  р  м  а  н  (каушап).  Фон  Зоммерфильд?  Үзе  килә¬ 
мени?  (Ишектән  кертелгән  Гөлгенәне,  Сарманбайны  һәм 
морякны  күреп.)  Ә,  ә...  Күрәсең,  без  аның  утарына 
эшкә  пленныйлар  җибәреп  ятабыз.  Рөхсәт  итегез. 
Гейдель.  А,  эшегездән  бүленмәгез. 

Сакчы  (Бурманга).  Тугыз  кеше  китерелде.  Берсе 
карцерда. 

Б  у  р  м  а  н.  Чыгарыгыз! 

Бурман  стенадагы  рубильникны  моторга  тоташтыра.  Тимер  чыбык¬ 
лар  белән  чыгырга  тыгылган  авыр  идән  капкачы  күтәрелә. 

Бурман.  Тереме  ул? 

Сакчы,  кесә  фонарен  кабызып,  аска  төшеп  китә.  Арткы  планда 
әсирләр  йөзендә  авыр  күзәтү.  Бераздан  авыр  аяк,  чылбыр  тавыш¬ 
лары.  Аннан  Муса  чыга.  Аның  бер  кулбашы  тайган,  калак  сөяге 
белән  тоташ  килеш  өскә  нык  күтәрелеп  тора.  Башта  ул  берни  дә 
күрми,  яктыда  күзләре  камашып,  тирән  сулыш  ала.  Йөзендә  авыр- 
тулы  газап.  Артыннан  сакчы  чыга.  Капкач  чыгыр  белән  яңадан 

ябыла. 

Бурман.  Ычкындырырга! 

Мусаның  чылбырлары  ычкындырыла,  беләгенә  тупас  кагылудан  йөзе 
тартыла.  Гөлгенә  Мусадан  күзен  алмыйча  карап  торган  җиреннән 
сизми  дә  калып  аңа  таба  атлап  куя. 

Бур  ман  (бер  аңа,  бер  Мусага  карап).  Нәрсә  соң 
аның?  Кара  үзең! 

Гөлгенә  (Мусага,  якын  ук  килеп,  аңа  тотынып, 
күзләренә  караган  хәлдә,  ниндидер  йомшак,  акрын  та¬ 
выш  белән).  Имгәттеләр?  (Аның  сау  кулбашына  йомшак 
кына  итеп  кулын  салып,  икенче  кулы  белән  авыру  белә¬ 
ген,  иңсәләрен  сыйпап,  һаман  күзләренә  карап,  йомшак 
кына  тавыш  белән.)  Иңбаш  сөягегез  урыныннан  тайган. 
Бирегез  миңа  учыгызны... 

Б  у  р  м  а  н  (гаҗәпләнеп,  барьер  янында  басып  тор¬ 
ган  Гейдельгә).  Күрәсезме  ул  шаманканы?  Ырым  бе¬ 
лән?..  Ә?.. 

Гөлгенә  (һаман  йомшак  тавыш  белән  Мусага). 
Бер  генә  минутка  исегезне  җыегыз.  Нык  басып  торыгыз!.. 
(Бер  кулы  белән  Мусаның  учыннан ,  икенче  кулы  белән 
беләгеннән  тотып,  кулын  җәя  төшеп,  кинәт  кенә  аска  та¬ 
бан  арткарак  итеп  тарта.  Мусаның  йөзендә  газаплы  бер 
җыерылу.  Аның  кулбашы  югары  калкып  чыгып,  әйләнеп 
кинәт  үз  табигый  хәленә  кайта  да  йөзендә  шундук  рә¬ 
хәт  җиңеллек  балкып  чыга.  Ул  хәтта  гаҗәпләнүдән  ку¬ 
лын  селкеп  иңбашын  тоткалап  карый.) 

Муса  (Гөлгенәгә).  Мен  рәхмәт  сине  тапкан  анага! 

Әсирләр  йөзендә  елмаю.  Гөлгенә  үз  урынына  баса. 

Бур  ман  (башын  селкеп  тора).  Шушы  да  армия! 
Шаманнар!  Германиягә  каршы  сугышчылар!  Рәхмәт 
диегез  фрау  Берта  фон  Зоммерфильд  сезгә  эш  биргәнгә! 
Марш!  (Бар  да  юнәлә,  Бурман  арттан  барган  Мусаны 
Гейдельгә  күрсәтеп.)  Сез  карагыз  аңа!  Карагыз! 

Г  е  й  д  е  л  ь.  Әллә  безнең  өчен  дә  кызыгы  бармы? 

Бурман.  Кызык  кынамы  соң! 

Гейдель  (сәгатенә  карап).  У л  чагында  мин  анЫН 
үзенә  генә  бер  өч  сорау  биреп  карарга  тиешмен. 

Бурм  ан  (бер  сакчыга ).  Кайтар  җиде  йөз  дә  берне! 
Группа  көтсен!  (Сакчы  чыга.)  Рөхсәт  итегез,  фон  Зом- 
мерфильд  килүенә  мин  дә  анда  кайбер  әмерләр  бирергә 
тиешмен. 

Гейдель.  Рәхим  итегез.  (Бурман  чыга.  Муса  кер - 
телеп,  ишек  ябыла.) 

Г  е  й  д  е  л  ь.  Сезгә  «төн  гөле»ннән  сәлам. 

Муса.  Пароль? 

Гейдель.  Гөлҗимеш. 

Муса.  Ләкин... 

Гейдель  (фуражкасын,  пенснесын  салып).  Сез 
мине  хәтер  л  имсез? 

Муса.  Андрей  Палыч?  Хәзер  таныдым.  Исәнмесез! 
(Каранып  алып.)  Тиз  әйтегез. 

Г  ейдель.  Берлинда  татарча  газета  чыгачак.  Шуна 
болар  татар  язучыларын  җыячаклар.  Анда  безнең  ыша¬ 
нычлы  бер  кешебез  булырга  тиеш.  Ул  кеше  —  син. 

Муса.  Дошмаң  органына?  Минме?  Акылыгыздамы 
сез? 

Гейдель  (җитди).  Муса!  Синең  үз  инициативаң 
белән  монда  шундый  кыю  эшләр  эшләвең  иптәшләрне 
бик  шатландырган.  Мин  сиңа  аларның  тәкъдимен  тап¬ 
шырдым. 

Муса,  һич  кабул  итә  алмыйм.  Белегез,  Андрей  Па¬ 
лыч,  безнең  шушы  китүебез  —  китү.  «Төн  гөле»нә  мин¬ 
нән  сәламемне  тапшырыгыз! 

Гейдель.  Ычкынасыз?..  Ул  чагында  сүз  юк.  Хәерле 
юл!  Сез  таш  күпер  ашамы?' 

Муса.  Әйе. 

Гейдель,  Ул  тирәдән  саграк  үтегез. 

Сакчы  (керә).  Җиде  йөз  дә  бер!  Команда  кузгала! 

Гейдель  алып  китәргә  кулын  селки.  Муса  сакчы  белән  чыга. 

Б  у  р  м  а  н  керә. 

Бур  ман  (аның  йөзенә  карап).  Бу  азиатлар  лаге¬ 
ремы?  Бу...  әгәр  дә  фон  Зоммерфильд  биредәге  безнең 
эш  шартларын  белсә  иде... 

Гейдель.  Сез  кадровый  офицермы? 

Бур  ман.  Унтер  штурмфюрер!  Унъеллык  парт- 
стаж!  Бу  аягым  яраланмасамы?  Мин  инде  полковник 
булган  идем.  Ә  хәзер...  җавап  бир  шушы  соры  токым 
өчен!..  Менә  сез  ул  яктан  бәхетле  кеше  дияр  идем  мин. 
Гестапоның  үзендә,  һәм  ул  шулай  тиеш  тә.  Мин  сезне 
беренче  күрү  белән  әйттем:  менә  ул,  мин  әйтәм,  саф 
арий  токымы!  Нинди  ялт  иткән  ак  чырай!  Ә  күзләр... 

Г  е  й  д  е  л  ь.  Сез  ялгышмыйсыз. 

Бур  ман.  Ялгышмыйм.  Чөнки  мин  үзем  дә  саф 
канлы  немец.  Шулай  булгач?..  Я  әйтегез,  миңем  кебек 
кешегә  Берлинның  үз  янында  концлагерь  юкмы?  Төрмә 
юкмы?  Сез  менә  шул  хакта  фон  Зоммерфильдка  әйтсә¬ 
гез  иде.  Мин  бит  анда  да  эшли  алам.  Әйтик,  Моабитта, 
ә?  Югыйсә  монда...  Болар  белән... 

Г  е  й  д  е  л  ь.  Яхшы. 

Б  у  р  м  а  н.  Я,  менә  сөйләштегез,  ничек  соң  шул 
субъект? 

Г  е  й  д  е  л  ь.  Әллә.  Минемчә,  ул  ниндидер... 

Бур  ман.  Юаш? 

Гейдель.  Мокыт  кебек. 

Б  у  р  м  а  н.  Сез  мокыт  дисез,  ә  ул  ниндидер  шаман 
телендә  шигырьләр  яза,  икенче  көнне  бөтен  азиатлар 
шуны  җырлый.  Көндез  җырлый,  төнлә  чыбыкны  кисә  дә 
партизанга  кача.  Беләсезме,  ул,  шушы  азиат,  мине,  йөз 
процентлы  арий  токымын,  борынымнан  сөйрәп  йөртмәкче 
була.  Ә  шулай  да  без  хәзер  ул  хөрмә  төшен  ватабыз. 

Г  е  й  д  е  л.  Кызык,  ничек  ул? 

Б  у  р  м  а  н.  Сез  хәзер  моңы  үз  күзегез  белән  күрер- 

сез!  (Ике  ишекне  дә  киң  ача.  Каршыда  чокыр  аша 
урманлы,  томанлы  таулар  күренә.  Бинокль  белән  карап.) 
Әнә  алар  күпергә  керәләр.  ( Бинокльне  аңа  бирә.)  Кара¬ 
гыз.  Алар  хәзер  качарга  тиешләр.  Әйе,  әйе!  Шушы  но¬ 
мер  аларга  бүген  качу  оештырган!  Бабакай  лагерена! 
Бер  минуттан  атыш  тавышлары  ишетелергә  тиеш. 

Гейдель.  Әһә,  сез  шуны  белеп,  анда  поскыннар 
куйдыгыз? 

Бурман.  Әлбәттә!  Минем  дә  бер  эш  күрсәтәсем 
килә.  Югыйсә  ул  монда  качулар  оештырсын,  Бурман 
аның  өчен  фон  Зоммерфильд  алдында  җавап  бирсен! 

Гейдель.  Ә  шулай  да  берничәсе  качып  өлгерсә? 

Бурман  (бик  каты  куркып).  Сез  нәрсә,  майн  обер 
штурмфюрер!..  Алар  арасында  безнең  үз  кешебез  бар!.. 
(Атыш  тавышлары.)  Әһә!  (Барып  рубильникны  баса, 
тревога  сиренасы.  Тышта  әрле-бирле  каравыллар  күзгә 
чалына.  Мотоцикл  киткән  тавыш.)  Хәзер  унике  мең 
кешене  торгызып,  мин  аларга  лагерьдан  качуның  ни 
икәнен  күрсәтәчәкмен!  (Еракта  мотоцикл  тавышлары. 
Бурман  тышка  йөгерә.  Артыннан  Гейдель  дә  чыга.  Тыш¬ 
та  мотоцикллар  килеп  туктаган  ыгы-зыгы  ишетелә.  Ан¬ 
нан  тышкы  тар  ишек  ачылып ,  берәм-берәм  яралы,  тузан- 
балчыкка  буялган  Муса,  Илстан,  Низамет¬ 
дин,  Гөлгенә,  Сарманбай  һәм  моряк  тимер 
рәшәткә  ягына  кертелә.  Сакчының  тышкы  ишекне  ябып, 
өстән  бастырык  салуы  ишетелә.) 

Муса  (идәндә  ыңгырашып  яткан  Низаметдинның 
башын  күтәреп).  Низаметдин  абзый...  Хәлең  ничек?  Кай 
җиреңә  тиде? 

Низаметдин  (ыңгыраша).  Аркамда...  ңуля  утыра. 
Гөлгенә  хәрендәш...  Илстан...  Аһ,  аһ!  Син  дә  Гумиров!.. 
Күрәсең,  безгә  үз  туган  җиребезгә  чыгу  насыйп  бул¬ 
мады.  Аһ,  аһ!..  Мин  беләм,  туганнар,  болар  безгә  хәзер 
бөтен  булган  явызлыкларын  күрсәтәчәкләр.  (Г өлгенәгә.) 

Авылда  синең  хәтле  кызым  кала...  Фатыйма!  Балам!  Кем 
сине  карар,  кем  сиңа  кызым  дияр?..- Кайта  алмадым... 
Алла!  (. Авырткан  җирен  тотарга  тырыша.) 

Муса.  Иптәшләр,  Бәкер  ни  хәлдә  калды? 

Моряк.  Ул  автоматы  белән  дамбадан  аска  ыргыл¬ 
ды.  Күрәсең,  аны... 

Сарманбай.  Ә  песнең  башкорт!  Ух,  очкан  кош¬ 
мыни!  Мокаен,  урманга  читте.  Читкә  котылды. 

Ишек  шалтырап  ачылып,  Б  ә  к  е  р  н  е  кертәләр.  Анык  куллары  бо¬ 
гаулы,  атлаган  саен  иелеп,  аксаган  бер  аягының  тезен  тотарга 
тырыша,  аһ-аһ  килеп  алГа  егыла. 

Сакчылар  чыгып,  ишек  ябыла. 

Муса.  Бәкер?. Хәзер  үзем  карыйм  аягыңны. 

Бәкер.  Карамагыз  да!  Аяк!,.  Их,  юләр,  юләр,  ә? 
Качабыз,  имеш,  ә  кая  качабыз?..  Гитлер  бүген  Сталин¬ 
градка  җиткән!  Иртәгә  Казанда.  Ә  без,  «дошманңы  үз 
җирендә  генә  кыйныйбыз».  Лозунг  кычкыручылар!  Дөрес 
итәләр,  шул  кирәк  безгә! 

М  у  с  а  (ачулы),  Бәкер! 

Бәкер.  Нәрсә  Бәкер?  Мин  шуңа  ышанган!  Мин 
монда  аягыма  пуля  алыр  өчен  килмәгән!  Әйт,  ни  өчен 
мин  богауда?  Ңик  сез  богаусыз? 

Илстан.  Тукта,  без  соңгы  сулышыбызда  тик  шуны 
беләсебез  килә:  кем  аркасында,  ни  өчен  үләбез?  ( Муса¬ 
ның  кузләренә  текәлеп  карап.)  Муса,  әйт!  Туры  кара  да 
әйт!  Кем  сатты  безне? 

Сарманбай.  Әкертен! 

Бурман,  Берта,  фон  Зоммерфильд  һәм  ике  сакчы 

керәләр. 

Бурман.  Күреп  рәхәтләнегез.  Менә  алар! 

Берта.  Юк,  мин  иремнән  аларга  иң  каты  җәза  бир- 
дерүләрен  сорармын! 

Бур  ман.  Ә  сез  анда  йортта  өрлеккә  тагылган  бау¬ 
ларны  күрмисезмени?  Тыныч  булыгыз,  ханым,  бу  эш  өчен 
сезгә  ирегезне  борчыйсы  юк.  (Сакчыга.)  Сөйлә,  кайсы 
башлап  безнең  каравылга  ташланды?^ 

Сакчы  (Бәкерне  күрсәтеп).  Богаулысы.  Мин  аңа 
атыйм  дигәнче,  янымнан  монысы  бәрде.  (Низаметдинны 
күрсәтә.)  Аннан  болары.  Ярый,  шул  чак  безнең  мото¬ 
цикллар  урап  алды.  Алардан  берәү  үлде,  берәү  качты. 

Бурман.  Качты?  Әле  табалмадыгызмы? 

Каравыл.  Эзләү  этләре  җибәрдең,  майн  обер 
штурмфюрер! 

Берта.  Майн  гот!  Минме  шул  бичара  адәмчекләр¬ 
нең  хәленә  кермәдем?  Минме  аларга,  ачлар  дип,  йорт 
икмәге  бирдермәдем?  Алар  Рәсәйдә  шуны  күргәнме? 
Шуңа  каршы  урманга  качалар!  Юк,  аларга  хәләл  ризык 
аш  түгел,  имение  талап,  урлап  ашарга  кирәк!  Аларны 
атыгыз.  Монысын  да!  Монысын  да!  Ә  менә  монысын... 
(Морякның  түшендә  татуировка  күреп.)  Ах,  карагызчы 
нинди  татуировка! 

Б  у  р  м  а  н  (морякка).  Тор  аягыңа,  бандит!  (Карап.) 
Аждаһа!  Кызны  кочкан! 

Б  е  р  т  а.  Нинди  нечкә  эш!  Шушы  хәтле  рәсемне  бо¬ 
зарга  мөмкинме?  Юк,  юк,  немка  буларак  моны  рөхсәт 
итә  алмыйм.  Сез  аны  атмассыз!  Бары  асарсыз  гына. 
Аннан  бу  татуировканы  бозмыйча  гына  алып  миңа  бирер¬ 
сез.  Беләсезме,  бу  искиткеч  абажур  булачак.  (Гөлгенәне 
күреп.)  Ә  бу  кыз? 

Бурман  (исемлектән  карый).  Татарка.  Азиат,  ә? 
Уң  як  өске  тешендә  коронка!  (Йөзен  күтәреп.)  Снайпер! 

Берта  (кызыксынып).  Снайпер? 

Бурман.  Әйе.  Ул,  беләсезме...  (Аңа  акрын  нидер 
әйтә.)  Ике  йөз  дә  бищ  белән... 

Берта  (гаҗәпләнеп.)  Мәхәббәт?  Шушы  варварлар¬ 
дамы?  Кызык!  *  . 

Бурман.  Хәзер  күрерсез.,  (Бер  каравылга.)  Ач 
щул  капкачны!  (Каравыл  рубильникны  моторга  тоташ¬ 
тыра,  идәннең  чуен  капкачы  ачылып  бер  кырыйга  куела. 
Илстанга  карап ,  боерып.)  Номер  ике  йөз  дә  биш!  Кара¬ 
выл  Шейникны  атып  үтерүче!  Атла!  Баз  алдына!  (Аны 
баз  авызына  йөзе  белән  бастыралар.)  Сакчы!  Кызның 
кулына  пистолет  бирергә!  Кызый!  Шул  торган  җиреңнән 
аңа  атарга!  Тидерә  алсаң  —  син  азат!  Күрик,  син  нинди 
снайпер! 

•Каравылчы  пистолетны  алып  Гөлгенә  янына  килә. 

Муса  (кинәт  каравылның  кулыннан  пистолетны 
бәреп  төшерә).  Җитәр!  Сез  нишлисез,  вәхшиләр!  Үтерә¬ 
сез  икән  үтерегез,  ләкин  кешеләрнең  саф  хисләреннән 
Көләргә  сезнең  хакыгыз  юк! 

Әсирләр.  Хакыгыз  юк! 

Бурман.  Хак?  Кем  синнән  сорый  аны?  (Мусага.) 
Алай  да  син  шушы  актың  белән  үзеңнең  чын  йөзеңне 
ачтың!  Коммунист,  политрук,  шагыйрь  Муса  Җәлил! 
(Пистолетны  ала.) 

Гөлгенә.  Юк,  бирсен  иде  ул  пистолетны! 

Тышкы  ишектән  Зоммерфильд,  Зәбих  һәм  Гейдель  ке¬ 
рәләр. 

Зоммерфильд.  һайль  Гитлер!  (Түргә  юнәлә.) 

Бурман.  һайль  Гитлер! 

Б  е  р  т  а.  Майн  гот!  Зоммерфильд!  (Аның  муенына 
ташлана.) 

Зоммерфильд.  һа?..  Минем  сөекле  хатыным  би¬ 
редә?  (Уза-уза.)  Бу  ниткән  хаос?  Ниткән  кәгазь?  Йол¬ 
кышлар? 

Бурман.  Лагерьдан  качучылар.  Мин  аларны  исем¬ 
лек  буенча...  (Кулында  кәгазь  калтырый.) 

Зоммерфильд.  Исемлек?  (Кәгазьне  алып,  Зә¬ 
бихкә  әйләнеп.)  Ах,  әйе,  һер  Альбикоу!  Бәлки,  монда 

Сезнең  өчен...  (Исемлекне  аңа  бирә.  Үзе  тукталмыйча 
барьер  ышыгына,  өстәлгә  уза.  Зәбих  тиз-тиз  исемлекне 
карый.) 

Зоммерфильд  (өстәл  янына  утырып,  Бурманга). 
Бу  нәрсә  сезнең  монда,  һер  Бурман?  Мин  сездән  сорыйм? 
Утыр,  Берта...  (Урындык  күрсәтә.) 

Бурман.  Майн  һер  фон  Зоммерфильд.  Алар... 

Зоммерфильд.  Мин  аларны  сорамыйм,  сезне! 
Сезгә  августта  күпме  задание  бирелгән?  Күпмесе  үтәл¬ 
гән?  Күпме  чәч?  Күпме  теш?..  Ә  сез  безгә  нәрсә  тоттыра¬ 
сыз?  Качучылар  исемлегеме?  (Хатынына  йомшак.)  Утар 
тынычмы?  (Каршында  басып  торган  Гейдельгә.)  Сезнең 
пакет?  (Аның  сузган  пакетын  ачып  ниндидер  кәгазь¬ 
ләргә  кул  куя  башлый.  Янындагы  хатынына  йомшак.) 
Овчарка  тазамы?  Йортны  яхшы  каравыллыймы?  (Кул 
куя.) 

Берта.  Эһе,  таза.  Ә  беләсеңме,  безнең  теге  12  потлы 
ата  дуңгыз... 

Зоммерфильд  (аны  тыңламыйча,  пакетны  Гей¬ 
дельгә  сузып).  Син  хәзер  шуны  алып  мин  килгән  очкыч 
белән  туп-туры  Гиммлер  янына  очасың. 

Г  е  й  д  е  л  ь.  Эст!  (Пукетны  алып  чыга.  Бар  да  куз¬ 
гала.) 

Зоммерфильд  (әсирләргә  карап).  Ә  бу  богау- 
лысы?  Башлыкларымы?  (Бәкергә  карый.) 

Бурман  (нөктәле  итеп).  Әйе...  (Команда  биреп.) 
Каравыллар!  Алып  чыгыгыз  үзләрен!  Бөтен  лагерь  тор- 
гызылсын!  Өченче  быргыда  асарга!  Аннан  бу  башлык¬ 
ларын  аерым  рәвештә  башын  балта  белән  бүкәндә  ча¬ 
барга!  Марш! 

Зәбих  (кәгазе  белән  килеп).  Гафу  итегез.  Биредә 
җиде  йөз  дә  беренче  номер...  шагыйрь. 

Зоммерфильд.  Калдырыгыз  аңа  ул  номерны, 
һер  Альбикоу  бирегә  рейхслейтер  Розенберг  тарафын- 

нан,  зур  Пйлнбмочие  белән.  Ул  лагерьда  йөрер.  Үзенә 
кирәк  тапкан  кешеләрне,  һичсүзсез,  ана  бирегез!  Ә  хә* 
зер.„  Бүген  мин  имениебезнен  хәле  белән  танышырга 
тиешмен.  Иртәгә  хәтле!  Хушыгыз!  (Чыгалар.) 

Б  у  р  м  а  н.  Номер  җиде  йөз  дә  бер!  Бирегә!  (Муса¬ 
дан  башкалар  чыга.) 

Зәбих.  Сәламәтмесез,  Муса  әфәнде.  Менә  бирегә 
рәхим  итегез,  утырыгыз  әле. 

Муса.  Гафу  итегез,  кем  белән  сөйләшәм? 

Зәбих.  Мин  Зәбихулла  Альбиков  булам.  Берлин¬ 
нан.  Шунда  яшәүче.  (Утыралар.)  Иң  элек  сезгә  ни  эш 
белән  килүемне  аңлатыйм.  Фронт  хәлләрен  күрәсез. 
Германия  гаскәрләре  Кавказга  да,  Иделгә  дә  барып  җит¬ 
те.  Шуның  белән  тиз  арада  безнең  илебез  Идел-Урал  да 
сугыш  кыры  булачак.  Без  —  татарлар;  мөселман  халкын 
Зу  һәлакәттән  саклап  калу  безнең  милли,  дини  бурычы¬ 
быз.  Шул  уңай  белән  без  менә,  Германиядә  яшәүче  та¬ 
тарлар,  Берлинда  бер  милли  газета  чыгарырга  уйладык. 

Муса.  Ягъни,  хәрби  орган? 

Зәбих.  Юк,  ирекле  газета.  Ләкин  үзегез  беләсез, 
Германиядә  безнең  каләм  әһелләре  юк.  Сез  мине  аңлый¬ 
сыздыр?  Без,  Муса  әфәнде,  сезне,  сугыш  әсире  буларак, 
шул  эшкә  катышырга  тәкъдим  итәбез. 

Муса.  Туктагыз.  Мин  сугыш  әсире,  ләкин  мин  бит 
әле  совет  гражданы.  Ничек  сез  миңа  безнең  белән  сугыш 
хәлендәге  Германия  матбугатында  эшләргә  тәкъдим 
ясый  аласыз? 

Зәбих.  Бу  бит  хөкүмәт  газетасы  түгел,  үзегез  кебек 
үк  хәрби  әсирләр  матбугаты... 

Муса.  Сез  беләсезме,  мин  —  коммунист! 

Зәбих.  Муса  әфәнде,  без  сезнең  коммунист  булга¬ 
ныгызны  беләбез... 

Муса  (бүлдереп).  Шулай  булгач?  Ничек  сез... 

Зәбих  (торып,  стаканга  су  салып).  Сабыр  итегез, 

Муса  әфәнде,  мин  аңлыйм,  сез  хәзер  бик  борчулы.  (Ал¬ 
дына  су  куя.)  Бераз  тынычланыгыз.  (Тынып.)  Әле  яшь 
кеше  икәнсез.  Гаиләгез  дә  бармы?  Балагыз  да?..  Ләкин 
үзегезне  бик  кыен  эшкә  дучар  иткәнсез.  (Тагын  тынып 
калып.)  Менә  шул,  Муса  әфәнде,  бик  кызганыч,  ләкин 
үзегез  күрәсез:  сезнең  алдыгызда  хәзер  бары  ике  юл: 
берсе...  (Мусага  карый.  Тышта  быргы  уйнала.  Муса  йис- 
кәнә.)  Үзегез  ишетәсез.  Өченче  быргыда  сез  һәлак  була¬ 
чаксыз.  Ә  без,  шуңа  карамастан,  сезнең  талантыгызга 
ихтирам  йөзеннән  эш  тәкъдим  итәбез.  Беләм,  сезгә,  ком¬ 
мунист  мәзһәбендәге  кешегә,  мондый  борылыш  ясау  бик 
авыр.  Алдан  ук  әйтәм,  сезгә  бездә  эшләү  бик  җиңел 
булмаячак.  Менә  алдыгызда  каләм,  менә  кәгазь.  Мин 
сезне  калдырам.  Тик  сез  ялгыш  уйда  кала  күрмәгез 
тагы...  Юк,  Муса  әфәнде,  без  сезне  бернигә  дә  көчләми¬ 
без.  Ашыкмагыз,  һәр  ягын  уйлагыз,  анысынмы  сайлый¬ 
сыз,  монысынмы  —  бу  сезнең  үз  ихтыярыгыз...  (Чыга.) 

Муса  (ялгыз).  Нинди  кейе  ул?  Нәрсә  әйтте?  Ул 
мине  көчләми,  бары  тик...  икәүнең  берсен  генә  сайларга 
тәкъдим  итә.'  Ләкин  бу  икенең  кайсын  гына  алып  кара¬ 
саң  да,  берсе  икенчесенә  торырлык;  берсе  — үлем,  икен¬ 
чесе  —  хыянәт!  Я,  соң  монда  миңа  сайлап  торырлык 
нәрсә  бар?  «Мин  түгелме  шигырь  уты  белән  ант  итүче 
канлы  сугышта:  үлемгә,  дип,  ачы  нәфрәт  белән  елмаер¬ 
мын  соңгы  сулышта!»  Я,  мин  сон  аны  моңарчы  да  елмаеп 
каршы  алган  кеше  түгелмени?  Ник  бу  юлы  минем  бөтен 
йөрәк  бәгырьләрем  шундый  ачы  бер  ут  белән  әрнеп  яна 
соң?..  Аһ,  бу  шундый  катлы-катлы  хыянәтләр  корбаны 
булу!  Бу  кара  тәкъдимнәр...  Йөрәгендә  шулхәтле  үч  ял¬ 
кыны  булып  та,  үзең  шушы  бер  адәм  гарибе  Гитлер  ти¬ 
ранлыгы  алдында  көчсез  калып,  аның  әмере  буенча 
үлемгә  бару?  (Тышта  ике  мәртәбә  быргы.)  Әнә  ул  әмер! 
Бу  —  аның  быргысы!  (Тәрәзәдән  карый.)  Бөтен  лагерь 
рякта.  Әнә  ул  —  өрлеккә  тагылган  берничә  бау...  Дар 

агачы.  Аста  басып  торган  Гөлгенә!  Әйе,  ул!  Нинди  пакь, 
нинди  балкый  аның  йөзе!  Палач  аның  муенына  бау  тө¬ 
шереп  тигезләп  карый...  Янында  ук  Илстан!  Низаметдин 
абзый,  хәтта  Янгир...  Ул  да  китерелгән.  Ул  да,  күрәсең, 
качалмаган.  Уртада  бары  тик  бер  генә  бау  буш  тора. 
Нәрсә  ул?  Ник  бар  да  шунда  борылып  карады?  Ах,  әйе... 
Аны  палач  шулай  селкетеп  җибәрде...  Мине  көтәләр! 
Ул  —  минем  бавым!  Мин  дә  хәзер  шунда  барырга,  мин  дә 
шул  иптәшләрем  янына  басарга  тиеш.  Хуш,  Әминәм! 
Баламны  кулларына  күтәреп  торган  Әминәм!  «Соң  су¬ 
лышта  синең  мәхәббәтең  җиңеләйтер  үлем  газабын; 
Илемне  һәм  сине  сөюемне  каным  белән  җиргә  язармын!» 
(Атлый.)  Ә  бу?  (Өстәлдәге  кәгазьгә  күзе  төшә.)  «Син 
сүнәрсең,  әмма  бу  якты  кояш  сүнмәс  әле.  Ул  мөкатдәс, 
син  залимның  әмренә  күнмәс  әле!»  (Ертып  ыргыта  да 
ишеккә  юнәлә.  Кинәт  ул  чайкала,  ава  башлый,  тотынып 
калып,  артына  әйләнеп.)  Ә?  Кем  ул?  Кем  ул  миңа  Муса 
дип  эндәште?  Шундый  саф  итеп,  матур  итеп  эндәште? 
(Тирәсенә  карый.)  Юк,  беркем  дә  юк.  Монда  Муса  да 
юк,  аңа  эндәшүче  дә  юк.  Монда  бары  Гитлер!  (Рәсемгә 
күзе  төшә.)  Монда  ул!  Бу  аның  патшалыгы!  Монда  бары 
ул  гына  бар  кешене  дә  ике  төрле  һәлакәткә  хөкем  итә 
ала.  Я  хыянәткә,  я  үлемгә!  Хыянәт!  (Маңгай  тирен  сөр¬ 
теп.)  Тукта,  тукта,  Муса.  Чапаев  та  яраланган,  соңгы 
бомбасын  да  аткан,  ләкин  бит  ул  дошман  кулында  пас¬ 
сив  үләргә  риза  булмаган,  суга  сикереп  төшкән  дә 
Җаекның  аръягына  йөзәргә  тотынган.  Ә  монда...  Монда 
Гитлер  миңа  корал  тәкъдим  итә!  Үзе!  Соң  шулай  булгач? 
Мин  бу  коралны-  алырга  да  үзенә  үк  төзәргә  тиеш  түгел¬ 
ме  соң?..  Димәк?..  Тукта,  тукта!  (Гитлер  рәсеменә  ка¬ 
рап.)  Ул  миңа  ике  юлның  берсен  тәкъдим  итте.  Ләкин 
монда  минем  өчен  әле  өченче  юл  бар. 

Зәбих  керә.  Ул  Мусага  астан  гына  күз  ташлап  ала  да  үз  юлына 
барган  кебек  арткы  планда  тышкы  ишеккә  юнәлә. 

Муса.  Әфәнде!  Мин  уйладым.  Мин  сезгә  эшкә  ба¬ 
рырга  риза! 

Зәбих.  Риза?  Муса  әфәнде!  (Килеп  кулыннан  ала.) 
Шулай  акылга  муафикъ  итәрсез  дип  уйлаган  идем.  Тәб¬ 
рик  итәм. 

Муса.  Ләкин  монда  язучылар  бер  мин  генә  түгел. 

Зәбих.  Әйтсәгез  лә?  Бәлки,  сез  аларны  да  безгә 
күрсәтә  алырсыз?  Безгә  бит  мөмкин  чаклы...  Минем  вәка¬ 
ләтем  бик  зур.  Сез  безгә  әйтегез  генә. 

М  у  с  а.  Ул  чагында...  Иң  элек  сез  бу  үлем  процессын 
туктатырга  тиешсез.  Сезгә  файдалы  кешеләр  нәкъ  анда. 

Зәбих.  Шушы  кешеләр?  һә,  тыныч  булыгыз,  Муса 
әфәнде.  Минем  вәкаләт  кәгазендә  рәйхсләйтер  Розенберг 
мөһере...  (Тәрәзәгә  бара,  аны.  ача,  кесәсеннән  яулык  чы¬ 
гарып  өч  мәртәбә  селки.  Тышта  отбой  быргысы).  Ишет¬ 
тегезме,  отбой!  Шушының  белән  сез  лагерьдан  котылды¬ 
гыз.  (Чыга.) 

Муса  (ялгыз).  Әйе,  бер  әсирлек  бетте,  икенчесе  баш¬ 
ланды.  Ләкин  монысы  тагын  да  катлаулырак  көрәш  бу¬ 
лачак.  Күрик! 

Пәрдә 


ҖИДЕНЧЕ  КАРТИНА 

Гестапо.  Озынча  тар  бүлмә.  Артта  буйдан  буйга  яшькелт  сары  төстә 
стена,  анда  таррак  рамаларда  өч  рәсем:  Гиммлер,  Гитлер,  Геринг. 
Каршыдарак  ике  урындык.  Берсе  җәза  өчен  булып,  өстендә  башка 
кидерелә  торган  чуен  кыршау,  ул  артка  кайтарылып  тора.  Шул  ук 
уң  як  кулда  чуал  (камин)  янып  тора.  Аннан  төшкән  кызыл  шәүлә 
стенадагы  рәсемнәрне  тантаналы  янгын  өстендә  йөздереп  күрсәтә. 
Сул  як  почмакта,  артта  Гейдель  өстәле.  Шул  якта  шторасы  ачыл¬ 
ган  тәрәзә. 

Зоммерфильд  (телефонны  алып).  Алло!  Гей¬ 
дель!  Миңа  җиде  йөз  дә  бернең  эшен  керт.  (Икенче  теле- 

фон  шалтырый,  алып.)  һайль...  Кем?  Кем?  Ах,  фрейлеһ 
Эмилия?  Хәерле...  Ләкин  мин  мәшгуль.  (Куеп,  икенне 
трубканы  ала.)  Эрнест,  ни  өчен  безнең  эчке  телефонда 
Эмилия?  Кайдан  шалтырата  ул?  Менә  шул:  мине  беркем 
дә  бүлдермәсен!  Ә?  Кем  бу?..  Ах,  тагын  сез?  Мин  мәш¬ 
гуль,  Эмилия,  аңлыйсызмы,  мәшгуль!  Биш  минутка? 
Юк,  өч  минутка  да  юк!  Ике  минутка?  Төгәл  икеме?  Ярый, 
кереп  чыгыгыз!  (Трубканы  куя.  Бу  вакыт  аның  алдында 
калын  папка  күтәреп  Гейдель  басып  тора ■  Зоммерфильд 
аңа  карап.)  Уфф!  Бу  татаркамы?  Көне  буе  минем  теле¬ 
фоннан  төшми.  Басып  керә!  Гестапога!  Нинди  раса  бу?.. 

Г ейдель.  Интересный  кыз...  (Папканы  аның  алды¬ 
на  куя.) 

Зоммерфильд.  Инде  интересный  түгел.  (Теле¬ 
фонны  алып.)  Төрмә!  Бурман?  һайль!  Җиде  йөз  дә  бе¬ 
ренчене  миңа  китерергә.  Җәлил.  Әйе,  Җәлил!  Төрмә! 
(Икенче  телефон  шалтырый,  алып.)  Кем  тагын...  (Ачы¬ 
лып.)  Ах,  Берта,  минем  кадерлем...  Хуш  кайттыгыз... 
Кайчан,  яңа  гынамы?  Я,  ничек  калды  утар?  Исән?  Яхшы. 
Минем  овчаркаларым?  Яхшы...  Ә,  ә?  Дуңгызга  дисең? 
Укол  җибәрттегез?  Яхшы...  Эрик  ничек?  Эрик  дим,  ма¬ 
лай?  Үсә?  Ничек,  ничек?  Песине  дисең?  Я,  я.  Кирпеч  та¬ 
гып?  Ах,  бандит,  ә?  Ха-ха-ха!  Бирегә  килергә?  Юк,  юк. 
Минем  һәр  минутым  исәпле.  (Ишектән  кергән  Эмилиягә 
башы  белән  ымлап.)  Узыгыз!  (Трубкага.)  Кич...  Шалты¬ 
ратырмын.  (Куя.  Гейдельгә.)  Беләсеңме,  Эрик  —  минем 
малай,  нишләгән?  Үзебезнең  карт  песине  аскан...  Әйе, 
әйе.  Каеш  белән  муеныннан  буган  да  чөйгә.  Песи  тыпыр¬ 
чына,  үлми.  Ул  аңа  кирпеч  тагып.  Икене  таккан  бит! 
(Көлә.)  Әмма  да  бандит!  Әмма  да  бандит!  Әле  җиде  генә 
яшьтә  бит.  Утырыгыз,  туташ. 

Гейдель.  Раса? 

Зоммерфильд.  Ууу...  Чын  арий  токымы  малай. 
Сез  сорагыз,  ни  өчен  аса  диегез!  Песи  бит  —  кара  бөдрә. 

V  '  '  , 

ШуНа  күрә  исеме  дә  ЖиДовка  иДе  аның.  Малай  анЫ:— 
Ә,  син  жидовкамы?  Бездә  жидовкаларны  асалар.  Әйдә, 
үзеңне  аскылыкка!  Я  әйт,  малайга  кем  кушкан  ул  эшне? 
Кан  куша.  Үзебезнең  кан.  Раса!  (Эмилиягә.)  Сез  ноль 
дә  җитмеш  ике  буенчамы? 

Эмилия.  Әйе,  сез  миңа  аның  белән  күрешергә 
рөхсәт  бирермен  дигән  идегез. 

Зоммерфильд.  Ә  нәрсә  өчен? 

Эмилия.  Беләсез...  Мйн...  Аның  язмышы  өчен  бор¬ 
чылам. 

Зоммерфильд.  Күрәсез,  мин  мәшгуль.  Сез  ми¬ 
нем  кулымны  тотасыз. 

Эмилия  (акрын,  аска  карап).  Билгеле,  мин  юләр 
булдым...  Сез  миннән...  Хәзер  җирәнәсез.  (Яшен  сөртә.) 

Зоммерфильд.  Калдырыйк.  (Читкә.)  Ах,  котыр¬ 
та  ул  мине  шул  күз  яше  белән!  (Аңа).  Әтиегез  ни  хәлдә? 

Эмилия,  Рәхмәт,  сау-исән. 

Зоммерфильд.  Менә  күрәсез.  Без  аны  артык 
борчымыйбыз.  Төркиягә  барып  кайтырга  да  виза  бирә¬ 
без.  СеЗгә  борчылырга  бер  урын  да  юк.  Ә  ноль  дә  җит¬ 
меш  ике...  (Тора.)  Беләсезме,  мин  сезгә  нәрсә  эшли  алам? 
(Сәгатен  карый.)  Бүген  кич  сәгать  6  га  төрмәгә  килегез. 
Комендатурага.  Мин  анда  булам. 

Эмилия.  Мин  аны  күрә  алырмынмы? 

Зоммерфильд.  Сез  аны...  Алырга  килерсез. 

Эмилия  (урыныннан  торып).  Майн  готт! 

Зоммерфильд.  Ә  кич  сәгать  сигездә....  (Торып 
аны  озата;  акрын.)  Биредә  булырсыз.  (Эмилия  чыга.) 
Бу  хатын-кызмы?  Сөйгәнен  коткару  өчен,  хәтта...  Аңла¬ 
мыйм,  аңламыйм.  (Өстәлгә  килеп,  папка  өстенә  учын 
щәеп  куеп.)  Бүген  җиде  йөз  дә  бергә  үлем  җәзасы 
бирергә. 

Г  е  й  д  е  л  ь.  Җиде  йөз  дә  беренчегә?.. 


77 


.  Зоммерфильд.  һа,  ул  татарга  —  күрсәтмә  хёкей. 
Бөтен  төрмә  алдында.  Барабан  белән. 

Гейдель.  Ләкин  бит,  ялгышмасам,  әле  оешмалары 
табылып  та  беткәне  юк?  Ни  өчен  мондый  ашыгычлык? 

Зоммерфильд,  Мин  дә  әйтәм,  Җәлил  беркая  да 
китмәс.  Ул  күптән  безнең  кулыбызда.  Ләкин  бит  аңардан 
соң  икенче  мөселман  батальоны  да  безгә  каршы  баш 
күтәрде.  Дөрес,  бу  юлы  аларның  берсе  дә  Совет  ягына 
чыга  алмады,  үзләрен  монда  ук  кырып  бетерә  алдык. 
(Телефон  шалтырый.) 

Гейдель  (алып).  Әйе.  Трубканы  бирәм.  (Зоммер- 
фильдка  бирә.)  Рейхслейтер  Розенберг. 

Зоммерфильд.  Розенберг?  (Каушап,  җыйнакла¬ 
нып  басып,  трубканы  ала.)  һайль!  Тыңлыйм.  Әйе,  әйе... 
Яхшы.  (Трубканы  куеп.)  Розенберг  бирегә  килә.  Гимм¬ 
лерны  күрергә.  Миңа  да  кереп  чыгачак. 

Гейдель.  Сезгә  дә?  Көнчыгыш  Европаның  баш 
министры  —  үзе? 

Зоммерфильд.  Нигә  министр  гына.  Нацистлар 
партиясенең  башы  да  ул...  (Иңбашын  җыера.)  Нәрсәгә 
килә  икән  бу? 

Гейдель.  Ни  генә  булмасын,  аның  килүе  сезнең 
өчен  зур  ихтирам. 

Зоммерфильд.  Ихтирамын  ихтирам...  (Теле¬ 
фонны  алып.)  Эрнест!  Фон  Розенбергны  каршы  алырга 
әзер  торыгыз!  (Куеп.)  Кичкә  генә  алты  генералның  ба¬ 
шын  чөйгә  бәрдек.  Төнлә -тагын,  ишеткәнсеңдер,  өчлекнең 
утырышы  булган. 

Гейдель.  Өч  «г»не'ң  дисез? 

Зоммерфильд.  Әйе,  анда  Гитлер,  Гиммлер,  Ге- 
ринг,  ә  монда  бүген,  исәнмесез,  фон  Розенберг  ашыгыч 
рәвештә  үзе  рәхим  итә.  Шундый  хәтәр  вакытта.  Ярый, 
хәере  белән  килсә?  Әгәр  дә  Гитлер  бүген  аның  да  башын 
шушы  кыршауга  салырга  кушкан  булса?  Я,  нәрсәгә  килә 

идән  ул,  нәрсәгә?  Син  бит  анда  Герингның  ничек  тә  без¬ 
нең  башка  менеп  атланырга  йөргәнен  беләсең.  (Теле¬ 
фон  шалтырый,  алып.)  Кем  китерелде?  Җиде  йөз  дә 
берме?  Кертми  торыгыз!..  (Куеп.)  йа  күкләр!  Шул  ва¬ 
кыт  берсе  Җәлилне  бирегә  кертеп  ята!  (Коридорга  ко¬ 
лак  салып.)  Чү!  Килде  түгелме? 

Ишек  ачылып  китә,  Розенберг  керә.  Г  е  й  д  е  л  ь  чыга. 

Зоммерфильд,  һайль! 

Розенберг.  һайль!  Гиммлер  үзендәме? 

Зоммерфильд.  Әйе. 

Розенберг.  Кичә  анда  бер  утырыш  булган.  Бик 
тар.  (Портфеленнән  кәгазь  чыгара.)  Укы. 

Зоммерфильд.  Стенограмма? 

Розенберг.  Безгә  караган  өлеше.  Син  укы,  укы... 

Зоммерфильд.  (гаҗәпләнеп).  Ә-ә...  нәрсә,  ди? 
(Укый.)  «...Шунсы  гаҗәп,  легионны  совет  ягына  чыга¬ 
ручы  группа  әле  булса  исән-сау.  Гиммлер  кул  астында 
утыра.  Башлыклары  —  коммунист  Муса  Җәлил  дигән 
кеше  хөрмәтле  фон  Розенбергньщ  җитештергән  кадрла¬ 
рыннан  берсе...»  (Маңгай  тирләрен  сөртеп  алып.)  Розен- 
бергның!..  (Дәһшәткә  төшеп  аңа  карый.)  Кем  сөйли 
моны?  (Кәгазьне  карап.)  Әйе,  Геринг! 

Розенберг.  Төшенәмсең? 

Зоммерфильд.  Бик  яхшы  төшенәм...  Бүген  ул 
биредә  әйтелгән  Муса  Җәлилне  юк  итәргә  ашыгыч  бое¬ 
рык  бирелде.  Хәзер  бу  җилнең  кайсы  яктан  икәне  миңа 
бик  яхшы  аңлашыла. 

Розенберг.  Шушы  Җәлилнеме?  Бүген  үтерелер¬ 
гә  дисез?  Сез  нәрсә?.. 

Зоммерфильд.  Ә  нәрсә? 

Розенберг.  Хәзер  аны  үтерү  —  бу  бит' Геринг¬ 
ның  безгә  карата  әйткән  шушы  сүзен  раслау  дигән  сүз 
булыр  иде!  Ул  бит  моны  ишеткәч,  Гитлер  алдында  нәрсә 

диячәк?  Менә  күрдегезме,  мин  әйткәч  кенә  чыгарып  а^- 
кан  булдылар,  ә  шуңарчы  нәрсә  карап  торганнар?  Шу¬ 
лай  диячәкме?  Бу  бит  скандал! 

Зоммерфнльд.  Ә  нишләргә  кушасыз  соң? 

Розенберг.  Киресенчә:  безгә  хәзер  ул  Җәлил¬ 
нең  үз  кешебез  икәнен  исбат  итәргә  кирәк.  Ул  хәзер  — 
мин  Совет  гражданлыгыннан  баш  тарттым,  дип  игълан 
бирергә  тиеш.  Минем  газетада.  Үзенең  хаты,  үзенең 
фоторәсемнәре  белән.  Аңлыйсыңмы? 

Зоммерфнльд  (кузгалмыйча,  гаҗәпләнеп) .  Җә¬ 
лилне  баш  тарттым  дип  игълан  иттерү?..  Беләсезме, 
майн  рейхслейтер!.. 

Розенберг.  Тукта,  егетем.  (Кыршауга  күрсәтеп.) 
Ә  соң  синең  бу  үлем  кыршавың,  48  сантиметрлы  кырша¬ 
вың  нәрсә?  Аны  беренче  башлап  дөньяга  чыгарган  даһи 
императорыбыз  Фридрих  Вилһельмме?  Ул  үзенең  дош¬ 
маны  белән  ничек  эш  иткән  соң?  Яле,  акыллым,  утырчы 
шул  урындыкка.  Күрәсеңдер,  менә  бу,  сиңа,  минем  баш 
үлчәвем.  Син  минем  кул  астында  яшисеңме?  Рәхим  ит, 
синең  дә  башың  шушы  кыршауга  сыярга  тиеш  инде. 
Сыймый  икән  —  үзеңә  үпкәлә,  баш  сөягең  —  чырык!  Ул 
шулай  иткән,  һәрбер  юньле  император  үз  халкының  ба¬ 
шын  шундый  кыршау  эчендә  тота.  Кулыбызда  шундый 
механизм.  Ә  син  нәрсә?  Бер  бичара  әсир  кисәген  шуңа  да 
күндерә  алмыйм  дисеңмени?  Гестапо! 

Зоммерфильд,  Г афу  итегез,  сез  бит 1 —  СССР 
гражданлыгыннан  дисез!  Хат  яздырып! 

Розенберг.  Хатны  без  әзерләгәнбез.  Менә  ул. 
(Портфеленнән  чыгарып  алдына  сала.)  Аннан  миңа  бү¬ 
ген  үземнең  көнчыгыш  бүлегендә  ул  Җәлилгә  бәйлә¬ 
нешле  менә  шундый  бер  фото  бирделәр.  (Чыгара.) 
Семьясы. 

Зоммерфильд  (карый).  Уһу...  Бу  аның  хатыны? 
Кызы  белән.  Менә  бу  ярый.  Ул,  беләсезме,  хатыны,  бала- 


сы  турында  һич  кенә  дә  тыныч  тыңлый  алмый.  (Укый.) 
Әминә  ханым.  Сез  моны  миңа  биреп  тора  аласызмы? 

Розенберг.  Мин  аны  сиңа  китердем,  Фридрих.  ' 
(Чыгарга  юнәлә.) 

Зоммерфильд.  Рейхсфюрерга  биредән  рәхим 
итегез.  (Ишекне  ача.  Розенберг  чыга.  Зоммерфильд  теле - 
фонны  алып.)  Җиде  йөз  дә  беренчене  кертегез.  (Зом¬ 
мерфильд  әзерләнә,  пистолетын  алдына  сала.  Муса  кер¬ 
телә.  Ул  арестант  киемендә.  Аның  сул  кулы  хәрәкәтсез 
булып  тәненә  ябышкан,  йөзендә  аркылыга  зур  яра  эзе. 
Чал  чәчле.  Рухи  хәлләре  бары  тик  тавыш,  сүз  һәм  күз¬ 
ләр  аша  чагыла.) 

Зоммерфильд.  Бирегә  узыгыз.  Җәлил  бит?  Чал 
булгансыз.  Әллә  начар  ук  ашаталармы?  (Көлә.)  Ләкин 
анысына  без  түгел,  үзегезнекеләр  гаепле.  Икмәкле  рай¬ 
оннарны  бездән  кире  алып  маташалар.  Тартырга  мөм¬ 
кин.  (Папканы  ача,  карандаш  ала,  рәсми,  коры  тонга 
күчеп.)  Шулай  итеп,  сез  Муса  Җәлил? 

Муса.  Алдан  ук  әйтеп  куям,  мин  сезгә  бер  җавап  та 
бирмәячәкмен. 

Зоммерфильд  (цавап  ала).  Сез  —  татар?  Белеп 
торыгыз,  сезнең  һәр  дәшмәвегез  «әйе»  дип  язылып  ба¬ 
рыла!  Егерме  җиденче  елдан  коммунист?  Концлагерьда 
сез  качулар  оештырып,  үлемгә  хөкем  ителгән?  Шуңар 
карамастан,  сезгә  газетада  эшләү  мөмкинлеге  бирелгән? 
Сез  анда  империягә  каршы  яшерен  төркемнәр  оештыр¬ 
гансыз?  Фюрерга  каршы  бу  сәхифәләрне  сез  язгансыз? 
(Блокнот  күрсәтә.)  Бу  шигырьләрне  сез  яздыгыз?  Сез 
мөселман  батальонын  Совет  ягына  -чыгарга  коткы  альш 
бардыгыз?  Ә  немец  коммунистлары  белән  бәйләнешегез? 
Барлык  бу  җинаятьләрегез  өчен  сезгә  былтыр  ук  үлем 
җәзасы  игълан  ителгән;  сез  укыдым  дип  кул  куйгансыз? 
Дәшмисез?  Ә  бүген...  (Өстәл  календарен  аңа  таба  бо¬ 
рып.)  Бу  дата  сезгә  берни  дә  аңлатмыймы?  Карагыз  сез 

аңа,  хәлиткеч  цифр...  (Өстәлгә  бармагы  белән  башта 
нык,  аннан  йомшак  итеп  кагып  куя.)  Хәер...  (Торып 
карандашын  ташлабрак  җибәреп,  бөтенләй  йомшак, 
кешечә  тавыш  белән.)  Дөресен  әйткәндә  болар  бар  да 
әллә  кайчан  мәгълүм.  Моның  өчен  генә  сезне  чакыру¬ 
ның  кирәге  дә  юк...  (Йөреп  киткәндәй  итә  дә  шунда  ук 
өстәлгә  кире  кайта.)  Сезнең  хатыныгыз  —  Әминә  ха¬ 
ныммы  әле?  (Муса  чак  кына  сискәнеп  йөзен  күтәрә.) 
Эш  шунда:  ул  икенче  мәртәбә  инде  безгә  шалтыратып, 
сезнең  белән  күрешергә  сорый.  Билгеле,  күрешү  өчен  бу 
беркадәр  уңайсызрак  урын...  Аннан  соң  әле,  бу  обста- 
новкада  үзегез  моны  теләрсезме? 

Муса.  Мөмкин  түгел! 

Зоммерфильд.  Мөмкин  түгел?  Ах,  сезгә  сөйлә¬ 
мәдеммени  әле?  Эш  моннан  гыйбарәт:  сез  безнең  газе¬ 
тада  эшләгән  булуыгыз  белән  Россиядә  сезнең  фамилия¬ 
гез  кара  исемлеккә  эләккән.  Фатирыгыз  печатьләнгән. 
Хатыныгыз  баласын  алып  фронт  аша  качкан.  Ул  күптән 
монда.  Берничә  кат  инде,  сезнең  белән  күрешергә  сорый! 

Муса.  Ялган! 

Зоммерфильд.  Белмим,  бәлки,  ул  безне  алдый 
торгандыр?  (Тартмадан  фотоны  чыгарып  Мусага  күр¬ 
сәтә.)  Улмы? 

Муса  (торып  сузыла).  Ө  минә!.. 

Зоммерфильд.  Ә  юк,  шуннан  гына  карап  әйте¬ 
гез.  Бу  сезнең  хатыныгызмы? 

Муса.  Хатыным!  Балам! 

Зоммерфильд  (артыннан  укый).  Чулпан...  Ма¬ 
тур  гына  кызчык.  Матур.  Артындагы  бу  язу  —  аныкымы? 
( Фотоны  аңа  бирә.) 

Муса.  Чулпан!..  Балам!..  (Рәсемне  үбеп  ике  кулы 
белән  кочаклап  сыгылып  кала.) 

Зоммерфильд.  Бала.  Ир  белән  хатынга  балалы 
булу  нинди  бәхет!  Үзенең  кечкенә  тәпиләре  белән  ничек 

атлап  йөри  ул?  Ә?  Минем  үземнең  дә  шуның  чаклы  ба¬ 
лам  бар.  Эрик.  Димәк,  бу  сезнең  балагыз?  (Алырга  ку¬ 
лын  суза.) 

Муса  (яшьле  йөзләрен  аңарга  күрсәтмәс  өчен  әйлә¬ 
неп,  рәсемгә  карап,  пышылдап.)  Әминәм!  Бу  —  син! 
Чулпаным,  бу  —  син!..  Минем  балам!  (Артына  карап, 
укый.)  «Муса.  Үзең  сораган  буенча.  Әминәң,  42  нче  ел». 

Зоммерфильд  (көтмәгәндә  щиңел  бер  хәрәкәт 
белән  рәсемне  тартып  алып).  Менә  шул!  Хатыныгыз 
сезгә  шул  рәсемне  күрсәтергә  кушты.  Ул  хәзер  кызыгыз 
белән  биредә.  Шушы  стена  артында  утыра.  Мин  сезне 
күрештерергә  каршы  түгел.  Тик  эшнең  бер  уңайсыз 
кгы  бар  бит.  Үзегез  күрәсез,  сез  фюрерга  каршы  зур 
җинаятьләрегез  өчен  үлемгә  хөкем  ителгән  кеше.  Шулай 
да  без  бу  хакта  Гиммлер  белән  сөйләшкәннән  соң,  ул  бер 
шарт  белән  сезгә  бу  күрешүне  рөхсәт  итәргә  мөмкин  дип 
тапты.  Моның  өчен  сезгә  Германия  подданные  булып 
язылырга  кирәк.  Әйе,  әйе.  Менә  сезгә  кәгазь,  каләм.  Мо¬ 
нысы  гаризагызның  формасы.  (Алдына  Розенбергның 
калдырган  хатын  сала.)  Моның  тәртибе  шулай.  Сез 
нәкъ  шунда  язылганча  күчереп  язасыз.  Хәзер  фотограф 
рәсемегезне  төшереп  алыр. 

Муса  (язуны  карап).  Миңа?  СССР  гражданлыгын¬ 
нан  чыгарга?  Шушындый  тәкъдим? 

Зоммерфильд.  Ә  нишлисез?  Сезгә  хәзер  икенең 
берсен:  я  шуңа  кул  куясыз  да  хатын-балагыз  белән 
Германиядә  рәхәтләнеп  яши  бирәсез...  Яки... 

Муса  (кәгазьгә  кулы  белән  басып,  нык).  Юк! 

Зоммерфильд.  Сез...  (Кнопкаларга  баса.  Тәрә¬ 
зәдә  штора  бердән  төшеп  ябыла.  Мусаның  йөзенә  көчле 
прожектор  төшә,  Зоммерфильд  үзе  чуалдан  төшкән  кы¬ 
зыл  янгын  шәүләсе  эчендә  кала.  Мусаның  йөзенә  карап.) 
Баш  тартасыз?  Хатын-балагыздан?  Шушындый  бала- 

Дан?  Ата  булып?  Димәк?  ХатЫйЫгЫзга  без  шулай  дая 
әйтергә  тиешбез!  . 

Муса.  Минем  хатыныммы?..  Миннән  Ватанга  хыя¬ 
нәт  сорый  торган  хатыныммы?  Юк!  Минем  андый  хаты¬ 
ным  юк! 

Зоммерфильд.  Ах,  азиат!  Алга  чыгып  бас! 
(Тартмадан  бер  пуля  алып.)  Бу  пуля  сезгә  билгеләнгән. 
(Пистолетын  ачып.)  Күзегез  белән  күреп  калыгыз,  мин 
аны  кордым.  Сез  аңа  лаек  булдыгыз.  Атла!  Мин  «өч» 
дигәндә,  шушы  пуля  сезнең  үҗәт  миегез  эченә  кереп 
утырган  булыр.  Әйлән!  (Муса  стенага  йөзе  белән  әйлә¬ 
нә.)  Сине  хәзер  бер  генә  сүз,  бер  генә  җавап  коткара: 
әлегә  хәтле  ачылмаган  иптәшләрең  кемнәр?..  Күтәрәм. 
Әйтәсеңме?  Атарга  төзәдем.  Саныйм.  Бер.  Әйт,  кемнәр? 
Ике.  Яңадан  өч  секунд  кыйммәтле  гомерең  калды.  Әле 
син  үзеңне  коткара  аласың.  Берсе  үтте.  Әйт,  кемнәр 
алар?  Икенчесе  үтте.  Әйт!  Өч. 

Муса  (кинәт  йөзе  белән  әйләнеп).  Атыгыз! 

Зоммерфильд.  Ах,  кара  токым! 

Муса.  Нәрсәгә  бу  уен?  Күпме  мәртәбәләр?  Атасыз 
икән,  атыгыз  йөземә!  Аңлагыз  ахырында:  мин  сезгә 
үземне  кимсетергә,  минем  белән  уйнарга  рөхсәт  итә 
алмыйм!  Мин  сезгә  теләсә  кем  түгел,  Совет  солдаты. 
Коммунист. 

Зоммерфильд  (ярсып).  Мин  сезне  мәҗбүр  итәр¬ 
мен!  Мин  сезнең  башыгызга  кыршау  салырмын.  (Килеп 
кыршауны  әйләндереп  җибәрә.  Аякларын  тибеп.)  Эн¬ 
дәшмә!  Дәшмә!..  < 

Розенберг  керә. 

Розенберг.  Нинди  тавыш?  Нәрсә  бу?..  Ни  өчен 
пистолет? 

Зоммерфильд  (Мусага).  Сезнең  белән  империя 
рейхслейтеры  Розенберг  сөйләшә.  (Розенбергка.)  Җи¬ 
наятьче  Муса  Җәлил. 

Муса.  Сез  розенберг  буласызмы*1..  Сез  бу  нацист¬ 
ларның  философымы?  Сез  аларга  шулай  минем  кебек 
бер  хәрби  әсирнең  хатынына,  баласына  булган  мәхәб¬ 
бәт  хисләре  белән  уйнарга,  шантаж  ясарга  кушасызмы? 
Ничек  сез... 

;  Розенберг.  Сез  шагыйрь?..  Утырыгыз.  Тынычла¬ 
ныгыз.  Билгеле,  сезнең  кебек  интеллектуаль  бер  кешегә 
полицей  методлары  куллану  бик  дөрес  булмас  иде.  Ләкин 
сәламәт  акыллы  булыйк.  Фон  Зоммерфильдның  сүзендә 
сезнең  өчен  бик  кыйммәтле  бер  хакыйкать  бар  бит... 
Күрәсез,  Руссиягә  кайту  юлы  сезгә  бикле.  Монда  да  хә¬ 
зер  сезне  үлем  көтә.  Ә  без  менә  сезнең  кебек  талантлы 
бер  кешене  җиңел  генә  расходка  чыгара  алмыйбыз. 
Чөнки  без  цивилизацияле  халык.  Без  хәтта  сезне  көчләп 
булса  да,  коткарып  калырга  юл  эзлибез,  төшенәсездер? 
Ул  да  булса  алдыгызда,  шул  кечкенә  бер  кәгазь...  (Му¬ 
сага  табан  этәргәндәй  итә.)  Дөрес,  ул  болай  гына,  фор- 
мальность...  Ләкин  бу  инде  —  яшәү.  Сез  коммунизм  ди¬ 
сезме?  Тәгълиматмы?  Ә  мин  әйтэм  сезгә:  төкерегез! 
Яшәү  шулай  коры  принцип  өчен  генә,  доктриналар  өчен 
генә  башны  югалтырлык  арзан  нәрсәмени? 

Муса.  Димәк,  сез  минем  урынымда  булсагыз,  башы¬ 
гызны  коткару  өчен  хәзер  икенче  бер  халыкка  поддан¬ 
ныйлык  кабул  иткән  булыр  идегез? 

Розенберг.  Минме?  Әлбәттә.  Сез  бик  яхшы  белә¬ 
сез,  мин  дә  бит  Руссия  подданные...  идем.  Алай  да  менә 
Германиягә  чыктым  да  монда  подданный  булдым.  На¬ 
чармы  иттем?  Әле  бит  шунысын  да  уйлагыз:  Германия 
хәзер  Атлантикадан  алып  Уралга  җиткән  бөек  бер  хәрби 
держава  булу  алдында  тора.  Аны  бу  юлыннан  бернәрсә 
дә  тота  алмый.  Сез  Идел  —  Кама  буеннан  бит?  Шулай 
булгач?  Сез  безнең  подданный  булуыгыз  белән  бергә  үз 
илегезне  дә  югалтмыйсыз,  шунда  ук  булачаксыз.  Бәхете¬ 
гез,  сезгә  соңгы  сәгатьләрегездә  юк-бар  кәгазь  кисәге 

85 


бәрабәренә  гомер  тәкъдим  итәләр.  Яшәү!  Шигырь!  Мат: 
бугат!  Мин  белмим,  шагыйрь  булган  кешегә  моннан  да 
баш  тартырга  мөмкинме?..  Хәзер  һич  икеләнүсез  утыры¬ 
гыз  да  Гитлер  исеменә  гаризаны  языгыз.  Мин  сезгә  шул 
киңәшне  бирәм. 

Муса  (йөзенә  елмаю  чыга).  Киңәшегезгә  бик  рәх¬ 
мәт,  Розенберг  әфәнде.  Инде  рөхсәт  итегез,  шуңар  шө¬ 
кер  йөзеннән  мин  дә  сезгә  бик  файдалы  бер  киңәш  бирер 
идем.  Сез  оккупацияләнгән  Руссия  җирләренең  баш  ми¬ 
нистры  дип  аталасыз  бит. 

Розенберг.  Шулай  аталам. 

Муса  (дәвам  итеп).  Аталасыз  шул:  күрәсез,  хәзер 
көнчыгышта  сезнең  андый  өлкәләрегез  бетеп  бара  инде. 
Алар  бөтенләй  дә  бетеп,  сезгә  дә  юк  җирнең  юк  мини¬ 
стры  булып  көлкегә  калганчы,  хәзер  үк,  һич  кичекмәс¬ 
тән,  Гитлерга  гариза  язып,  үзегез  отставка  алып  ка¬ 
лырга  тәкъдим  итәм. 

Розенберг  (сикереп  торып).  Ничек?  Шушы  бер 
татарчык  миннән  көләргә  җөрьәт  итәме?  Үзенең  шушы 
хәлендә?  (Зоммерфильдка.)  Мин  аны  яклый  алмыйм! 
(Чыгарга  юнәлә.) 

Зоммерфильд  ( каушауга  төшеп ,  кнопкаларга 
баса,  ике  каравыл  керә).  Алыгыз  аны!  (Розенбергка 
ишекне  ачып.)  Рәхим  итегез. 

•  Чыгалар.  Муса  каравыл  астында  чыгарга  юнәлгәндә,  икенче  ишек¬ 
тән  Г  е  й  д  е  л  ь  керә. 

Г  е  й  д  е  л  ь.  Бер  генә  минутка.  Ул  допрос  протоко¬ 
лына  кул  куярга  тиеш.  Калдырып  торыгыз!  (Каравыллар 
кире  чыга.)  Иптәш  Муса  Җәлил! 

Муса.  Сез?..  Аңлатыгыз! 

Гейдель.  Катастрофа  башланды.  Дошманнар  ашы¬ 
га.  Синең  бар  булуың  аларга  куркыныч. 

Муса.  Ышана  аламмы?  Чынмы  бу?  Син!  Минем  бу 

канлы  язмышымның  шаһиты.  Әйт:  халкым  мине  үзе  өчен 
үлемгә  бара  икәнемне  беләме?  Беләчәкме? 

Гейдель.  Иң  элек  моның  өчен  —  мин  шаһит.  Тик, 
син  күрәсең,  Муса.  (Стенадагы  рәсемнәргә  ишарә  итеп 
алып.)  Мин  бу  үлем  җинаятьчеләренең  үзләрен  кулдан 
ычкындырмаска  куелганмын. 

М  у  с  а.  О,  юк!  Син  шуның  белән  минем  өстемнән  бар 
караңгылык  тавын  алып  ташладың.  Рәхмәт  сиңа,  рәх¬ 
мәт!  (Кайнар  рәвештә  кулын  кыса.)  Тик...  (Әйләнеп  ка¬ 
рап  алып.)  Тагын  бер  генә  сорау  мине  борчый... 

Гейдель.  Хыянәтче  турындамы?  Мин  сиңа  нәкъ 
шул  хакта  белдерергә  ашыга  идем.  (Өчкә  почмаклан¬ 
ган  кечкенә  кәгазь  чыгара.)  Укы. 

Муса  (укып,  шаккатып).  Ул? 

Г  е  й  д  е  л  ь.  Бирегез. 

Муса.  Бу  соңгы  дәлил  миңа!  Курыкма,  аны  миннӘн 
беркем  дә  тартып  алмас.  (Яшерә.  Аяк  тавышлары.) 

Гейдель.  Киләләр!  (Ишеккә.)  Каравыллар!  (Ка¬ 
равыллар  керә.)  Алыгыз  аны!  (Мусаны  алып  чыгалар. 
Гейдель  аңа  караган  хәлдә  кала.) 


СИГЕЗЕНЧЕ  КАРТИНА 

Төрмә.  Үлем  көтүчеләр  камерасы.  Түрдә  тимерле  тәрәзә.  Алда,  сул 
кулда  тимер  ишек.  Икешәр  катлы  итеп  ясалган  урыннар.  Вакыт 
кичкә  таба.  Пәрдә  ачылганда  Илстан  кечкенә  тимер  кисәге  белән 
стенаның  буявын  әрчеп,  астыннан  язу  сызыклары  эзли.  Янгир 
ишек  күзеннән  карый.  Бәкер  тәрәзәгә  йөзе  белән  утырган,  тышны 

күзәтә. 

Илстан  (җырлый,  аннан  Янгир  да  килеп  аңа 
кушыла) : 

Без  дошманны  илдән  куып, 

Оясын  көл  итми  торып, 

Ойгә  кайтачак  түгел. 


87 


Их  кызлар,  унган  сеңелләр, 

Өйгә  кайтачак  түгел. 

Кайтмасак  та  яныгызга, 

Без  булсак  җырларыгызда, 

Шатланыр  иде  күңел. 

Их  кызлар,  унган  сеңелләр, 

Шатланыр  иде  күңел. 

Янгир  (батареяның  тимер  тарагын  чиертеп,  музы¬ 
каль  аккомпанемент  бирә.  Чиертеп).  Юк,  мин  Муса  ке¬ 
бек  сыгаралмам.  Ул  инде  уның  остаһы. 

Илстан  (кыра).  Юк,  нишләп  соң  әле  булса  аны 
кайтармый  торалар  икән?  Мусаны  әйтәм. 

Янгир  (һаман  батареяны  тыңлап).  Беләһеңме,  теге 
немец  шагыйре  Гельмс  аның  берничә  шигырен  немец¬ 
чага  әйләндергән.  Бөтә  төрмә  хәдер  Мусаны  ерлай. 
(Бәкернең  җилкәсенә  кул  сала.)  Тыңла. 

Бәкер.  Синдә  җыр  кайгысы. 

Я  н  г  и  р.  Ә  нәмә? 

Бәкер  (һаман  тәрәзә  аша  карый).  Күрмисенмени? 

Янгир.  Эшафотнымы?  Ярый,  кора  бирһендәр.  һи- 
нең  менән  минем  кебек  үлем  кешеләренә  уның  ни  аер- 
маһы  бар? 

Бәкер.  Ә  син  күрмисеңмени?  Анда  нәрсә  беркетә¬ 
ләр? 

Янгир.  Балта?  (Илстан  да  алар  янына  килә.) 

Бәкер.  Юк,  син  шунысын  әйт:  бүген  болар...  (Тын 
ала.)  Бөтен  төрмә  күз  алдында  берәр  зур  тамаша  күрсә¬ 
тергә  җыеналар  бит.  Кем  өчен  бу? 

Янгир.  Әллә  Тельманны  китерделәр  микән? 

Бәкер.  Тельманны?  Юк,  кая  ул!  Ул  бит.  Бауцен 
төрмәсендә. 


Янгир  (тәрәзәдә  кош  күреп,  аяк  очында  гына  шун¬ 
да  ашыга.)  Әй,  әй!  Карагыз,  кош!  Әнә,  әнә,  томшыгы 
менән  рамды  сукый.  Кызылтүш.  (Бәкергә.)  һелкенмә, 
куркытаһың.  (Эндәшеп.)  Иөрәккәйгенәм.  Миңа  кара,  әй 
матур,  әй  матур!  Бәбкәйгенәм.  Карагыз,  был  теге  бер 
көнге  кызылтүш  бит?  Канатында  бер  салы  да  бар.  Әй, 
бу  шул  бит.  Муса  аңа  шигырь  язган.  Әй...  әнә  осып  китте. 
Тәки  куркыттың. 

Илстан  (яттан  укый): 

Син  очарсың,  бәлки,  минем  илгә, 

Син  ирекле,  җитез  канатлы. 

Тик  әйт,  кошчык,  синең  минем  янга 
Бу  килүең  соңгы  кабатмы? 

Соңгы  кабат  булса,  тыңла,  кошчык, 

Соң  теләген  мәгърур  җанымның, 

Оч  син  илгә  нәфрәт  һәм  мәхәббәт 
Җыры  булып  тоткын  шагыйрьнең! 

Ук  шикелле  үткен  канатыңнан 
Таң  шикелле  якты  җырыңнан 
Таныр  сине  халкым, 

Бу  —  дип,  аның 
Соңгы  җыры  көрәш  кырыннан! 

Янгир.  Көрәш  кырыннан!  һай  егетләр,  ысыннан  да, 
ниндәй  шагыйрь  был  Муса  тигән  кеше,  ә?  Менә  һин  бү¬ 
ген  концертта  ошыны  һөйлә.  Муса  алдында.  Мин 
«Биеш»те  ерлаем.  (Бәкергә.)  Ә  һин? 

Б  ә  к  е  р.  Нәрсә  мин? 

Янгир,  һуң?  Концертта  һиңа  лә  нәмә  лә  булһа 
эшләргә  кәрәктер  бит? 

Б  ә  к  е  р.  йортта  эшафот  коралар,  балта!  Ә  боларда, 
беләсезме,  үзешчән  концерт  кайгысы.  Юк,  аңларга  кирәк 
ахырында.  Бу  сезгә  колхоз  клубы  гүгел.  Бу  үлем  каме¬ 
расы! 

Янгир.  Ә  без  аны  колхоз  клубы  итәбез  тиһәк?  Нигй 
камера  булырга  тиеш  һоң  ул?  һин  аңла,  концерт  бер 
үк  вакытта  бөтә  камераларда  барасак.  Аны  Муса  үзе 
оештырган. 

Б  ә  к  е  р.  Муса  шул  менә!  Шигырь.  Имеш,  чәчәк.  Нин¬ 
дидер  кошчыклар.  Я?  Шулмы  соң  бу  Германия? 

Илстан  (укый): 

Синме  соң  бу  —  бөек  Маркс  иле 
һәм  давыллы  Шиллер  ватаны? 

Тоткын  итеп  сиңа  китерде  дә 
«Кол»  дип  мине  немец  атады. 

Мин  күрмәдем  синдә  кояш  нуры, 

Баскан  аны  канлы  тузаның; 

Тик  таныдым  батыр  Тельман  яткан 
Подвалларның  авыр  йозагын! 

Янгир  (Бэкергә).  Мусамы?  Аның  еры  Германиянең 
ете  кат  ер  асларыннан  үтеп,  гөрләп  сыга,  иптәш.  Ә  теге 
һүзләре?  Нисек  ти  әле? 

Чәнечкеле  чыбык  бәйләсә  дә 
Мин  шагыйрьнең  аяк-кулларын, 

Бер  көч  тә  юк  җирдә  богауларлык 
Аның  кайнар  йөрәк  моңнарын. 

Менә  ул  —  шигырьзең  кәсе.  Әйткән  дә  биргән! 

Б  ә  к  е  р.  Шагыйрьнең  ихтыярын  беркем  дә  богаулый 
алмый...  ә  үзләре  богауда.  Юк,  җаннарым!  Бу  үлем  кой¬ 
маларын  Марксның  бөек  тәгълиматы  да  ега  алмаган.  Бу 
стеналарны  Әрнет  Тельман  да  тишә  алмаган.  Ә  сез  — 
җыр!  Шигырь!  Җитмәсә  ул  үзе  —  татар  шигыре!  Әнә 
почмакта  пәрәвезгә  эләккән  чебен,  бәлки,  ул  да  үз  җыры 
белән  бөтен  дөньяга  ишетеләм  дип  безелди  торгандыр? 

Сезнең  җырларыгыз  да  шул.  Пәрәвезгә  эләккән  чебен 
безелдәве  булып  калачак. 

Янгир.  Ярый,  шулай  да  булһын,  ә  һин  нәмә  ошын- 
дый  юк  кына  бер  себен  өсен  нерваңнан  сыгаһың.  ( Ишек¬ 
не  барып  карый.) 

Бәкер.  Нервтан  чыгам!  Минме?  (Атлый,  тагын  тук¬ 
тый.  Кул  бармакларын  бүлмә  җиленә  тотып.)  Әллә  нәр¬ 
сә,  минем  күкрәк  аша  һаман  салкын  бер  җил  исеп  тор¬ 
ган  кебек.  Сезгә  дә  шулаймы?  (Каранып  үз-үзенә,  йөреп 
китә.)  Шулмы  эш.  Шулмы  эш! 

Янгир  (ишек  күзенә  карый).  Нәмә  шулмы? 

Б  ә  к  е  р.  Ә,  юк...  Мин  бу  эшафот  турында.  Йорттагы... 
(Атлый,  тагын  туктый,  үз-үзенә.)  Юк.  Нәрсәгә  соң  миңа 
бу  эшнең  ахырына  хәтле  шаһиты  булырга?  Чынлап  та?.. 

Илстан  (стенаны  әрчегән  хәлдә  акрын  гына  җыр¬ 
лый): 

Күпме  михнәт  күргән  безнең  халык, 

Күпме  күз  яшьләре  түгелгән, 

Милли  хисләр  белән  ялкынланып, 
Сызылып-сызылып  чыга  күңеленнән. 

Бәкер  (кинәт).  Юк!  Мин  болай  сезнең  белән  яши 
алмыйм,  в  конце  концов!  Икенче  камерага  күчерсеннәр. 

Илстан.  Тукта.  Син  нәрсә? 

Бәкер.  Нәрсә  дип  җырлыйсың  син?  Син  партий- 
ныймы? 

Илстан.  Янгир,  син  ишеттең  бит,  нәрсә  аңладың 
мин  җырлаган  җырдан? 

Янгир.  Нәмә  аңланыммы?  Элек  безнең  халык  күп 
михнәт  күргән.  Ә  көй  тип  әйткән  әйбер  халык  күңеленнән 
милли  хис  менән  туа.  Шуны. 

Бәкер.  Их,  син!  Үзеңне  эшчемен,  Белорецкида  биш 
ел  корыч  койдым  дигән  буласың.  Милли  хис!  Без  Гитлер 

Германиясендә!  Монда  — раса!  Аңладыңмы?  Сезнең  бу 
сүзләрегез  аның  тегермәненә  су  кою. 

Янгир.  Кызма  әле,  кызма.  Их  һин,  штюрмбанфю- 
рер!  Әнә  анда  безнең  Кызыл  Армия  границага  етеп  килә. 
Бу  да  милли  хис.  Аңлыйсыңмы?  Ленин  әйткән  халыксыл 
милли  горурлык!  һин  шуны  әйт,  тизрәк  шул  Кызыл  Ар¬ 
мия  килһен  дә  безне  был  бандиттар  кулыннан  коткарһын 
тиген.  Менә  эш  кайда! 

Б  ә  к  е  р.  Ә  мин  нәрсә  әйтәм  соң?  Кызыл  Армия  шул. 
Ул  килеп  җитсәме?  һи,  аннан!..  Мировой  революция  бу* 
лачак!  Әйе,  әйе.  Син  нәрсә  баядан  бирле  миңа  шулай 
карыйсың?  (Кулы  белән  үзенең  маңгаен  тотып  карый.) 
Юеш... 

Янгир.  Юеш  шул.  Карап  торам-торам  да,  юк  икән, 
әй.  Нәмә  был,  аслыктан  еңләюеңме  тим,  бер  зә  һүзеңдең 
атай-инәһе  юк  бит,  кустым. 

Илстан.  «Мин  нәсел-нәсәпсез  түгел». 

Я  н  г  и  р.  һин  нәмә? 

Илстан  (стенадан  укый).  «Мин  милли  һәм  бер  үк 
вакытта  интернационал  зур  тәҗрибәгә  ия».., 

Бәкер.  Ха-ха-ха!  Әнә  шул  стенадан  буяу  әрчеп, 
ниндидер  немец  милләтчеләре  язган  язудан  укып  акыл 
алырга  калгач,  булмый  шул  ул-.  ,Бу  ил  —  Маркс,  Энгельс 
иле.  Бу  —  беләсең  килсә,  Тельман  иле.  Менә  сезгә  кем- 
нәрдән  өйрәнергә  кирәк. 

Илстан  (ашыгып  кыра).  Тельман...  Тель...  Әйе. 
Тельман! 

Янгир.  Нәмә  тиһең?  (Ашыгып  килеп  укый.)  Әрнет 
Тельман. 

Бәкер.  Юкны  сөйләмәгез.  Кая,  кая? 

Илстан.  Бу  —  Тельман.  Моны  ул  язган. 

Бәкер  (укый).  Тельман?..  Ялган!  Ул  бу  камерада 
ятмаган... 

Янгир.  Хәзер  белербез.  Укы. 

Илстан.  Мин  монда  тәрҗемә  итеп  яза  бардым. 

Янгир.  Тсс...  (Ишек  шыгырдап  ачыла,  Муса  кер¬ 
телә.)  Муса? 

Бәкер.  Я  ничек?  Яна  нәрсә  бармы? 

Муса.  Юк. 

Янгир,  һаман  шул? 

Муса.  Шул. 

Бәкер.  Гаҗәп. 

Муса.  Ә  нәрсә  булырга  тиеш  соң?  Кайда,  Энгель 
кайтмадымыни? 

Янгир,  һин  әйт,  без  монда  нәмә  таптык  диген,  кил 
әле.  Илстан  теге  һин  башлаган  язуны  әрсеп  сыгарзы 
бит.  Тельманныкы  булып  чыкты!  (Аны  алып  килә.) 

Муса.  Тельманныкы?..  (Укый.)  Эрнест  Тельман... 

Илстан.  Әйе.  Шуны  Алишка  тапшырып  ятам.  Менә 
тәрҗемәсе.  (Кәгазьне  биреп,  шакылдавында  дәвам  итә.) 

Муса.  Нәрсә  ди?  (Укый.)  «Мин  үзем  аңардан  бул¬ 
ган,  минем  яраткан  халкым  немец  халкы...»  Ә?  (Көлә.) 
Менә  ул!  Фашистлар  аны  немец  халкына  хыянәт  итте  һәм 
ул  үз  милләтенең  дошманы  дип  игълан  иттеләр.  Ә  ул, 
Тельман,  менә  интернационалист  булдым  дип  үз  миллә¬ 
тен  дошман  күрүче  буш  бугазларга  нинди  шәп  отпор 
бирә.  Күрсеннәр! 

Бәкер  (алып).  Юк,  туктагыз!  Ә  монысы  нәрсә?.. 
(Укый.)  «Минем  мактанычым  булган  немец  милләте 
кыю,  горур  һәм  нык  торучан  милләт!» 

Муса.  Нигә,  Тельман  үзе  дә  шундый  нык  торучан, 
горур  түгелмени?  Бу  аның  немецлыгы  белән  бер  дә  бәй¬ 
ләнмимени?  (Кинәт  тәрәзәгә  күзе  төшеп,  бердән  артка 
кагылган  кебек.)  Нәрсә  ул  анда?  (Яңадан  тәрәзәгә  килә 
төшеп,  тышка  карап  тора.)  Эшафот!  (Күтәрелеп,  берәм- 
берәм  иптәшләренең  йөзенә  карый.)  Иптәшләр!  Тормы¬ 
шыбызның  бу  иң  җаваплы,  иң  катгый  минутында  тор¬ 
ганда,  без  дә  үзебезнең  нинди  горур  бер  халыкның  ул- 

лары  булуыбызны  онытмыйк.  Безнең  дә  әби-бабайлар 
«Сер  бирмик  ятка!»  дип  җырлаган  бит.  Онытмыйк,  Хал¬ 
кыбызның  иң  бөек  сыйфаты  булган  шул  түземлек,  шул 
тәвәккәллек,  ирлек  чишмәсе  безнең  һәркайсыбызның  үз 
йөрәк  тамырыбызда  тибә.  Илстан,  бирче  миңа  шул  газе¬ 
таның  бер  читен.  (Аны  ертып  ала  да  бер  якка  утырып, 
кырыена  ашыгып  яза  башлый.) 

Бәкер.  Янгир! 

Янгир.  Тсс!  Ул  яза!  һин  тәзерәлә  тор,  мин  ишектә. 
(Илстанга  астан  төртә  дә  икәүләп  аяк  очына  басып  кына 
ишек  ягына  китеп,  анда  акрын  гына  икәү  сөйләшәләр. 
Бәкерне  күздә  тотып.)  Камерадан  күсәм,  тиме? 

Илстан.  Беләсеңме,  бая  миндә  бер  шик  туды.  Аның 
әйләнгән  саен  безнең  һәр  сүздән  милли  чир  эзләп  мата¬ 
шуы  юри  безне  провокацияләү  өчен  түгелме  икән? 

Янгир.  Кеше  бик  үтә  кызыл,  үтә  уяу  булып  кылан¬ 
дымы,  артында  бер  әшәкелек  көт  тә  тор. 

Илстан  (коридорга  колак  салып).  С-с!.. 

Янгир  (ишек  күзләвегеннән  карап).  Юк,  бүленмә¬ 
гез.  Үзебезнең  Энгельман  кайта! 

Энгельман  кертелә.  Утыз  яшьләрдә,  какча,  озын  буйлы,  Кара 
чәчле,  бик  тыйнак,  әдәпле  кеше. 

Муса.  Энгель! 

Энгельман  (җиңеннән  бер  төргәк  чыгарып  аңа 
суза).  Сиңа. 

Муса.  Нәрсә  бу?  (Сүтеп  карап.)  Син  нәрсә,  Эн¬ 
гель?  Үз  икмәгеңне  —  миңамы?  Юк,  юк.  Рәхмәт.  (Кире 
суза.) 

Энгельман  (алмыйча).  Мин  бүген  тегендә,  сезнең 
Рәсәй  хатыннары  яткан  баракта  эшләдем,  рамалар  куй¬ 
дым.  Синең  җырыңны  анда  да  җырлыйлар  икән.  Моны 
сиңа  андагы  аналар  җибәрде. 

Муса.  Аналар...  Үзләренә  тигән  шушы  паектан? 

Миңа?  Ләкин...  Ләкин  мин  хәзер  аны  ашый  алмыйм. 
(Уртага  сындырып.)  Илстан!  ( Аңа  суза.) 

Илстан.  Нишлисең,  Муса?  (Аркасы  белән  әйләнә.) 

Муса  (Янгиргә).  Син  дә  алмыйсың?..  Ул  чагында... 
Юк,  сез  моны  алыгыз.  Беләсезме  нәрсә?  Йөртергә  алып 
чыкканда,  моны  Алишка  күчтәнәч  итеп  бирергә  кирәк. 

Янгир.  Әйе,  әйе.  Алиш  авыру.  Был  аңа  тиеш. 

Муса  (язганын  Илстанга  биреп ,  акрын  гына).  Укы¬ 
гыз  да  чүп  савытына  салып  озатыгыз...  (Энгельманга.) 
Син  кил  әле,  дус  кеше,  моны  кара!  (Стенадагы  язуны 
күрсәтә,  Энгельман  гаҗәпләнеп  укый.) 

Илстан  (кәгазьне  алып,  Янгиргә  дә  күрсәтеп  то¬ 
тып,  акрын  гына  укый).  «Русский  товарищ.  Ты  сюда 
придешь.  Я  —  татарский  поэт  Муса  Джалиль,  осужден- 
ный  к  смертной  казни  за  коммунистическую  деятель- 
ность,  в  последний  час  прошу  известить  моей  семье  по 
адресу...»  (Кәгазе  кулыннан  төшә  башлый.) 

Янгир  (алып  укый).  Привет  товарищам  Фадееву, 
Бахметьеву,  а  так-же  товарищам  Татарской  организа- 
ции...»  Димәк...  (Каядыр  тышта  тонык  кына  булып  сә¬ 
гать  алтыга  суга  башлый.) 

Муса.  Нигә  бик  тындыгыз? 

Илстан.  Алты.  Камераларда  концерт  башлана. 

Муса.  Ә  нәрсә  карап  торабыз?  Без  дә  башладык. 
(Уртага  чыга.)  Иптәшләр!  Инҗиденче  камераның  үзеш¬ 
чән  концертын  башлыйбыз.  Беренче  номер.  Мин  хәзер 
сезгә  үземнең  бер  шигыремне  укыйм. 

Янгир  (кул  чапкандай  итеп),  һорайбыз.  Ләкин, 
Муса,  һин  шигырьдең  шундаен  укы,  хәтта  иптәш  Бәкергә 
дә  тәэсир  итәрлек  булһын. 

Муса.  Бәкергә  безнең  шигырьләр  нәрсә  аңа?  Эш 
юктан  бер  эш  кенә.  Алай  да  безнең  биредә  тамашачы  аз. 
Аны  да  арагызга  алыгыз. 

И  л  с  т  а  н.  Уртага,  уртага.  (Янгир  белән  Илстан  Бә- 
керне  алга  алып  киләләр.) 

Бәкер,  Менә  чудак  халык! 

Янгир  (кул  чапкан  булып).  Публика  көтә,  һорай- 
быз,  һорайбыз! 

Муса  (Бәкергә  туры  карый,  укый).  «Кол». 

Ул,  куркып  дошманы  алдында 
Калтырап  күтәрде  кулларын. 

Сугышның  ин  кызган  чагында 
Ташлады  кулыннан  коралын. 

Бәкер  сискәнеп  күзләрен  йөртә  һәм  акрын  гына  җыерылып  артка- 

рак  ышыклана. 

Дошманы  сүгенә,  җикренә, 

Кулларын  каерып  бәйләде; 

Өстенә  тау  хәтле  йөк  төяп, 

Камчылап  тылына  әйдәде. 

Ул  бара.  Кан  юа  җилкәсен. 

Камчы  һәм  дошманы  йөгеннән 
Шәм  кебек  төз  буе  нишләсен? 

Көянтә  шикелле  бөгелгән. 

Бәкер  исенә  килеп  тураймакчы  була,  ләкин  иңсәсе  яңадан  җыерыла. 
Ул  һаман  чигенә,  Муса  һаман  өстенә  бара. 

Кешелек  сыйфаты  бу  чакта, 

Әйтегез,  бармы  бу  кешедә? 

Аягы,  куллары  һәм  хәтта 
Җаны  да  хуҗасы  иркендә. 

Юк  сиңа  кешечә  көн  итү! 

Бикләдең  син  гомер  юлыңны! 

Дошманың  алдында,  егетем, . 

Бер  куркып  күтәргәч  кулыңны, 

Я  сугыш  син  яклап  халкыңны, 

Я  сайла  кызганыч  коллыкны. 

Вёрёнче  юл  —  нинДи  дайлЫклЫ, 

Икенчесе  —  нинди  хурлыклы! 

Бәк  ер  (әле  берсенә,  әле  икенчесенә  карап,  кинәт 
кычкырып  җибәрә).  Ә  нигә  миңа  карыйсыз?  Миңа  ник 
шулай  карыйсыз? 

Муса.  Тукта,  син  нигә  кычкырасың? 

Янгир.  Бик.  Муса  бит  шигырь  генә  укый,  һин  нәмә 
был? 

Б  ә  к  е  р.  Ә  кем  шулай  плен  төште?  Минме?  Минме? 
Кем  әйтә?  '  - 

И  л  с  т  а  н.  Ә,  юк...  бу  бит  шигырь  генә...  Шигырь  әйтә. 
(Мусалар  култыклашып  артка  китеп,  нидер  сөйләшә¬ 
ләр.) 

Бәкер  (артларыннан).  Ах,  шигырь  әйтә!  Пожа- 
луйста,  искусствогызны  сәхнәгездә  күрсәтегез,  ләкин  аны 
үлем  камерасында  утырган  партия  членына  карата  кул¬ 
лану...  (Үз-үзенә.)  Шигырь?..  Чынлап  та,  нәрсә  укыды 
ул?  Әйтерсең  ул  сүзләр  түгел,  йөземә  ниндидер  утлы, 
трассалы  пулялар  белән...  (Ишеттереп.)  Шигырьме?  Юк! 
Бәкернең  артында  совет  трибуналы  да  берни  дә  таба  ал¬ 
мас!  Килер  әнә,  сугышып  алырлар,  шунда  тотыгыз,  яса¬ 
гыз  Бәкергә  суд! 

Муса  (аның  каршысына  торып).  Әйе,  суд.  Ә  син 
кичек  уйладың?  Иптәшләр,  шушының  белән  үзебезнең 
яшерен  комитет  исеменнән  совет  судының  хөкем  мәҗле¬ 
сен  ачык  дип  игълан  итәм.  Безнең  яшерен  оешмабызның 
уналты  әгъзасын  һәм  шул  җөмләдән  мине  дә  гестапога 
саткан  хыянәтче  безнең  каршыбызда.  Бәкер!  Ул  кеше  — 
син! 

Б  ә  к-е  р  (үзе  дә  сизмәстән  кинәт  алга  атылып ).  Юк, 
нигә  мин?  Нигә  Илстан  түгел?  (Таянычсыз  калып ,  ак¬ 
рын.)  Кайда  дәлил?..  (Кулын  суза.)  Дәлил? 

Муса.  Суд  әгъзалары,  шушы  язучыкны  фаш  итүе- 

Р65не  үтенәм!  (Өчпочмаклы  кәгазьне  чыгарып  ИлстанӘа 
бирә.) 

Б  ә  к  е  р.  Алдыйсың!..  (Бердән  ташланып  кәгазьне  су¬ 
гып  алып  кулына  йомарлый .) 

Янгир.  Шаяртма!  (Көрәш  башлана.  Янгир  аның 
җилкәсеннән  эләктереп  ала,  ләкин  кулында  Бәкернең 
халаты  гына  кала.  Бәкер  шуып  чыгып  бер  якка  атыла. 
Аларга  аркан  торып  кәгазьне  авызына  йотам  дигәндә 
Илстан  кинәт  аның  арттан  муенына  беләген  салып  ияген 
артка  каера.  Бәкернең  хәле  китеп,  бармаклары  ачылып, 
кәгазь  идәнгә  төшә.) 

Илстан  (кәгазьне  укый).  «Муса  Җәлил  язган  ли¬ 
стовканың  үз  кулы  белән  төзәтелгән  гранкасын  аның 
матрацы  астына  куярмын.  Сез  шуннан  тентеп  алырсыз. 
Бәкер  Хайфельберг».  Бәкер  кулы. 

Муса  (кәгазьне  алып,  Бәкергә).  Димәк,  арест  була¬ 
сы  төнне  минем  матрац  астына  гранканы  син  салдың? 
Әйт,  хыянәтең  кайчан  башланды? 

Бәкер  (бөкрәеп  сәке  башына  утырган  хәлдә.) 
Муса...  Концлагерьда  без  асылырга  тиеш  идек!..  Син 
безне...  (Калтырана.) 

Муса.  Әйе,  концлагерьда.  Безнең  качуыбызны  дош¬ 
манга  син  ачтың? 

Илстан.  Гөлгенәне  язучы  түгел  дип  Зәбих  байга 
отвод  бирүче  кем?  Аны  Крупп  заводына  коллыкка  сату¬ 
чы  кем?  Ул  да  син  бит! 

Муса.  Кара  син,  кара  бу  кешенең  пакь  йөзенә.  Та¬ 
ныйсыңмы?  (Илстанны  күрсәтә.)  Син  аны  нишләттең? 
Совет  ягында  син  аны  милләтче  дип  саттың!  Гитлер 
ягында  син  аны  коммунист  дип  саттың.  Инде  безгә  тагы 
үз  урыныңа  аны  ук  тоттырмакчы  булдың?  Нәрсә  өчен? 
Димәк,  сиңа  властьның  кемнеке  булуында  бер  аерма  да 
юк,  син  тик  үзеңә  чин  алу  өчен  аларга  кеше  сатып  көн 

'  итүче?  Шуның  өчен  син  хәтта  иптәшләреңне,  халкыңны, 
ватаныңны  да  сатучы! 

Б  ә  к  е  р  (ятак  өстендә  почмакка  җыерылып  кергән 
хәлдә  калка  төшеп).  Халык?  Нинди  «халык»?  Кайда  ул? 
Руссиядәме?  Германиядәме?  Юк  халык!  Чыбыркы  кем¬ 
неке  —  көтү  шуныкы.  Мин  халыкка  түгел,  директорга 
хезмәт  итәм. 

Муса.  Шушының  белән  үзеңнең  ватан  һәм  халык 
дошманы  икәнеңне  үз  телеңнән  икърар  иттең.  Бас 
аягыңа!  (Көчле  итеп.)  Тор!  (Бәкер  сикереп  тора.)  Син 
барлык  бу  авыр  җинаятьләрең  өчен  безнең  совет  закон¬ 
нары  буенча  суд  тарафыннан  атып  үтерелергә  хөкем 
ителдең.  Кулыбызда  ату  коралы  булмаганлыктан,  буып 
үтерү  кулланырга.  Карарыбызны  кул  күтәрү  белән  рас¬ 
лыйбыз.  (Кул  күтәрәләр.) 

Бәкер.  Суд?  (Мусага  карап.)  Бәлки,  син  шушын¬ 
дый  комедияләр  белән  үзеңне  аклап  калырмын  дип  уй¬ 
лыйсыңдыр?  Юк,  Муса,  хәзер  эш  тәмам,  син  соңга  кал¬ 
дың.  Мин  инде  «Муса  сатылды»  дип,  синең  турыңда 
фронт  аркылы  үзебезнең  якка  хәбәр  җибәрттем.  Бу  — 
бер.  Икенчесе  —  берничә  минуттан  шушы  эшафотта, 
Муса,  сиңа  хөкем.  Калганнарыгызга  —  төнге  сәгать  уни¬ 
кедә.  Шулай  булгач?  Монда  юкка  үлүнең  сиңа  да,  миңа 
да,  беркемгә  дә  кирәге  юк.  Ә  мин  бит  әле  сезнең  хакы- 
гызга  да  сөйләшеп  карый  алам. 

Муса.  Кул  куйдырыргамы? 

Бәкер.  Әйе.  Соңгы  минутта  бу  сезгә  мин  эшли  ала 
торган  бердәнбер  яхшылык.  Юлымнан  тотмагыз!  (Ишек¬ 
кә  юнәлә.  Каршысында  Янгирны  күреп,  тукталыбрак 
кала.) 

Янгир.  Ах,  йоны  коелган  эт!  (Аны  сальңь-  жибәрә. 
Бәкер  шыңшып  артка  барып  төшә.)  Тавышыңны  гына 
сыгарып  кара!  (Муса  белән  Илстанга.)  Күрдеңме  һин  ул 
ораторны!  Менә  шулай  гестапода  аңа  бер  генә  һуккан- 

нар.  Ул,  эт,  шундук  шыңшып  ике  кулын  берьюлы  күтәр¬ 
гән. 

Бәк.ер  (куркып).  Сез?..  Иптәшләр... 

Муса  ике '  простыняның  очын  бергә  бәйләп,  йөзен  читкә  борып, 

аңа  суза. 

Бәкер  (дерелдәп,  идәндә  тезләнеп  шуып).  Муса!.. 
Атам  хакына!..  Син  беләсең,  ул  гражданнар  сугышында 
кулаклар  белән  сугышып  үлде.  Ул  бит  иң  фәкыйрь,  кө¬ 
түче  Хәйфуллин  иде.  Мин... 

Муса.  Әгәр  дә  син  бай  улы  булсаң,  әле  син  безгә 
хыянәт  итсәң  дә  үз  сыйныфына  хыянәт  итмәгәнсең  дип 
уйларга  юл  калыр  иде.  Бөтен  бәла  дә  шунда:  син  чыгы¬ 
шың  белән  дә  безнең  ышанычыбызны  алдадың.  Син  үз 
карьераң  өчен  иптәшләреңне  дә,  илеңне  дә,  халкыңны 
да,  үзеңне  дә  —  барын  да  сатучы.  Җир  күтәрмәс  пычрак 
кеше. 

Янгир.  Әй,  үзем  генә  буаем  шул  Гитлер  көсеген! 
(Муса  кулыннан  простыняны  алып  өстенә  бара.) 

Бәкер  (сәкегә  җитеп).  Кирәкми!  (Аның  кулыннан 
простыняны  ала.)  Миңа  тотынмагыз!  (Артта  тәрәзә  ти¬ 
меренә  ябышып,  тиз  генә  әйләнеп,  өсләренә  карап.) 
А...  Гитлермы?  Ул...  Җиңелде...  Ләкин...  Яратмыйм  мин 
сезне!  Җыен  плебей!  Сарыклар!  (Бауны  муенына  чала. 
Табуретканы  тибеп  җибәрә  дә  асылган  килеш  кала.  Ян¬ 
гир  простыняны  битенә  каплый.) 

Муса.  Энгельман1  (Бер  ташны,  кузгатып,  кечкенә, 
кулда  төпләнгән  бер  дәфтәр  чыгара.)  Безнең  хәлне  үзең 
күрәсең.  Минем  сиңа  бер  үтенечем  бар. 

Энгельман.  Әйт,  нинди  үтенеч? 

Муса  Шушы  бер  учка  сыярлык  дәфтәр.  Бу  минем 
гаиләмә,  халыкка  булган  әманәтем.  Бүген  —  бар  Муса 
шушында  Аны  синең  кулыңа  тапшырам,-  сакла.  Әгәр  дә 

син  исән  калсаң,  сугыштан  соң,  кайсы -илдә  генә  булса 
да,  син  аны  безнең  Совет  консуллыгына  кертеп  тапшыр. 

Э  н  г  е  л  ь  м  а  н.  Муса,  күпме  айлар  буена  без  синен 
белән  ялгыз  да,  бергә  дә  бер  камерада  утырдык!  Син 
бу  дәфтәреңне  минем  алдымда  ясадың,  минем  алдымда 
яздың.  Мин  аны  укый  белмим.  Син  яхшы  шагыйрьме,  на¬ 
чармы  —  аны  да  мин  белмим.  Ләкин  мин  бер  генә  нәр¬ 
сәне  беләм  —  син  яхшы  кеше.  Явызлар  синең  рухыңңы 
бервакытта  да  җиңә  алмадылар,  үлем  дә  сине  җиңә  ал¬ 
мады.  Инде  бүген  син,  шундый  кеше,  миннән  нидер  эш¬ 
ләргә  сорыйсың  икән,  аны  үтәми  калу  миңа  мөмкин  тү¬ 
гел.  (Дәфтәрне  яшерә.) 

Тышта  быргы. 

Муеа.  Бу  мина,  Илстан!  (Күзләренә  карап.)  Шул 
эт  хакында  соңгы  вакытта  мин  хәтта  синнән  дә,  синең 
кебек  кешедән  дә  сакланырга  мәҗбүр  булдым.  Бәхил 
бул!  С Коча ,  үбә.) 

Илстан.  Муса! 

Муса  (аларның  кулларыннан  алып,  текәлеп  Илстан¬ 
га  карап  тора.)  Палач  балтасы  башымны  муенымнан 
аерганда  да  күзләремдә  сезнең  кебек  яхшы  дусларның 
сурәте  китмәсен! 

Тыштай  Бурман,  Зоммерфильд,  ике  каравыл  керә 
Ишек  ачык  кала,  анда  коридорда  төенчек  күтәргән  Эмилия  тора. 

Бурман.  Аякка  басыгыз!  (Кулындагы  кәгазьгә  ка¬ 
рап.)  Номер  җиде  йөз  дә  бер!  (Мусага  туктый.)  Номе¬ 
рыгызны  салыгыз!  (Муенындагы  номер  бляхасын  салды¬ 
рып  ала.)  Хөкем  җәзасы  өчен  төрмә  йортына  чыгарыла¬ 
сыз.  Сез  әзерме? 

Муса.  Әзер. 

Бурман.  Барлык  арестантларга  да  җәза  вакытын- 

да  йортта  булырга!  (Кәгазьне  карый.)  Номер  ноль  дә 
җитмеш  ике!  Төрмәдән  чыгарырга.  Кайда  ул? 

Зоммерфильд.  Киемнәрен  алыштырырга  мөм¬ 
кин.  (Эмилиягә.)  Фрейлен,  керегез.  (Ишектән  Эмилил 
керә.) 

Б  у  р  м  а  н.  Кайда  ул? 

Янгир,  һоңга  калдыгыз,  майн  гер,  әнә  ул. 

Б  у  р  м  а  н.  Ә?  (Мәче  кебек  менеп,  простыняны  ачып.) 
Бу  ни?  (Зоммерфильд  алдына  килеп  честь  биреп.)  Но¬ 
мер  ноль  дә  җитмеш  ике  асылган,  майн  штурмбанфю- 
рер. 

Эмилия  (килеп,  Бә керне  күреп).  Бәкер  әфәнде! 
Ах!  (һушы  китә.) 

Зоммерфильд.  Төрмәдә  кеше  асу?..  Ә?  Бу  ни? 

Муса.  Бумы?  Аңламыйсызмыни?  Бу  әле  безнең 
халкыбызның  бер  дошманы  Хәйфуллин  бүген  шулай 
үзен  асты,  иртәгә  немец  халкының  һәм  башка  халык¬ 
ларның  дошманы  булган  Гитлер  да,  аның  өере  булган 
сез  дә  шулай  берәм-берәм  үзегезгә  үзегез  кул  салачак¬ 
сыз.  Әзерләнегез!  (Ишеккә  юнәлә.  Ишектә  бер  каравыл 
аның  иңсәсенә  кара  плащ  яба,  һәм  ул  караңгылыкка 
кереп  югала.) 


Пәрдә 


Нәби  Дэүлй 


БЕРЛИНДА  ОКОП 

(Поэмадан  өзек) 

1 

—  Сау  булыгыз,  дуслар,  —  дидең,  Муса, 
Әкрен  генә  поезд  кузгалды. 

Калды  Казан,  киттең  син  сугышка, 

Ерак  иде  солдат  юллары. 

Поезд  бара,  гөрли  тәгәрмәчләр, 

Күңел  ярсый  гудок  тавышыннан. 

Син  карыйсың  ачык  тәрәзәдән, 

Туган  кырлар  уза  каршыңнан. 

Алтын  башын  арыш  түбән  игән, 

Чык  тамчысы  тама  йөзеннән. 

Уракчылар  нигә  килми  икән 
Таң  нурлары  салган  эз  белән? 

Хәбәр  булган  кичә  игенчегә, 

Тимерчегә  корал  алырга, 

һәм  сиңа  да,  шагыйрь,  ут  эчендә 

Көне-төне  алга  барырга. 

2 

Йулык  болгый  дуслар  сезгә,  Муса, 
Җиңү  теләп  авыр  сугышта. 

Ил  солдатка  үләргә  дә  куша, 
Курку  белми  соңгы  сулышта. 

Юл  буенда  каен  озатып  кала, 
Сезнең  поезд  узып  барганда. 
Чыңлап  тора  кебек  зәңгәр  һава, 
Кош  тирбәлә  яшел  таганда. 

Бер  күренә  таулар,  бер  елгалар, 
Тын  авыллар  бакча  эчендә. 

Күпме  рәхәт,  күпме  бәхет  монда 
Үз  Ватанын  сөйгән  кешегә. 

Сүзләр  белән  әйтеп  булмас  кебек, 
Туган  җирдә  күпме  матурлык! 
Шушы  җиргә  дошман  йөрсә  кереп, 
Үлемнәрдән  авыр  бу  хурлык! 

3 

Шул  турыда  син  уйлыйсың,  Муса, 
Мылтыгыңны  кысып  кулыңа. 
Мылтык  кына  җитми,  йөрәгеңне 
Нәфрәт  белән  кирәк  корырга. 

* 

*  * 

Ә  вагонда  синең  иптәшләрең  — 
Украинлы,  урыс,  мордва. 

Бергә  кушкан  алар  йөрәкләрен, 
Бирешмәскә  авыр  кайгыга. 


Менә  берсе  гармун  алды  кулга, 

Бар  колачка  сузып  җибәрде. 
Күтәрелде  дулкын  биек  ярга, 

Исте  кебек  Идел  җилләре. 

Менә  берсе  тагын  биеп  китте: 

—  Их-ма! —  диде, —  төкер  кайгыга... 
Күнел  ача  шулай  солдат  кеше, 
Поезд  чаба  сугыш  ягына. 

4 

Сынау  көне  килде  безгә,  Муса, 
Турылыкка  Ватан-анага, 
Мәхәббәтне  саклап  якын  дуска, 

Син  әзерме  утта  янарга? 

* 

*  * 

Сугыш  бара,  җирне  төтен  каплый, 
Күпме  кабер  туплар  казыган? 

Җир  күкрәген  сытып  танк  атлый, 
Утлы  телен  сузып  авызыннан. 

Синең  кулда  ике  автомат  бар: 

Яшен  ата  берсе  дошманга, 

Икенчесе  —  каләм  —  җырлар  белән, 
Көч  бирә  ул  арган  ду  еларга. 

Шушы  корал  белән  шагыйрь  кеше 
Гомер  буе  солдат  тормышта. 
Бомбаларга  тиңдәш  җырның  көче 
Батаң  өчен  барган  сугышта. 


5 


Кинәт  җиргә  син  егылдың,  Муса, 
Соңгы  минут  әллә  килдеме? 
Күкрәгеңнән  әллә  кан  агамы, 
Әллә  үлән  кызыл  идеме? 


* 

#  * 

Ах,  мин  беләм,  нинди  авыр  язмыш 
Каршылады  сине  юлыңда. 

Андый  язмыш  инде  миңа  таныш, 
Ул  моң  әле  яши  уемда... 

Күзләреңне  ачып  карадың  син, 
Кем  булганын  белми  тирәңдә. 

Бер  йотым  су  бары  сорадың  син, 
Иреннәрең  янып  көйгәндә. 

Синең  янда  инде  ятлар  иде, 
Дошманнарның  йөзен  күрдең  син. 
Агу  булса,  бәлки,  эчәр  идең. 

—  Су  кирәкми  миңа, —  дидең  син. 


6 

Син  сагындың  туган  илне,  Муса, 
Көндезен  һәм  кара  төнендә. 

Ул  якларда  мин  дә  булган  идем, 
Авыр  сагыш  калды  гомергә, 

Ташлы  таулар  герман  җирләрендә, 
Кара  болыт  йөзә  күгендә. 

Яңгыр  ява,  исә  җилләр  генә, 

Авыр  уйлар  синең  күңелдә. 

Тау  артында  шаулый  куе  урман, 
Төн  шикелле  кара  бу  урман. 
Кошлар  очмый  хәтта  бу  турыдан, 
Курка  алар  тоткын  булудан. 

Кеше  килсә  бире,  кайтмый  кире, 
Җәнлек  йөрсә,  эзен  югалта, 
Китерделәр,  Муса,  шунда  сине, 
Туган  илең  калды  еракта. 

7 

Төн  караңгы,  сиңа  авыр,  Муса ,— 

Ай  чыкмыймы  әллә  бу  илдә? 
Чагылыр  иде,  бәлки,  бер  минутка 
Туган  яклар  айның  йөзендә. 

* 

*  * 

Тимер  чыбык  белән  урап  алган 
Лагерьда  син  хәзер  бер  тоткын. 

Күп  дусларның  бары  исеме  калган, 
Гомерләрен  йоткан  бу  упкын. 

Мылтык  тотып  сакчы  мыштым  гына 
Ияртеп  йөри  кыргый  этләрен. 
Гитлер  үзе  тимер  чыбыкларга 
Тезеп  куйган  очлы  тешләрен. 

Дуслар  сүзе  сина  җИтМәс  МнДё, 

Сине  язмыш  ерак  ташлады. 

Таш  өстендә  тора  герман-иле, 

Таш  астында  кеше  башлары. 

8 

Син  хурланып  көйдең,  яндың,  Муса, 
Яраң  тирән,  тамды  каннарың. 

Уйладың  син  әле  пистолетта 
Атылмаган  пуля  калганын. 

* 

*  * 

—  Ник  алдады,—  дидең,—  пистолетым? 
Үкенечкә  калды  тормышым. 

Илем  өчен  сугыш  кырларында 
Тынсын  иде  соңгы  сулышым. 

Мин  кызганмас  идем  ул  көнемне, 

Ник  тимәгән  пуля  йөрәккә? 

Мин  кочаклар  идем  үлемемне 
Анам  итеп  изге  көрәштә. 

Калыр  идем  яшәп  шул  чагында, 
Онытылмыйча  туган  илемдә. 

Йоклар  идем  Ватан  кочагында. 
Туган-үскән  кырлар  иңендә. 

9 

Син  башыңны  уйга  салдың,  Муса, 

Ачу  белән  тулды  йөрәгең. 

Синең  алга  дошман  икмәк  куйса, 
Икмәгеннән  аның  җирәндең. 


* 

*  * 

—  Мин  коралсыз,—  дидең,—  ләкин  соЛда? 
Үлми  торып  тынмас  тавышым. 

Кулларыма  богау  салсалар  да, 

Богау  кимәс  минем  намусым. 

Мин  антымны  бозмам  һичбер  кайчан, 
Сүнгәндә  дә  яшәү  канымда, 
һич  үкенмәм,  әгәр  үлсәм  ачтан, 

Тик  баш  имәм  палач  алдында. 

Азык  булыр  гәүдәм  козгыннарга,  -• 

Кем  дә  күрмәс  кабер  урнымны. 

Тик  әйтәсем  килә  күз  йомганда: 

Кичер,  илем,  кичер  улыңны. 


Әнвәр  Давыдов 


МУСА  АБЫЙ 

(Повестьтан  өзек) 

6.  КОТЫЛЫРГА,  КОТЫЛЫРГА! 

Таң  атарга  бер  ярты  сәгатьләр  калгач,  төннең  иң  ка¬ 
раңгы  вакытында  совет  сугышчылары  һөҗүм  башлады - 
лар. 

Частьта  исән  калган  бер  танк  бар  иде.  Сугышчылар 
аңа  бик  каты  улый  торган  сирена  ясап  куйдылар.  Тагын 
берничә  машинага  да  шундый  ук  сиреналар  куелды. 
Алар,  төнге  урманны  коточкыч  гөрелдәү,  улау  белән  ту¬ 
тырып,  немец  позицияләренә  таба  ыргылдылар. 

Шул  ук  вакытта  немецлар  ягында  көчле  атыш  баш¬ 
ланды.  Әле  кичә  генә  үз  алларында  авыр  сугышлардан 
соң  бөтен  техникасын,  күп  коралларын  һәм  иң  мөһи¬ 
ме  —  кеше  көчләрен  югалткан,  һәлакәткә  хөкем  ителгән 
бер  төркем  совет  сугышчылары  гына  бар,  дип  торган  не¬ 
мецлар  җиде  төн  уртасында,  көтмәгәндә  бу  кадәр  көчле 
тавышлар  ишетеп,  гаҗәпкә  калалар.  Элек  аларның  җан¬ 
нарын  тетрәтеп,  блиндажларын  сытып  үткән  танклар  гас¬ 
кәре  яңадан  кайткан  дип  уйлыйлар.  Алар  алда  да,  артта 
да,  уңда  да,  сулда  да,  берни  аңламыйча,  туплардан,  мино¬ 
метлардан,  пулемет  һәм  автоматлардан  тәртипсез  ут  ача¬ 
лар.  Урман  буйларында  караңгылык  пәрдәсен  шул  утның 
ялкыннары  тапый.  Безнең  улап  барган  танк  һәм  машина- 

лар  өстендә,  алар  артыннан  килгән  пехота  өстендә  дә  ут 
уйный.  Ләкин  алар  әле  һаман  алга  баралар.  Бөтен  уңыш 
шуңа  бәйләнгән  —  немецларны  каушатып,  позицияләрен¬ 
нән  кузгатып  буламы?  Әллә  алар  үзләренең  өстенә  кил¬ 
гән  көчнең  чынында  бик  аз  булуын  аңлап,  мәрхәмәтсез  ут 
белән  каршы  алырлармы? 

Часть  бу  караңгылыкта  көчле  бер  омтылыш  белән  ал¬ 
га  бара.  Тизрәк,  тизрәк  ут  боҗрасыннан  чыгарга,  дош¬ 
ман  коллыгына  төшү  куркынычыннан  котылырга  ашы¬ 
гып,  берләшкән  бер  бөтен  организм  кебек  хәрәкәт  итә. 
Киң  табигать  кочагында  азат  яшәргә  өйрәнгән  кыю  җән¬ 
лек  капкынга  эләксә  шулай  була,  аның  бөтен  мускулла¬ 
ры  тартыла,  киерелә,  тәненең  һәр  мускулы  хәрәкәткә 
килә,  ул  җыерыла,  сузыла  һәм  җаны-тәне  белән  бер  ом¬ 
тылышны  гына  тоя:  котылырга,  котылырга! 

Тукта!  Кинәт  тирә-яктагы  тавышларга,  хәрәкәткә  нин¬ 
дидер  үзгәреш  кергән  төсле  булып  китте.  Муса  үзенең  йө¬ 
рәгендә  хәвеф  аша  ниндидер  бер  тантана  хисе  күтәрелүен 
тойды.  Әйе,  алда,  һөҗүм  юнәлешендә,  немецларның  ату 
тавышлары  тукталды.  Димәк,  алар  котылачак.  Тик  ике 
якта  һәм  артта  гына  немецларның  һаман  шулай  тәртип¬ 
сез,  ләкин  көчле  ату  тавышлары  ишетелә.  Ләкин  иң  мө¬ 
һиме  алда  бит,  үзебезнекеләр  ягына  юл  ачыла  торган 
якта. 

Менә  снарядлар  белән  сыдырылып,  кыйпылып  беткән, 
тырпаеп  торган  агачлар  өстендә  күк  йөзе  сорылана,  як¬ 
тыра,  инде  тирә-якны  күреп  була  башлый.  Муса  танклар¬ 
ның  немец  окопларына  барып  җитүен,  фашистларның  ал¬ 
гы  линияләрен  ташлап  качуларын  күрә.  Тирә-яктан  өскә 
яуган  утның  әле  һаман  көчле  булуына  карамастан,  күңел 
шатлык,  өмет  белән  тула.  Әйе,  котылу  якын,  тиздән  үзе- 
безнекеләрдә  булу  һәм  бүген  совет  кешесе  рухының  бөек 
көчен  күрсәткән  менә  шушы  искиткеч  көрәштә  катнашу, 
бу  хакта,  мондагы  кешеләр  турында  дөньяга  сөйли  алу 

хисе  аны  канатландыра.  Әйе,  халкы  белән  бергә  шушы¬ 
лай  итеп  бөтен  дәһшәтне  кичкән  шагыйрь  бәхетле  ул.  Бер 
бүгенге  төн  турында  гына  да  бөтен  заманнарның,  героик 
поэзиясенә  тия  булырлык  ялкынлы  әсәрләр  тудырырга 
мөмкин  бит,  Муса  бөтен  көчен  шуңа  бирәчәк.  Ә  котылу 
якын!  Безнекеләр  якын.  Мусаның  йөзенә  горур  елмаю 
чыга. 

Шул  вакытта  кинәт  нәкъ  аның  алдында  зур  бер  ут 
шары  күренеп  китә.  Ул  алда  барган  танклар  өстендә  дә 
шундый  ук  ут  көлтәсен  күргәндәй  була.  «Юктыр,  юктыр, 
ялгышамдыр...»  Бу  аның  соңгы  уе  иде.  Ул  аңын 
югалтты... 

9.  ЧӘНЕЧКЕЛЕ  ТИМЕР  ЧЫБЫК  АРТЫНДА 

Мусаны,  авыр  яраларына  карамастан,  ниндидер  бер 
авылда  плендагылар  тутырылган  сарайга  илтеп  ташлады¬ 
лар.  Монда  аңардан  тыш  та  икенче  ударный  армия  фа¬ 
җигасен  кичергән  яралылар  юк  түгел  иде.  Ләкин  авыр 
хәлгә  —  әсирлеккә  төшкән  совет  кешеләре  арасында 
Муса  өчен  дә  җылы,  йомшак  куллар  табылды,  кемнәрдер 
үзләренең  эчке  күлмәкләрен  ертыл,  аның  яраларын  юып 
бәйләделәр,  үз  авызларыннан  өзеп  булса  да  күбрәк  аша¬ 
тырга,  аның  тәненә  яңадан  көч  кайтарырга  тырыштылар. 
Муса  беренче  көннәрдә  бер  саташып,  бер  аңына  килеп 
ятты.  Караңгы  сарайның  бер  почмагында  кичләрен  янган 
коптилка  яктысы  аңа  я  һөҗүм  вакытында  шартлаган  сна¬ 
ряд  ялкыны,  я  битенә  үрелергә  тырышучы  утлы  кул  бу¬ 
лып,  яки  таң  йолдызы  Чулпан  булып  күренде.  Чулпан. 
Бу  исем  аның  аңына  әз  генә  кердеме,  Муса  каршында 
тагын  да  яңа  күренешләр  туа.  Аңа  бу  яктылык  нәни  кызы 
Чулпанның  зур  зәңгәр  күзләре  булып  күренә.  Аларда 
эре-эре  ике  яшь  җемелдәп  тора  кебек.  Ул  аның  нигә  ела¬ 
ганын  белми,  янында  Әминә  дә  күренми.  Кызының  күзен- 

дәге  яшьләр  Мусаның  бетен  эчен  яндыра,  сулышын  авы- 
райта,  иреннәрен  киптерә,  ул  җан  ачысы  белән  ыңгыра¬ 
шып  дәшә: 

—  Әминә...  Әминә... 

Ләкин,  кен  арты  көн  үтә,  кешеләрнең  тырышлыгы 
бушка  китми  —  Муса  акрынлап  аңына  килә  башлый,  ул 
үзен  туганнарча  карап,  ярдәм  итеп,  шушы  шартларда  да 
үзләренчә  тәрбияләп  торган  кешеләрнең  йөзен  күрә,  аера 
башлый.  Алар  арасыннан  берсе  Мусаның  йөзенә  бигрәк 
еш  иелә.  Муса  өчен  бу  йөз  бик  якын,  бик  таныш  кебек 
тоела,  ләкин  ул  аның  кем  икәнен  тиз  генә  исенә  төшерә 
алмый.  Башта  ул  үзенең  туган  абыйсы  Ибраһим  булып 
күренә,  ләкин  ул  ничектер  буйга  бераз  үскәнрәк  сыман, 
ә  кырыкка  җиткән  кеше  ничек  үссен  ди  инде. 

Аннан  шунысы  гаҗәпләндерә,  бу  Ибраһим  абый  та¬ 
тарча  дәшкәнгә  ни  өчендер  бер  дә  җавап  бирми,  аңлама¬ 
ган  төсле  карап  тора.  Ләкин  бер-нке  көннән  инде  Муса 
моның  Ибраһим  абыйсы  түгел  икәнен  яхшы  күрде.  Ан¬ 
нан,  тырыша-тырыша,  кем  икәнен  дә  искә  төшерде;  сер¬ 
жант  Графов!  Мусаның  йөрәге  ниндидер  бер  өмет 
уянуыннан  ярсып  типте,  ләкин  үзләренең  дошман  кулын¬ 
да  әсирлектә  икәннәрен  белгәч,  ул  үзе  өчен  дә,  Графов 
өчен  дә  икеләтә  әрнеде. 

Ул  үзенең  яраланган,  дошман  кулына  төшкән  вакыт¬ 
ларын  хәтерләргә  тырышты,  ләкин  ул  вакыйгаларны  һич 
тәртипкә  китерә  алмады.  Бераздан  ул  үзенең  баш  очына 
сеңелесе  Зәйнәп  күзе  белән  карап  торган  ниндидер  ма¬ 
лай  килеп  басканын  тойды.  Ул  аның  чынмы,  саташумы 
икәнен  аерырга  тырышса  да,  булдыра  алмады.  Ничектер 
йөрәккә  кереп  калган  бу  образны  күз  алдына  китерә  ал¬ 
маудан  аның  эче  пошты. 

Сержант  Графовны  тану  Мусаның  аңы  ачылуына,  ру¬ 
хы  ныгуына  бик  нык  ярдәм  итте.  Ул  инде  хәзер  бер  дә  са¬ 
ташмый,  үзенең  яныннан  көне-төне  китмәгән  Графов  бе- 

лән  алар  бертуктаусыз  сөйләшәләр.  Муса  икенче  ударный 
кешеләре  трагедиясен  сержанттан  сорашып  ахырына  ка¬ 
дәр  белде.  Ул  Графовка  үзенең  башыннан  үткәннәрен, 
пленга  төшүнең  никадәр  хурлыклы  булуын,  әз  генә  аяк¬ 
ка  баскач  та  котылу,  котылу  юлын  эзләячәген  сөйләде. 
Графов  үзенең  салмак  тавышы  белән  аны  тынычландыра 
да,  авыру  шагыйрь  күңеленең  хыялый  талпынуларын  чын 
итә  торган  ныклы  фикерләр  дә  уята  иде.  Мусаның  тәне 
дә  ныгый  башлады,  бик  йончыган  кыяфәттә  булса  да,  ул 
аякка  басты... 

Берничә  көннән  аларны  бу  авылдан  алып  киттеләр. 
Мусаның  иптәшләре  аны  култыклап,  беренче  көннәрне 
сөйрәп  үк  диярлек,  үз  урталарында  алып  бардылар.  Баш¬ 
та  бер  лагерьга,  аннан  икенчесенә  куа-куа,  менә,  азга- 
мы-күпкәме,  Двинск  шәһәре  янындагы  лагерьга  китереп 
туктаттылар.  Муса  инде  монда  аягына  баскан,  хәзер  үзе 
башкалар  өчен  рухи  ярдәм  бирә  алырлык  булып  ныгы¬ 
ган  иде. 

Чәнечкеле  тимер  чыбык  белән  уратып  алынган,  поч¬ 
макларына  пулеметлар  өчен  каланчалар  ясап  куелган 
йорт  дисеңме  моны,  мәйдан  дисеңме  —  барыбер.  Чын  исе¬ 
ме  аның  —  коллык!  Уртасында  түбәләре  һәм  кечкенә 
ярым  тәрәзәләре  җирдән  аз  гына  калкып  торган  озын- 
озын  подваллар.  Алар  элек  бәрәңге  склады  булган. 
Идәннәрендә  пычрак,  ватык  тәрәзәдән  кергән  көзге  сал¬ 
кын  һава  подвалдагы  сасы  юешлекне  сөякләргә  кадәр 
үтәрлек  итә. 

Бераз  авырып  торганга,  Мусаны  бүген  иптәшләре,  ла¬ 
герь  сакчыларыннан  үтенеп,  өйдә  калдырдылар,  ә  үзлә¬ 
ре  —  кайсы  кая  —  бәрәңге  алыргамы,  окоп  казыргамы 
куылдылар. 

Муса  юеш  сасы  подвалда  озак  ята  алмады,  әкрен  генә 
тышка  чыкты.  Караңгы  көзге  төн.  Болытлар  тузгый-туз- 
гый,  ертыла-сүтелә  түбәнтен  генә  каядыр  агылалар.  Сө- 

зәк  калкулыклар,  тапталып,  снарйдлар  белән  чокылып 
беткән  иген  кырлары,  яшелчә  җирләре  —  бар  да,  бар  да 
моңсу,  кыйналган,  кимсетелгән  кебек.  Тик  якындагы  инде 
бераз  шәрәләнә  башлаган  урман  гына,  анда-монда  сна¬ 
рядлар  белән  сыдырылган  шәрә  кулларын  тырпайтып, 
горур  басып  тора,  үзенең  эчендә  ниндидер  дәһшәтле  сер¬ 
ләр  саклап,  кемнедер  кисәткән  кебек  әкрен  генә  селкенә. 
Шагыйрь  аңа  сихерләнгән  кебек  карый,  күңеле  шул  ур¬ 
ман  белән  бергә  кушыла,  йөрәге  кыю  уйлар  белән  талпы¬ 
на.  Ул  күкрәгендә  нидер  кузгалганны  тоя,  колакта  нинди¬ 
дер  моң  яңгырый  башлый,  сүзләр  мәгъруранә  ритмнарга 
оешалар: 

Урман,  урман,  мине  синнән  аера 
Чәнечкеле  тимер  коймалар. 

Аерса  да  тәнне,  коллык  сөймәс 
Мәгърур  күңелем  өчен  юк  алар. 

Урман,  урман,  миңа  чиксез  авыр 
Бу  хурлыклы  түбән  әсирлек! 

Әйт  син  миңа,  илдәш  дусларымны 
Кайсы  почмагыңа  яшердең? 

Әйе,  Муса  күңеле  шунда  омтыла.  Бәлки,  тиздән-тиз- 
дән  бу  омтылыш  тормышка  да  ашар.  Бүген  бик  зур  мәсь¬ 
әлә  хәл  ителергә  тиеш.  Өзлексез  сөйләшеп  йөри  торгач, 
алар  Графов  белән  бер  карарга  килгәннәр  һәм  шактый 
көннәр  инде  моңа  хәзерлек  тә  алып  барганнар  иде.  Алар 
бер  төркем  әсирләр  белән  лагерьдан  качарга  тиешләр. 
Менә  инде  берничә  кән  буена  әсирләрне  моннан  3 — 4  ки¬ 
лометрдагы  басуга  бәрәңге  алырга  йөртәләр.  Бу  группа¬ 
да  Графов  та  бар.  Аларның  сакчылары  арасында  җай¬ 
лы  гына  немец  табылды.  Беркөнне  эштән  кайтканда, 
урман  турысына  җитәрәк,  бер-ике  минутка  туктар  өчен, 
качарга  билгеләнгән  кешеләр  ниндидер  сәбәп  табарга 
тиешләр,  әнә  шул  немец  аларны  саклап  кала  һәм,  колон¬ 
на  ераграк  киткәннән  соң,  тегеләр  сакчыны  нык  кына 

йтеп  бәйлиләр  дә  урманга  качалар.  Колонна  Лагерьга 
кайтып  җитеп,  артта  калганнарны  бераз  көткәннән  соң 
гына  эзләргә  чыгалар,  алар  урман  авызына  килеп  җит¬ 
кәнче,  -шактый  гомер  уза,  шул  арада  качкыннар  кара 
урман  эченә  кереп  яшеренергә  тиешләр.  План  бик  гади 
дә,  үтәрлек  тә. 

.  Бүген  Графов  теге  немец  белән  дә,  иптәшләре  белән 
дә  барысы  турында  сөйләшеп,  килешеп  кайтырга  тиеш, 
Мусаны  калдырганда  да  иптәшләре  аның  качу  өчен  бер¬ 
аз  хәл  алуын  күздә  тоттылар.  Шагыйрь  хәзер  озакламый 
үзенең  ирек  алачагын  дулкынланып  уйлый,  ләкин  сузы¬ 
лып  киткән  озын  подвалларга,  тирә-яктагы  ямансу,  ким¬ 
сетелгән  кырларга  карап,  йөрәге  әрнеп  кысыла  иде.  Ул 
сакчылар  күзеннән  саклана-саклана  күрше  баракка 
юнәлде.  Аның  ишеге  төбендә,  корырак  җиргә  ышыкла¬ 
нып,  бер  пленный  сузылып  ыңгырашып  ята  иде. 

Аның  чүпрәк  урап  бәйләгән  аягы  гөбе  кебек  шешен¬ 
гән.  Битләре  дә,  эрен  тулы  шеш  кебек  саргаеп,  ялтырап 
торалар.  Күзләре  әллә  нинди  сәер  сагыш  белән  ялтырый¬ 
лар.  Муса  бу  кешенең  татар  булуын,  фамилиясе  Хафизов 
икәнен  ишеткән  иде.  Аның  бүгенге  төсе  Мусаның  башка 
уйларын  оныттырды,  ул  ашыгып  якташы  янына  чүгәләде: 

-  —  Туганкай,  ни  булды  сиңа? 

Хафизов  азапланып  елмаерга  тырышкан  булды,  ләкин 
күзләрендәге  сәер  сагыш  һәм  йөзенең  куркыныч  шеше  бу 
елмаюны  коточкыч  итеп  күрсәтте... 

'  —  Ачлык...  -  •  , 

Муса,  ашыгып,  иртәгә  көч  җыяр  өчен  дип  саклаган 
зур  телем  ипиен  кесәсеннән  чыгарды  да  Хафизовка  суз¬ 
ды,  аны  кочаклап  утырды. 

—  Аша,  туган. 

Бу  куркыныч  күренеш  Муса  күңелендә  әсирлеккә  та¬ 
гын  да  каты  нәфрәт,  иреккә  омтылу  хисе  уятты,  ләкин 

инде  иртәгә  моннан  котылачагы  турындагы  уе  анын  йөрә¬ 
ген  саф  шатлык  белән  талпындырмады,  ул  бу  хакта  уй': 
лап  алганда  никтер  оялган  кебек  кызарып  куйды... 

10.  ШАГЫЙРЬ  УРЫНЫ  КАЙДА? 

Әмма  бүгенге  кич  барыбер  яхшы  хәбәрләр  алып  кил¬ 
де.  Графов  эштән  кайтты,  иптәшләр  белән  дә,  немец  бе¬ 
лән  дә  сөйләшүнең  бик  уңышлы  булуын  әйтте.  Иртәгә 
бар  да  алдан  уйлап  куелганча  эшләнәчәк.  Муса  ирекле 
булып,  кара  урман  кочагына  ташланачак.  Ирек! 

Юк,  барсыннан  да  элек 
Тик  булса  иде  ирек, 

Кылычым  булса  кынымда, 

Карабиным  кулымда, 

Сине  саклап,  туган  җирем, 

Мин  ирләрчә  үләр  идем 
Данлы  сугыш  кырында. 

Графов,  татар  телен  аңламаса  да,  Мусаның  илһам  бе¬ 
лән  пышылдап  сөйләгән  шигырендә  зур  көч  тойды.  Ул 
аңа  аталарча  сокланып  карады.  Аннан  аның  йөзенә  моң¬ 
сулык  чыкты: 

—  Муса,  —  диде  ул  әкрен  генә,  —  иртәгә  син  безнең 
иптәшләрне  иреккә  алып  китәрсең.  Син  аларны  үзебез- 
некеләргә  алып  чыгарсың.  Сез  тагын  Ватан  өчен  көрәш¬ 
челәр  сафына  басарсыз...  Бәлки,  яңадан  минем  туган 
Ленинградым  өчен  сугышырга  туры  килер.  Рәхмәт  сезгә, 
алдан  ук  рәхмәт  әйтеп  куям...  Сиңа  үтенечем,  Муса:  су¬ 
гыш  беткәч/ Ленинградка  кил,  Васильевский  островта 
ике  катлы  йортның  бишенче  квартирасын  эзләп  тап.  Бәл¬ 
ки,  мин  сина  каршы  чыгармын,  ә  чыкмасам...  син  бары¬ 
сын  да,  барысын  да  сөйлә,  Муса,  яме? 

Муса  аптырап  Графовның  күзенә  карады.  Ул  күзләрдЗ 
дым  аша  тантана  чаткысы  ялтырый  иде.  Муса  кинәт  аң¬ 
лап  алды: 

—  Сез...  сез,  Василий  Михайлович... 

—  Әйе,  мин  сезнең  белән  китә  алмыйм,  Муса.  Әнә 
Николай  да  тагын  авырып  кайтты,  аны  кем  карар?  Ан¬ 
нан  мин  карт  кеше  инде,  үзебезнекеләргә  кадәр  барып 
җитәргә  көчем  дә  җитмәс. 

—  Юк,  бу  мөмкин  түгел. 

Муса  аркасына  әйләнеп  ятты  да,  түбәгә  күзен  төбәп, 
тынып  калды.  Ләкин  Графов  бу  тынлыкның  тыштан  гы¬ 
на  булуын,  Мусаның  эчендә  океан  дулкыннары  кебек 
көчле  хис  кайнавын,  аның  уйлары  давыл  кебек  айкалуын 
сизде. 

—  Борчылма,  Муса,  бар  да  сөйләшенгән.  Ял  ит.  Сиңа 
көчле  булырга  кирәк.  Син  —  коммунист,  син  группаның 
җитәкчесе  булачак  кеше. 

Муса,  җавап  бирмичә,  бер  хәрәкәтсез  ятуында  дәвам 
итте.  Аның  башына,  дөньяда  тиңе  булмаган  тизлек  белән, 
төрле  уйлар  килә.  Менә  ул  иртәгә  иптәшләре  белән  ла¬ 
герьдан  качты  һәм  үзебезнекеләр  ягына  уңышлы  гына 
чыгып  җитте,  ди.  Әлбәттә,  аны  шатланып  каршы  алыр¬ 
лар,  бәлки,  бүләкләрләр  дә.  (Муса  ни  өчемдер  соңгысын 
уйлаганда  ирония  белән  елмаеп  куйды...)  Аннан  ул,  ре¬ 
дакциясенә  кайтып,  тагын  фронтка  ашкыныр.  Әлбәттә,  ул 
үз  бурычын  намус  белән  үтәр,  сугышларда  катнашып, 
дошманнан  үч  алыр. 

Ләкин  гаҗәп,  хәзер  аңар  бу  бәхет  ничектер  тулы  бул¬ 
мас  кебек  күренде.  Менә  шушы  сасы  подвалларда  үзлә¬ 
ренең  кешелек  дәрәҗәләрен  саклап  калырга  тырышучы, 
көн  саен  явыз  дошман  тарафыннан  хайваннарча  кимсе¬ 
телеп  торучы  меңләгән  кешеләрне  уйлаганда,  шагыйрь 
күңеле  иректә  үзен  бәхетле  тоярмы? 


118 


Үзең  иреккә  чыгып,  бу  кешеләрнең  кайгы-хәсрәтен, 
омтылышларын  язарга  мөмкин,  әлбәттә.  Бу  табигый  дә 
булыр  иде.  Ләкин  Муса  күңеле  моның  белән  килешә 
алырмы?  Җаның-тәнең,  уең-җырың  белән  шушы  кешеләр 
янында  ахырына  кадәр  булу,  аларның  бөтен  газапларын 
уртаклашу,  аларның  кешелек  хисләрен  саклап  калу  гы¬ 
на  түгел,  җыр  белән  канатландыру,  дошманга  каршы 
күзгә-күз  торып,  кешелек  өчен  рәхимсез  көрәшкә  оешты¬ 
ру  —  шагыйрь  һәм  коммунист  эше  шушы  түгел  микән? 

Ашкына  уйлар,  ташый  уйлар. 

Ярты  төндә  Муса  Графовны  уятты: 

—  Василий  Михайлович,  Василий  Михайлович,  уяны¬ 
гыз.  Бик  тиз  киңәшергә  кирәк.  Ишетәсезме,  мин  иртәгә 
китә  алмыйм. 

Графов  башта  ни  әйтергә  дә  белмәде. 

—  Шаярмагыз,  Муса,—  диде  ул.  —  Сез  —  коммунист. 
Заданиене  үтәргә  тиешсез.  Аннан  соң,  шагыйрь,  сез  хал¬ 
кыгыз  белән  булырга  тиеш. 

—  Әйе,  мин  коммунист  һәм  шагыйрь.  Шуның  өчен  дә 
мин  китә  алмыйм.  Монда  да  минем  халкым,  халкымның 
иң  авырткан,  иң  әрнешле  урыны  монда.  Василий  Михай¬ 
лович,  ачык  әйтәм:  мин  китмим,  Минем  урынга  Диманы 
билгеләргә  кирәк.  Ул  коммунист,  аннан  сугышчан  коман¬ 
дир.  Ул  бу  бурычны  бик  шәп  итеп  үтәр. 

Муса  тынды.  Графов  та  бер  сүз  дәшми  торды.  Аннан 
Мусага  таба  борылды  да  аны  кысып  кочаклады.  Урынын¬ 
нан  торып  китте.  Берәр  сәгать  үткәннән  соң  гына  кире 
килеп  ятты.  Мусаның  да  һаман  йокламавын  күреп,  Гра¬ 
фов  аның  кулын  алып  кысты: 

—  Дима  риза,  —  диде. 

Алар  икесе  дә  шулай  иртәнгә  кадәр  йокыга  китә  ал¬ 
мый  яттылар... 

Ныклы  карарга  килү  Мусаның  көчен  арттырды,  ул 
рлдагы  көндә  хәлсезләнебрәк  торуына,  төнне  йокысыз 


уздыруына  карамастан,  иртән  урыныннан  җитез  кузгал¬ 
ды,  башкалар  белән  бергә  эшкә  китте.  Бәрәңге  казыган 
җирдә  бүген  качарга  тиешле  кешеләр  белән  . үзе  тагын 
бер  кат  сөйләшеп  чыкты. 

Бик  гади  һәм  беркатлы  уйланган  план  төп-төгәл  итеп, 
шоп-шома  итеп  үтәлде.  Бәйләп  калдырылган  сакчыны 
табып,  этләр  өрдереп,  шау-шу  килеп,  ярты  төнгә  кадәр 
эзләгәннән  соң  тирә-яктан  беркемне  дә  таба  алмагач,  не¬ 
мецлар  резин  таяклар  белән  кыйный-кыйный  кешеләрне 
подваллардан  куып  чыгардылар,  аларнын  борын  төплә¬ 
рендә  йодрыклар  уйната-уйната,  тагын  кыйный-кыйный, 
санап  чыктылар.  Биш  кешенең  качканы  беленде.  Айнан 
кыйный-кыйный  тагын  подвалларга  кудылар.  Урыннарга 
яткач  та  әле  кешеләр  өстендә  резин  таяклар  уйнап  тор¬ 
ды.  Аска  җәйгән  саламнарга  борыннардан,  биттәге  яра¬ 
лардан  кан  тамды.  Ә  кешеләр  мәгъруранә  тынлык  сак¬ 
ладылар.  Биш  иптәшнең  хәзер  кайдадыр  иректә,  туган  ил 
табигате  кочагында,  үзебезнекеләргә,  чын  азатлыкка  та¬ 
ба  ашыгып  баруларын  күз  алдына  китерү  аларга  көч 
бирә  иде. 

Икенче  көнне  кичен  Муса  тагын  Хафизов  янына  кил¬ 
де  һәм  ана  бер  телем  ипи  төртте.  Яралының  шешенүе 
кайтмаган  булса  да,  күз  карашы  җанланган  иде.  Муса 
аның  белән  озак  сөйләшеп  утырды,  шигырьләрен  укыды, 
йөрәкне  әрнетә  дә,  җилкендерә  дә  торган  дөрес  сүзле 
көчле  шигырьләр  Хафизовны  таң  калдырды. 

—  Нинди  әйбәт  шигырьләр  бу,  иптәш  Гумеров?  Каян 
алдыгыз? 

—  Бу,  Гариф,  минем  үз  шигырьләрем,  татар  шагыйре 
Муса  Җәлил  бит  мин,  ләкин  мин  үземне  Гумеров  дип 
йөртәм.  Моны  беркемгә  дә  әйтмә,  бик  нык  ышанганга 
гына  сиңа  серемне  ачтым. 

Беркөнне  Муса  озынча  шадра  йөзле,  хәйләкәр  соры 
күзле,  гел  шаярырга  ярата  торган  Хөсәенор  диг§н  пдең- 

ный  белән  тйнышты.  Шулай  итеп,  аның  дуслары  —  күй,е,1 
таянычлары  һаман  арта  барды. 

Кичләрен  Муса  лагерьның  төрле  почмакларында  кү¬ 
ренә.  Бер  җирдә  татар  пленныйлары  арасында  шигырь¬ 
ләр  укый,  икенче  урында  русча  сөйләшә.  Әкренләп  кеше¬ 
ләр  аңа  аерым  бер  игътибар  белән  карый  башлыйлар. 
Ул  да  аларның  уйларын,  омтылышларын  күбрәк  белә, 
туплый  бара  һәм,  ниндидер  зур  эшкә  хәзерләнгән  кебек, 
барын  да  күңеленә  җыя  иде.  Кинәт  Мусаның  башына  яңа 
бәла,  яңа  хәсрәт  килде.  Аның  якын  дусы,  киңәшчесе, 
Ленинград  эшчесе  сержант  Графов,  лагерь  тормышының 
авырлыгына  түзә  алмыйча,  йөрәк  авыруыннан  үлде. 

11.  АХТУНГ,  МУСА  ҖӘЛИЛОВ  КАЙДА? 

Җил  улап  торган  көзге  көннәр...  Күктә  калын-калын 
алама  болытлар  бертуктаусыз  агып  торалар.  Кайчагын¬ 
да  аларның  бер  җирендәге  сәләмәләре  җиргә  сөйрәлеп 
үтә  — вак-вак  яңгыр  сибәли.  Шундый  бер  иртәне,  эшкә 
куар  алдыннан,  бөтен  пленныйларны  лагерь  уртасына 
тезделәр.  Лагерь  начальнигы,  офицерлар  килде... 

Зур  зәңгәр  күзле,  кылыч  борынлы,  сары  чәчле,  урта 
яшьләрдәге  купшы  офицер  башта  немец  гаскәрләренең 
бөек  бурыч  үтәүләре,  гуманизм  һәм  тагын  нәрсәләрдер 
турында  буталчык  кына  речь  тотты,  тәрҗемәче  аны  та¬ 
гын  да  буталчыграк  итеп  аңлатырга  маташты,  ләкин 
сүзләреннән  бернәрсә  ачык  сизелә  иде:  немецларга  буй¬ 
сынырга,  кол  булып  хезмәт  итәргә  теләмәгән  кешене  алда 
газаплар  һәм  үлем  генә  көтә.  Аннан  бераз  пауза  ясады 
да  офицер: 

—  Ахтунг!  —  дип  кычкырды. 

—  Ахтунг!  Пленный  Муса  Җәлилов,  өч  адым  алга! 

Муса  моны  һич  көтмәгән,  уйламаган  иде.  Шуңа  күрә 
ул  кинәт  талпынып  куйды,  алга  чыгып  басудан  көчкә 

тыелып  калды.  Тәне  буйлап  әллә  нйнди  салкын  йөгерде, 
йөрәге  туктап  калгандай  булды.  Бу  ни  дигән  сүз?  Аның 
монда  икәнен  кем  әйткән?  Лагерьда  2 — 3  кенә  кеше  аның 
татар  шагыйре  Муса  Җәлил  икәнен  белә.  Шулай  ук  алар- 
ның  берәрсе  сатлык  җан  микәнни? 

Немец  офицеры  озак  кына  көтеп  торганнан  соң  тагын 
кычкырды: 

—  Ахтунг!  Муса  Җәлиловны  күргән-белгән  кешеләр 
ике  адым  алга!  — Мусаның  йөрәге  еш-еш  тибә  башлады, 
тамак  төбенә  ниндидер  төер  килеп  тыгылды,  сулышы  кы¬ 
сылды:  «Кем  алга  чыгар  икән?  Сатлык  җаннар  табылыр¬ 
мы?»  Аның  киләчәктә  эшләячәк  эшләренә  өмете,  хыял¬ 
лары  шуңа  бәйләнгән.  Йөрәк  бөтен  лагерьга  ишетелер¬ 
лек  итеп  кага.  Менә  шул  вакыт  сузылып  киткән  тигез 
сафларның  алдына  бер  пленный  чыгып  басты.  Бар  икән 
сатлык  җаннар!  —  дип  уйлады  Муса.  Тукта,  кем  соң  ул? 
Хөсәенов  түгелме?  Гел  иптәшләренең  күңелен  күтәрергә 
тырыша  торган,  кешегә  игътибарлы  булып  күренгән, 
Мусаның  шигырьләрен  яратып  тыңлаган  Хөсәеновмы? 
Тыштан  гына  шундый  булып  кыланды  микәнни,  эчтән 
пычрак  җан  булганмы? 

Немец  офицеры  соңгы  команданың  да  үтәлүен  көт¬ 
мәгән,  күрәсең,  башта  бер  сүз  дә  әйтә  алмый  торды.  Ан¬ 
нан  Хөсэеновка  якынрак  килеп  сорады: 

—  Димәк,  сез  Муса  Җәлиловны  таныйсыз? 

—  Бик  яхшы  таныйм,  герр  офицер. 

—  Сез  аның  кем  икәнлеген  дә  беләсезме? 

—  Беләм,  бик  яхшы  беләм. 

—  Әйтегез  әле,  кем  ул? 

—  Ул,  герр  офицер,  коммунист. 

Мусаның  йөрәген  ачыну  хисе  әрнетеп  үтте.  Чынлап  та 
алданган  икән  ул. 

Офицер  җанланып  китте  һәм  Хөсэеновка  тагын  да 
якынрак  килде: 

—  Коммунист? 

—  Әйе,  коммунист,  карт  коммунист  ул. 

—  Әһә,  тагын,  тагын  кем? 

—  Карт  коммунист,  безнең  «Яна  тормыш»  колхозы¬ 
ның  сыйфат  инспекторы  булып  эшли  ул,  герр  офицер. 

Муса  гаҗәпләнергә  дә,  шатланырга  да,  сокланырга 
да  белмәде.  Әсирләр  сафында  чак  кына  сизелерлек  хә¬ 
рәкәт  дулкыны  үтте,  йөзләргә  яшерен  елмаю  чыкты. 

Офицер  бу  хәйләкәр  күзле  шадра  татарның  үзен  мыс¬ 
кыл  итүен  аңлый  башлады,  аның  йөзе  кызарды,  күзләре 
канланды,  ләкин  әле  ул  нәрсәгәдер  өметләнә  иде  һәм 
бераз  тынлыктан  соң  үзенең  хәлиткеч  соравын  бирде: 

—  Ә  хәзер,  хәзер  кая  соң  ул? 

Сафлар  катып  калды.  Муса,  тынын  да  алмый,  яңадан 
көтә  башлады.  Ә  Хөсәенов  бу  юлы  җавап  бирергә  ашык¬ 
мый,  тирә-ягына  каранып  куя.  Бу  —  офицерны  тагын  да 
өметләндерә: 

—  Я,  хәзер  кая  соң  ул? 

Хөсәенов  тагын  бераз  дәшми  торды  да: 

—  Минемчә,  —  диде  әкрен  генә,  —  хәзер  ул...  үзләре¬ 
нең  өйләрендә,  мич  башында  ятарга  тиеш,  ник  дисәң, 
аның  аягында  ревматизм,  мондый  яңгырлы  көннәрне  ул... 

Сафларда  шаулап  көлгән  тавыш  ишетелде. 

Офицерның  күзләре  атылып  чыгардай  булды.  Матур 
йөзе  бер  секунд  эчендә  ерткыч  җәнлек  танавы  булып  үз¬ 
гәрде.  Ул,  бик  каты  кизәнеп,  Хөсәеновны  сугып  екты, 
котырынып  типкәләргә  тотынды,  аңа  ярдәмгә  унтер-офи¬ 
церлар  ташланды. 

Лагерь  начальнигының  ачы  тавышы  яңгырап  китте. 
Ул  әсирләрне  эшкә  куа  иде.  Сакчылар  әсирләргә  резин 
таяк  белән  кундыра-кундыра  аларны  куып  алып  китте¬ 
ләр. 

Кыйналуга,  авыртуга  да  карамастан,  кайберәүләр  һа¬ 
ман  көлүдән  тыела  алмыйлар  иде  әле.  Моңа  кадәр  Муса- 

га  бик  начар  күз  белән  карап  йөргән  бер  унтер-офицер 
хәзер  резин  таяк  белән  суга-суга: 

—  Гумеров,  ашык,'  шнелль,  шнелль!  —  дип,  аның 
янында  акырынып  бара.  Муса  көлми  дә,  әмма  кыйналу¬ 
ны  да  артык  тоймый  кебек.  Ул  бик  дулкынланган,  бу 
дулкынлану  аның  уйларын  әллә  кая  алып  киткән  иде. 
«Кешеләр  нинди  матур  җанлы!  Шущы  бараклар  сазлы¬ 
гында  күпме  рухи  көч  тоткында  ята.  Күтәрергә,  күтәрергә 
аларны.  Монардан  да  изгерәк  бурыч  бармы?..» 

Берничә  көн'узгач,  Мусаны  бу  лагерьдан  алып  китте¬ 
ләр.  Соңгы  вакыйгадан  ул  үзенең  пленда  икәнен  немец¬ 
ларның  белүе  һәм,  ни  өчендер,  аларның  шагыйрьне  та¬ 
барга  тырышуларын  сизеп  алды.  Ләкин  хәзер  аны  бу  хәл 
һич  куркытмый  иде.  Нинди  юллар  белән  булса  да,  дош¬ 
ман  белән  көрәшне  дәвам  итү  турында  көне-төне  уйлан¬ 
ды.  Баштарак,  туган  ил  территориясенә  урнашкан  ла¬ 
герьларда  яшәгән  вакытында,  ул  болайрак  уйлый  иде: 
мөмкин  кадәр  күбрәк  әсирләрнең  —  кимендә  бер  бөтен 
лагерьның  баш  күтәрүен,  кораллануын  оештырырга  дая 
партизаннарга  кушылырга,  я  сугыша -сугыша  үзебезне- 
келәр  ягына  таба  хәрәкәт  итәргә.  Ләкин  бу  эшне  башлап 
җибәрү  өйен  дуслар,  ышанычлы  кешеләрне  туплый  гына 
башлауга,  аны  икенче  лагерьга  күчерәләр,  Ватаннан  һа¬ 
ман  ераккарак,  дошман  өненең.эченә  табарак  алып  китә¬ 
ләр. 

Муса  Җәлил  бу  хәлгә  бик  әрнеште,  ачынды,,  шул  ук 
вакытта  бу  күченеп  йөрүләр  аны  көрәшнең  яңа  формала¬ 
рын  уйларга  мәҗбүр  итте.  Бу  көрәш  инде  искиткеч  зур 
һәм  аяусыз  булачак,  аның  масштаблары  үзгәрәчәк,  кур¬ 
кынычы  бермә-бер  артачак.  Ләкин  ул  хәзер  коммунист 
шагыйрь  йөрәге  өчен  бердәнбер  юаныч,  бердәнбер  юл. 

Бу  көрәш  нинди  юллар  белән  барыр,  ничек  оештыры¬ 
лыр —моны  әле  Муса  ачык  белми.  Тик  шагыйрь  ша¬ 
гыйрьлегеннән  тыела  алмый,  үзенең  нәфрәтле,  ачынулы 

уйларын  җырга  сала,  аларны  үзе  булган  лагерьларда, 
төрмәләрдә  кешеләргә  укый,  һәм  бу  җырлар,  телдән  тел¬ 
гә,  лагерьдан  лагерьга  күчеп,  кешеләрнең  йөрәкләренә 
үтә,  аларның  күңелендә  зур  омтылышлар  уята,  аларны 
Муса  үзе  омтылган  зур  максатка  әзерли  иде. 

12.  ДЕМБЛ  И Н  КРЕПОСТЕНДА 

Декабрь  аеның  салкын  җилле  бер  көнендә  Мусалар¬ 
ны  Польшаның  Висла  елгасы  буена  Урнашкан  Демблин 
крепостена  китерделәр.  Крепостьның  кирпеч  стеналары 
бер  яктан,  текә  яр  булып,  Висла  елгасына  төшә,  калган 
яклардан  ул  тирән-тирән  чокырлар  белән  уратып  алын¬ 
ган. 

Ачы  җилдә  озак  килгәннән  соц  да  әсирләр  сафын  тиз 
генә  таратмадылар,  берәр  ышыкка  керергә  дә  ирек  бир¬ 
мәделәр,  нәрсәдер  тикшерделәр,  сүгенә-сүгенә  ниләрдер 
аңлаттылар.  Аннан  кычкырына-кычкырына  баракларга 
тараттылар.  . 

Кереп  урнашкач,  өстенә  солдат  телогрейкасы  кигән 
уртача  гына  буйлы  бер  кеше  Муса  янына  килдб.  Ул  бик 
таныш  кебек  иде,  ләкин  шагыйрь  аны  капылт  кына  исенә 
төшерә  алмады.  Килүче  дә,  Мусаны  танып  бетерергә  ты¬ 
рышкан  кебек,  берничә  секунд  дәшмичә  карап  торды. 
Тирән  уйлар  уйлагандай,  җыерылып  бергә  тоташа  язган 
шактый  куе  кашлары  һәм,  киң  булмаса  да,  ничектер 
калкыбрак  торган  маңгае  беренче  карашта  ук  күзгә  таш¬ 
лана  иде.  Болар  әз  генә  кысылып,  торган  коңгырт  күзләр 
белән  бергә  ниндидер  үзсүзлелек  тәэсире  калдыралар. 
Муса  элек  кемгә  карап  шулай  уйлый  иде  соң  әле?  Бат- 
тал,  әйе,  бу  шагыйрь  Салих  Батталның  энесе  битГБу 
Батталларның  үзләренә  генә  хас  йөз  сызыклары! 

Ул  шулай  уйланып  торган  арада,  теге  кеше,  кулын 
сузып: 

—  Муса, —  дип  дәште. 

—  Әйе,  мин!  Син  Абдулла  бит,  әйеме.  Бераз  үзгәргән¬ 
сең,  ләкин  Батталлар  әллә  каян  таныла.  Онытканчы  әй¬ 
тим  әле,  мин  —  Гумеров,  хәтереңдә  тот,  мин  --  Гумеров. 

—  Ничек  монда  килеп  чыктыгыз,  Муса,  нинди  җилләр 
белән? 

—  Җилләре  билгеле  инде,  Абдулла.  Мин  сиңа  бары¬ 
сын  да  соңыннан  сөйләрмен  әле.  Ә  хәзергә  син  сөйләр 
син.  Хәлләрең  ничек?  Нинди  урын  бу?  Кемнәр  бар  монда? 

—  Нинди  урын  дисеңме?  Җәһәннәм  бу,  Муса.  Дөрес¬ 
рәге,  теге  дөнья  бу,  җәһәннәме  дә,  оҗмахы  да  бар.  Мон¬ 
да  ачлыктан,  фашист  җеннәренең  кыйнавыннан  көн  дә 
йөзләрчә  кеше  үлә.  Хәзер  бу  дөньядан  күп  җиңелрәк  бу¬ 
лып  калган  теге  дөньяга  ычкына.  Крепость  янындагы 
озын  калкулыкларны  күргәнсеңдер.  Анда  меңнәрчә-мең- 
нәрчә  кешеләребез  күмелгән.  Ә  монда  калганнар  ачлык, 
туңу,  кыйналу,  мыекыллану  кичерәләр.  Оҗмахы  да  бар 
барын.  Җанын  Гитлерга  сатарга  риза  булганнарны  анда 
алалар.  Анда  көненә  өч  мәртәбә  болганчык  шулпа  ашап, 
көне  буе  маршировать  итеп,  үз  туганнарыңа  каршы  су¬ 
гышырга  өйрәнеп,  рәхәтләнеп  яшисең.  Легион  диләр  аны. 

Соңгы  сүзләрне  Абдулла  аеруча  ачыну  белән  әйтте. 
Аның  күз  алдыннан  совет  гаскәрләре  сафында  сугышып 
йөргән  туган  абыйсы  белән  энесенең  шәүләләре  узды, 
күрәсең. 

Бу  юлы  якташларга  иркенләп  сөйләшергә  ирек  бир¬ 
мәделәр,  бер  сакчы  кереп,  Батталовны  каядыр  алып 
китте. 

Батталов  акрынлап  Мусага  бик  күп  нәрсәләрне  ачып 
бирде.  Әллә  ничә  блокка  бүленгән  бу  крепостьта  меңлә¬ 
гән  совет  пленныйлары  яши  икән.  Татарлар  да  аз  түгел. 
Әсирләр,  газап  чигүләренә  карамастан,  үзләрен  нңк  то¬ 
талар.  Бик  күпләрнең  йөрәге  көрәш  дәрте  белән  яна. 

Абдулла  Лагерьда  рус  пленныйларының  һиндидер  бер 
оешмасы  булырга  тиешлеген,  татарлар  арасында  да  ое¬ 
шырга  омтылу  барлыгын  Мусага  әйтте.  Төрле  кешеләр 
белән  таныштырды.  Шулардан  матур  кара  күзле  Гайнан 
Курмаш  тиз  арада  Мусанын  якын  дусты  булып  китте. 

Дуслар  мөмкинлек  булган  саен  очрашалар,  Муса 
аларга  үзенең  шигырьләрен  укый,  иреккә  хыяллары  бе¬ 
лән  дәртләндерә,  оешу  юлына  тарта.  Алар  исә,  Мусаның 
шигырьләрен,  сүзләрен,  телдән  телгә  йөртеп,  башкаларга 
җиткерәләр,  шулай  итеп,  әсирләр  күңелендә  якты  хисләр 
уяталар.  Ватанны  сагыну,  аның  көчен  тою,  аңа  кайту 
өметләренең  чын  булуына  ышанычны  көчәйтәләр. 

Татар  әсирләре  арасында  Муса  тагын  бер  кешегә  игъ¬ 
тибар  итте.  Аз  гына  күтәрелебрәк  торган  кашлы,  тере 
кара  күзле,  юка  иренле  бу  йөздә  тәвәккәллек  тә,  шаян¬ 
лык  та,  кыюлык  та  күренеп  тора  иде.  Бу  кеше  гел  җитез 
хәрәкәттә  —  үзенең  ачуын  яки  соклануын  һәрвакыт  кыч¬ 
кырып  әйтә.  Я  моңаеп  җырлый,  я  лагерьны  нәләтләп  сү¬ 
генә.  Бу  егетне  Дим  дип  йөртәләр  иде.  Беркөнне  кичен 
Дим,  авыр  эштән  кайткач,  гадәте  буенча  язмышын  нә¬ 
ләтләп  алды  да  кычкырып  җырлап  җибәрде. 

'  Үләрмен  дә  онытырлар,  диеп, 

Юкка  гына  йөрәк  янасың, 

Тамбов  урманнары  сагыныр  әле 
Үзе  үстергән  бунтарь  баласын. 

Аның  матур  тавышы,  Такташның  искиткеч  тирән 
мәгънәле  сүзләрен  йөрәккә  салырлык  итеп  моңлы  җыр¬ 
лавы  Мусаны  ирексездән  үзенә  тартты.  Ул  Дим  янына 
килеп  утырганын  сизми  дә  калды. 

—  Җырла,  дус,  җырла  әле!  Тагын  нинди  җырлар 
беләсең? 

Икенче  көнне  кичен  Муса  Димгә  үзенең  шигырьләрен 
язып  бирде  һәм  мондагы  һәрбер  совет  кешесенең  хисл->- 

$ен,  октЫлышларын  үзенә  туплаган  бу  шйгырьләр  хәэер, 
Димнең  моңлы  җыры  булып,  йөрәкләргә  үтә  башлады. 

Дим  Муса  өчен  бик  кадерле  кеше  булып  китте.  Ул, 
матур  җырлавы  өстенә,  шигырьләрне  бик  тиз  ота  һәм 
җан  тетрәткеч  көч  белән  сөйләп  тә  бирә  ала.  Муса  аңа 
карап  канатлана,  шигырьнең  кешеләрне  көрәшкә  уяту¬ 
дагы  көченә  горурлана  һәм  үзенең  зур  омтылышлары  эщ- 
кә  ашачагына  ныграк  ышана  бара. 

Алда  нинди  көрәш  тора!  Крепостьта  режим  катылан¬ 
ганнан  катылана  бара:  адым  саен  сакчылар,  иркенләп 
сөйләшергә,  киңәшергә  дә  юк.  Ачлык,  ялангачлык  кеше¬ 
ләрнең  күңелен  үтерә,  аның  өстенә  кыйнаулар,  җәзалау¬ 
лар.  Кечкенә  генә  гаеп  өчен  дә  азаплы  үлем  көтә.  Шуңа 
күрә  эшне  бик  сакланып  алып  барырга  туры  килә. 

Беркөнне  Муса  лагерьдан  кинәт  юкка  чыга.  Бу  аның 
бөтен  иптәшләрен  шомландыра:  кая  китте  ул?  Нишләт¬ 
теләр,  кая  куйдылар  аны  фашистлар?  Берсеннән-берсе 
шомлырак  имеш-мимешләр  .сөйләнә. 

13.  КЫЗЫКЛЫ  ҮЗГӘРЕШ 

Ә  бу  вакыт  Муса  гаҗәп  кызык  хәлләр  кичерә  иде. 

Аны,  поездга  утыртып,  Берлинга  алып  килделәр.  Вок¬ 
залдан  төшкәч,  ике  катлы  ниндидер  бер  йортка  илттеләр. 
Сырлы  баскычлардан  менеп,  бормалы-бормалы  коридор¬ 
ларны  үтеп,  бер  бүлмәгә  алып  керделәр.  Тар  кровать, 
борынгы  күн  диван,  борынгыча  сырлап  эшләнсә  дә,  аяк¬ 
лары  какшап  беткән  өстәл  —  болар  пөхтә  яшәргә  тырыш¬ 
кан  ярлы  студент  бүлмәсен  хәтерләтәләр.  Ләкин  бирегә 
Мусаны,  төрмә  камерасына  керткән  кебек,  төрткәләп 
кертеп  ташладылар.  Бераздан  немец  офицеры  керде.  Ул, 
югарыдан  биргән  әмергә  буйсынып  булса  кирәк,  ачуын 
тыя-тыя,  Муса  белән  әдәплерәк  сөйләшергә  тырышты: 

—  Шинельләрегезне  салыгыз,  яхшылап  юыныгыз,  әй* 
дәгез,  мин  сезгә  юыну  бүлмәсен  курсәтәм. 

Коридор  белән  барып,  бер  ишекне  ачгы  да  Мусаны 
шунда  төртеп  кертте.  Үзе  сакчы  кебек  ишек  төбенә  бас¬ 
ты.  Монда  умывальник,  бер  таз,  сабын,  щетка  кебек  нәр¬ 
сәләр  һәм  кырыну  приборы  бар  иде.  Муса  башта  иркен¬ 
ләп  кырынды,  аннан  чишенеп,  рәхәтләнеп  юынды.  Мон¬ 
дый  мөмкинлекне  аның  инде  күптән  күргәне  юк  иде. 
Алда  нәрсә  көтә,  анысын  да  белми,  җәзамы,  үлемме,  ба¬ 
рыбер,  моңа  кадәр  күрелгән  хурлыклардан  авыррак  бул¬ 
мас.  әле,  ни  генә  әйтсәң  дә,  тәннең  сафлыгын  тою  рәхәт. 
Ул  шуңа  күрә  ашыкмады.  Ә  немец  офицеры  түземсезлек 
белән  инде  берничә  мәртәбә  ишекне  ачты,  бирелгән  ин¬ 
струкцияне  үтәргә  тырышты,  елмаеп  кына  карады,  ләкин 
ахырда  түзә  алмады: 

—  Шнелль,  шнелль,  доннер  Беттер!  —  дип  кычкырды. 

Муса  көлемсерәп  куйды  да  үзенекен  дәвам  итте. 
Юынды,  чәчләрен  щетка  белән  иплӘп  тарады,  аннан  чир¬ 
канып  кына  керләнгән  күлмәген  кия  башлады.  Шул  ва¬ 
кыт  ишек  ачып  караган  офицер  тагын  кычкырып  җи¬ 
бәрде: 

—  Ташлагыз  ул  пычракны,  шнелль,  шнелль! 

йөгереп  килде  дә  Мусаның  кулындагы  киемнәрен 
читкә  ыргытты,  аның  үзен  шәрә  килеш  коридорга  алып 
чыкты,  аннан  баягы  бүлмәгә  китереп  ишекне  ачты  да: 

—  Рәхим  итегез!  —  дип,  төртеп  кертте. 

Муса  бернәрсә  дә  аңламыйча  аптырап  торды.  Шунда 
немец  офицеры,  йөзенә  ниндидер  бер  һавалану  һәм  шул 
ук  вакытта  үкенү  билгесе  чыгарып,  Мусага  диванда  ят¬ 
кан  чиста  киемнәрне  күрсәтте: 

—  Әнә,  болар  бар  да  сезгә! 

Бу  «пычрак  русиш  пленныен»  мондый  әйбәт  киемнәргә 
киендерүнең  нигә  кирәклеген  офицер  үзе  дә  аңлый  ал¬ 
мый  иде,  күрәсең. 

В-86.-9 

ййе,  чыннан  да  гаҗәп  —  диванда  чиста  белье,  ак  күл¬ 
мәк,  галстук,  кара  костюм  бар  иде.  Ә  идәндә  бер  пар 
штиблет  тора.  Шагыйрь,  аптырап,  тирә-ягына  каранса, 
стенадагы  чөйгә  эленгән  бер  көзге  пальто  да  күрә.  Муса 
беравык,  нишләргә  белмичә,  аптырашлы  уйлар  кичерде, 
аннан,  ни  булса  да  булыр  дигәндәй,  киенергә  тотынды. 

Берничә  минуттан  инде  немец  офицеры  алдында 
«пычрак  русиш  пленные»  түгел,  ә  матур  һәм  пөхтә  бер 
әфәнде  басып  тора  иде.  Немец  офицеры  моны  күреп  ап¬ 
тырап  калды.  «Моның  белән  каты  кыланырга  ярамаган, 
ахры,  бу  юри  пычрак  киемнәр  киенгән  зур  начальство 
түгелме  соң?»  —  дигән  уйлар  да  аның  башына  килде.  Ул 
инде  үз  карьерасының  киләчәге  турында  бераз  кайгыра 
да  башлады.  Шуңа  күрә,  бер  ханым  поднос  күтәрел 
Мусага  ашарга  китергәч,  ул  тавышына  моңа  кадәр  ише¬ 
телмәгән  төчелек  чыгарып: 

—  Ашагыз,  ашагыз,  әфәндем...  бу  сезнең  өчен,  — 
диде. 

Озакламый  ишектән  тагын  бер  немец  офицеры  килеп 
керде,  аның  зуррак  дәрәҗәдә  икәне  күренеп  тора.  Мон¬ 
дагы  офицер  ашыгып  ана  честь  бирде: 

—  Хайль  Гитлер!  —  дип  акырды  ул.  Ләкин  керүче 
артык  игътибар  биреп  тормады.  Мусага  таба  ашыкты: 

—  Ә,  Җәлилов  әфәнде,  исәнмесез,  ничек  килеп  җит¬ 
тегез? 

Муса  хәзер  инде  немецлар  тарафыннан  танылуын  аң¬ 
лады,  ләкин  моңа  бик  исе  китми,  тик  «шагыйрь  Муса 
Җәлил  —  немец  әсире»  дигән  сүзнең  халыкка  ничек 
тәэсир  итүен  уйлый  да,  йөрәге  жу  итеп  китә.  Шуңа  күрә 
немецлар  авызыннан  «Җәлил»  дигән  сүзне  ишетү  дә 
аның  күңеленә  көчле  әрнү,  ачу  дулкыннары  кузгата. 

—  Сез  ялгышасыз,  Җәлилов  түгел  мин,  герр  офицер, 
ә  Гумеров! 

—  Ярый,  ярый,  бик  яхшы,  Гумеров  әфәнде.  Сез  әзер¬ 
дер  дип  уйлыймын.  Машина  —  аста.  Доктор  Розенберг 
безне  көтә  торгандыр  инде. 

Мусага  ныграк  тәэсир  итсен  өчен  ул  соңгы  сүзләрңе 
бераз  тантана  белән  әйтте.  Ләкин  шагыйрь,  эченнән  бе¬ 
раз  гаҗәпләнсә  дә,  тыштан  бер  дә  үзгәрмәде.  Бу  сүзләр¬ 
нең  иң  нык  тәэсире  бая  гына  Мусаны  төрткәләп  йөрткән 
офицерга  булды.  Аның  күзләре  шар  кебек  ачылды,  .ба¬ 
шыннан  мең  төрле  уйлар  узды.  Доктор  Розенберг  зары¬ 
гып  көткән  бу  кешегә  начар  мөгамәлә  кылып,  үз  башына 
бәла  алганлыгына  ул  хәзер  шикләнми  иде.  Җәлил  үзенең 
мәһабәт  тынычлыгын  саклаганда,  бу  ахмакның  юктан 
шулкадәр  куркуы,  бернәрсә  дә  аңламавы  өлкән  офицер¬ 
ның  ачуын  китерде.  Ул  кирәгеннән  артык  кычкырыбрак: 

—  Лейтенант  Вальденау,  сез  безнең  белән  барачак¬ 
сыз,  машина  янына  төшә  торыгыз,  —  диде. 

Лейтенант  ук  кебек  атылып  чыгып  китте,  аның  артын¬ 
нан  Муса  белән  майор  кузгалды.  Мусага  таныш  булма¬ 
ган  маркалы  яңа  машина,  урыныннан  салмак  кына  куз¬ 
галып,  чатлардан  борыла-борыла,  Берлин  урамнары 
буйлап  җилдереп  китте. 

14.  ЮККА  ӨМЕТЛӘНӘСЕЗ,  ГЕРР  ДОКТОР! 

Розенбергның  болын  кебек  иркен  бүлмәсенә  шактый 
кеше  килгән  иде.  Зур  өстәл  артында  хуҗа  үзе  утыра. 
Аның  каршындагы  креслога  доктор  Унгляубе  урнашкан. 
Икенче  креслодагы  профессор  Менде,  урыныннан  бераз 
күтәрелә  төиТеп,  ашыгып-ашыгып  Розенбергка  нидер  сөй¬ 
ли.  Татар  шагыйре  Муса  Җәлилнең  пленга  эләгүен  бел¬ 
гәннән  бирле,  ул  берничә  ай  эчендә  Муса  турында  мат¬ 
бугатта  чыккан  һәрбер  сүзне,  аның  бөтен  басылган  әсәр¬ 
ләрен,  эмигрантларның  газеталарында  татар  әдипләре 
турында  еллар  буена  язылып  килгән  бөтен  гайбәтләрне 

өйрәнде.  Шул  мәгълүматларны  ул  шефы  Розенбергка  да 
мөмкин  кадәр  тулырак  анлатырга  тырышты. 

Бүлмәдә  хәрби  һәм  гражданнар  киемендәге  башка 
кещеләр  дә  бар  иде. 

Муса  белән  килеп  кергән  майор,  честь  биреп,  бөтен 
кагыйдәсенә  туры  китереп,  хәбәр  итмәкче  иде,  Розенберг 
кул  гына  селекте  һәм  Мусага  ихтирам  белән  мөрәҗәгать 
итте: 

Рәхим  итегез,  Җәлилов  әфәнде! 

Гафу  итегез,  Җәлилов  түгел,  Гумеров. 

—  Ярый,  рәхим  итегез,  Гумеров  әфәнде1  —  Бу  юлы 
Розенбергның  тавышында  ирексездән  ниндидер  ирония 
янгырап  үтте. 

Профессор  Менде,  ашыгып  башын  ия-ия,  Мусага  урын 
бирде.  Бүлмәдә  утыручылар  арасында:  «А,  Муса  әфәнде, 
хөрмәтле  Муса  әфәнде!»  —  дигән  татарча  сүзләр  дә  ише¬ 
телеп  китте. 

—  Гумеров  әфәнде,  без  сезнең  хакта  кирәк  кадәр  бе¬ 
ләбез-  Үзегезнең  кем  икәнлегегезне  ни  өчен  яшерергә 
тырышасыз?  Ләкин  юкка.  Дан  дигән  әйбернең  бик  күп 
яклары  бар  бит  аның.  Бер  ябышса,  котылуы  кыен.  Менә 
сез,  алама  киемнәргә,  ят  фамилиягә  яшеренеп,  аңардан 
качмакчы  булдыгыз,  ә  ул  юк!  Барыбер  эзләп  тапты  үзе¬ 
гезне.  Ул  сезне  хәзер  яңа  матур  юлга  чакыра. 

Муса  Розенбергның  бу  сүзләренә  ни  дип  тә  җавап 
бирмәде,  ләкин  дошманның  соңгы  сүзләре  белән  киле¬ 
шергә  туры  килә:  әйе,  аны  алда  яна  юл  көтә,  Розенберг 
уйлаган  матур  юл  түгел,  әлбәттә.  Ул  —  авыр  юл,  ләкин 
туры  һәм  бөек  юл. 

Розенберг,  бераз  пауза  ясап,  Мусага  карап  торды. 
Гаҗәп  көчле  бер  рухи  броня  белән  үзенең  күңеленә  үтеп 
керүчеләрдән  кыю  сакланып  килгән  бу  кешене  ничек 
йомшартырга,  нәрсә  белән  кызыктырып,  аның  йөрәген 
ачарга  мөмкин?  Менденың  сөйләвенә  караганда,  ул  ти- 

рән  хисле  шагыйрь.  Үзенең  иле,  яшьлеге  турында  күп 
шигырьләр  язган.  Менде  Мусаның  мәхәббәт  шигырълә.- 
рендә  хиссиятлелек,  нечкәлеккә  омтылу  күргән.  Мусаның 
шактый  калын  иреннәрендә,  әле  һаман  очкынла  нып-тор- 
ган  күзләрендә  дә  шул  хислелек  күренә.  Бу  кеше  дөньяда 
шат' яшәүдән- баш  тартмый  торган  булырга  тиеш. 

Белә  торгансыздыр,  Гумеров  әфәнде,  мин  үзем  дә 
сугыш  кешесе  түгел  бит.  Шуңа  күрә  шагыйрь  җанының 
бу  сугышта  чиккән  газапларын  аңлыйм  мин...  Менә  шул 
хис  ищетү  белән  үк  сезнең  хакта  кайгыртырга  мәҗбүр 
итте  дә.  Әлбәттә.:,  хи-хи:..  мин  сезгә  хәзер  үк  шагыйрьгә 
лаек  булган  бердәнбер  тормыш  —  вино,  ләззәт  белән  генә 
тулы  тормыш  вәгъдә  итә  алмыйм.  Анысы  киләчәктә.  Мо-' 
ның  өчен  әле  хәзер  бик  күп  эшлисе  бар.  Без  —  чын  гума¬ 
нистлар,  без  Һәр  кешенең  шәхесен  тулысынча  азат  итү 
өчен,  һәркем,  ничек  тели,  шулай  ләззәтләнеп  яши  алсын 
өчен  сугышабыз.  Минемчә,  бу  омтылыш  шагыйрь  күңе¬ 
ленә  бик  туры  килергә  тиеш.  Менә  шул  тормышны  хәзер¬ 
ләүдә  без  сезгә  тулысынча  ирекле  булып  катнашырга 
мөмкинлек  бирергә  уйлыйбыз. 

—  Гафу  итегез,  герр  доктор,  мин  сездән  андый  ирек¬ 
не  сораганым  юк  бит. 

—  Әйе,  әйе,  анысы  дөрес.  Без  сезне  үзебез  чакырабыз. 
Тулы  хокуклы  булып,  югары  омтылышлар  өчен  көрә¬ 
шергә. 

—  Онытмагыз,  герр  доктор,  мин  бит  азиат.  Сезнең 
мәкаләләрегездә  язылганча,  бетерелергә  тиешле  түбән 
раса  кешесе,  ярым  кешеләр  расасыннан  бит. 

Бу  вакытта  бүлмәдә  утыручыларның  берсе  татарча-, 
лап:  «Я  алла,  я  алла!»  —  дип  пышылдап  куйды.  Муса 
аңа  борылып  карады  һәм  кызыл  йөзле,  сары  мыеклы  бер 
кешене  күрде.  Бер  мизгел  генә:  «Әллә  таныш?  Кем 
бу?»  —  дигән  уй  үтте,  аннан  Розенбергка  борылып,  та¬ 
гын  аның  сүзен  тыңлый  башлады, 

—  Сез,  Гумеров  әфәнде,  артык  кискенләштерәсез.  Ул 
мәкаләләрдә  минем  үз  фикерләрем  генә.  Гомуми  көрәше¬ 
без  —  дөньяга  тынычлык  китерү. 

—  Шул  сезнең  фикерләрегез  буенча  миллион  кеше 
үтерелә,  бала-чагалар  штыкка  тотыла,  танклар  белән 
таптатыла  түгелме  соң?  йөзләрчә  лагерьларда  ачлык- 
ялангачлык,  кыйнау,  мәсхәрәләү  белән,  ә  ахыр  чиктә 
пулялар  яудырып  меңнәрчә  кешеләрне  үтерү  дә  сезнең  үз. 
фикерегез  буенча  эшләнә  түгелме? 

—  О,  юк,  хәзер  бит  эшләр  башкача  тора,  фюрер  үзе¬ 
нең  изге  көрәшенә  өлеш  кертергә  бөтен  милләтләргә  рөх¬ 
сәт  бирде.  Хәзер  һәрбер  кеше,  һәр  әсир,  авыр  лагерь  тор¬ 
мышын  ташлап,  бөек  империя  өчен  көрәшә  ала,  легион¬ 
нарда  аларга  рәхәтләнеп  яшәргә  мөмкин. 

—  Кешеләрне  бер  телем  ипигә  сатып  алып,  туганна¬ 
рына  каршы  сугышка  җибәрмәкчесез.  Ләкин  бу  кечегез¬ 
не  күрсәтми  бит,  герр  доктор.  Сез  үзегезнең  «изге»  эше¬ 
гезне  хәзер  теләсә  кем  кулы  белән  эшләргә  дә  риза,  ләкин 
сезгә  кем  дә  ышанмас. 

—  Гумеров  әфәнде,  мин  сезнең  убеждениеләрегезне 
беләм,  ләкин  сез  эшләп  карагыз  әле  безнең  Европа  шарт¬ 
ларында  —  иректә  яшәп  карагыз.  Бәлки,  аннан... 

—  Герр  доктор,  юкка  өметләнәсез.  Мин  Ватанымны 
сатмам,  дус  халыкларыма  карата  сезнең  кебек  пычрак¬ 
лар  ташламам,  аларның  каннарына  сусамам... 

Розенбергның  битенә  кан  йөгерде.  Артта  теге  кеше  та¬ 
гын:  «Я  алла,  я  ходай,  нишли  бит»,  —  дип  пышылдады. 
Мусаны  алып  килгән  майор  сикереп  торды  да,  әмер  кө¬ 
теп,  Розенбергның  йөзенә  карады.  Ләкин  Розенберг  үзен- 
үзе  кулга  алды.  Майорны  ишарә  белән  тынычландырды 
да  Мусага  елмаеп  әйтте: 

—  Ярый,  Гумеров  әфәнде,  бу  юлы  мин  сездән  кискен 
җавап  сорамыйм,  уйлагыз,  уйлагыз.  Монда  сезне  белүче¬ 
ләр,  яратучылар  җыелган.  Менә  доктор  Унгляубе  —  ул 

сезнең  белән  гел  бәйләнештә  булыр,  уз  теләгегезне  миңа 
аның  аша  җибәрерсез.  Әнә  монда  якташларыгыз,  мөсел¬ 
маннар  да  бар,  алар  да  сезгә  ярдәм  итәр.  Мин  сүзегезне 
көтәрмен,  ә  хәзергә  хушыгыз.  Хушыгыз,  господа. 

Бар  да  урыннарыннан  кузгалдылар.  Муса  борылып 
чыга  башлады,  аңа  доктор  Унгляубе  белән  үзен  алып 
килгән  майор  иярде.  «Я  алла!»  —  дип  утырган  татар  ал¬ 
гы  бүлмәдә  ашыга-ашыга  Муса  янына  йөгереп  килде  һәм 
төкерек  чәчә  башлады: 

—  Я,  Муса  әфәнде,  нишлисез  сез,  нигә  болай  кыйла- 
насыз,  шундый  хөрмәт,  шундый  ихтирам,  безнең  бөтен 
мөселман  халкы  өчен  бер  дәрәҗә  бит  бу,  ә  сез,  ә  сез... 
Үзегезне  әз  генә  харап  итмәдегез  бит,  уйлагыз,  Муса 
әфәнде,  акылга  килегез... 

Муса  бу  кешене  әкрен  генә  этәрде  дә  ишеккә  таба 
китте,  аның  артыннан  Унгляубе  һәм  майор  ашыктылар. 

Коридорда  Унгляубе  Мусага: 

—  Гумеров  әфәнде,  мин  сезнең  фикерегез  үзгәрүне 
чын  күңелдән  телим  һәм...  моның  өчен  кулымнан  килгән 
кадәр  ярдәм  итәчәкмен,  —  диде  дә,  икенче  якка  борылып 
китте.  Аның  бу  сүзләре  ишек  төбе  саен  сакчылар  басып 
торган  коридорда  никтер  шомлы  булып  яңгырадылар... 


15.  СУДАН  УТКА,  УТТАН  СУГА... 

Муса  белән  майор  чыгып  машинага  утырдылар,  анда 
аларны  баягы  лейтенант  көтеп  тора  иде. 

Муса  машинада  килгәндә,  тормышындагы,  дөресрәге, 
тышкы  кыяфәтендәге  үзгәрешне,  сәләмә  әсирдән  кинәт 
кенә  «джентельмен»га  әверелүен  уйлап,  ирония  белән 
елмаеп  куйды. 

Ләкин  аны  тагын  да  гаҗәбрәк  үзгәрешләр  көтә  иде 
әле. 

Менә  машина  туктады.  Ләкин  бу  баягы  йорт  -Түгел  иДб. 
Ниндидер  капка,  аңа  будка  кебек  әйбер  тоташкан.  Кап¬ 
ка  ачылып,  машина  йортка  керде,  майор,  Муса,  лейте¬ 
нант  машинадан  чыктылар.  Майор  лейтенантка  нидер 
әйтте  дә  үзе  бер  ишеккә  таба  юнәлде.  Лейтенант  анын 
сүзенә  бераз  гаҗәпләнеп  торды  да  кинәт  Мусага: 

—  Шнелль,  марш!  —  дип  төртеп  җибәрде. 

Мусаны  таш  стеналардан  башка  бернәрсәсе  булмаган 
бүлмәгә  китереп,  лейтенант: 

—  Чишен,  шнелль,  шнелль,  —  дип  акырды. 

Мусаның  бөтен  киемнәрен  тарткалап  чишендерде  дә, 
шәрә  килеш  коридор  аша  алып  барып,  иңе-буе  бер  метр* 
лык  таш  бүлмәгә  төртеп  кертте. 

—  Карцер,  5  тәүлек!  —  дип  акырды  ул,  рәхәтләнеп— 
үзенең  әле  генә  бу  кеше  алдында  бераз  шүрләп  калуы¬ 
ның  ачуын  кайтарырга  тырышты. 

Ишекне  ябып  бикләделәр.  Муса  кечкенә  генә  таш 
тартмада  берүзе  калды.  Стеналарына  кагылсаң,  стена¬ 
лары  шабыр  су,  түбәдән  шәрә  тәнгә  тамчы  тамып  тора. 
Бу  беренче  тамчылар .^ик  газаплы  булды  Мусага.  Бераз¬ 
дан  килеп  ишекне  ачтылар,  аңа  сәләмә  күлмәк-ыштан 
ыргыттылар.  Кысрыкта,  терсәкләрен  таш  стенага  сыды¬ 
ра -сыдыра,  шагыйрь  аларны  көчкә  генә  киде.  Ул  тагын 
елмаеп  куйды:  әкияттәгедәй  тиз  үзгәрешләр.  Хәерчедән 
принцка,  принцтан  хәерчегә  әверелү.  Ләкин  ул  принц  ке¬ 
бек  киенгәндә  дә  үзен  рәхәттә  тоймады,  ул  чакта  үзен  ут 
эчендә  тойды,  хәзер  менә  суга  китереп  ташладылар.  Бер 
утка,  бер  суга.  Корычны  шулай  чыныктыралар  түгелме 
соң?  Әйе.  Бу  корыч  чыныгып  җитәр  һәм  явызларга  хән¬ 
җәр  булып  кадалыр  әле! 

Муса  басып  тора,  ә  уйлар  бертуктаусыз  агалар.  Ал¬ 
да  чиксез  вакыт  диңгезе.  Биш  тәүлек,  —  миеңне  тишәр¬ 
дәй  булып  тамган  шушы  тамчылар  астында,  утырырга  да 
мөмкин  булмаган  шушы  тар,  юеш  таш  тартмада.  Вакыт 

шулкадәр  акрын  уза.  Уйлар,  уйлар  гына  монда  аңа  яр¬ 
дәмче  дә,  юатучы  да.  Менә  алар  шагыйрьне  моннан  алып 
чыктылар  да  секунд  үтүгә  туган  илгә,  Казан  каласына 
кайтарып  җиткерделәр.  Хәзер  төн.  Менә  Зур  Галактио- 
нов  урамындагы  йортның  бүлмәсе.  Балалар  кроватенда 
аның  нәни  Чулпаны  ята.  Әминә  йоклый.  Нинди  төшләр 
күрә  икән  алар?  Муса  турында  ниләр  генә  уйлап  бетерде 
икән  Әминә?  Хәбәрләшмәгәнгә  күпме  ай  үтте  инде.  Тик, 
Әминә,  мин  синең  көтүеңә  ышанам,  син  көтәсең  мине, 
Чулпан  көтә,  илем  көтә,  ышанам  —  шуңарда  минем  кө¬ 
чем,  шуңа  күрә  мин  бу  газапларны  да  җиңәрмен... 

...Вакыт  акрын  гына  үтә.  Карангы  тащ  тартмада  көн¬ 
не  дә,  төнне  дә  белеп  булмый.  Тик  көненә  бер  мәртәбә 
килгән  сасы  шулпага  карап  кына  тәүлек  үткәнен  чама¬ 
лап  була.  Су  бирмиләр.  Муса  стенадагы  дымны  ялый. 
Инде  ике  көн  үтте  бугай.  Буыннарның  хәле  бетте  кебек. 
Ул  еш  кына  баскан  килеш  йокыга  китә,  шап  итеп  таш 
стенага  бәрелә  дә  уяна. 

Өченче  көн.  Хәл  бөтенләй  бетә.  Түзеп  булмас  кебек. 
Уйлар  вакыт-вакыт  бөтенләй  буталып  китә.  Муса,  хәлдән 
таеп,  ишеккә  ава  да  башы  бәрелә.  Тезләре  калтырап  бө¬ 
гелә.  Ләкин,  коридорда  аяк  тавышы  ишетелеп,  карцер 
ишеге  ачыла  башлау /белән,  ул,  бөтен  көчен  җыеп,  тагын 
торып  баса.  Тезләренең  калтыравын  дошманга  күрсәт¬ 
мәскә  тырыша.  Эчкә  баткан  һәм  янып  торган  күзләре 
ишектән  кергән  фашистларга  төбәләләр  дә  ут  кебек  пе¬ 
шерәләр.  Маңгаена,  битенә  борчак-борчак  салкын  тир 
чыга... 

Дүртенче  көн.  Баш  һаман  томанлана  бара.  Ләкин 
Муса  бирешмәс! 

Бишенче  көн...  Соңгы  минутларда,  фашистлар  аны 
чыгарырга  киләчәк  минутларда  йомшап  калмас  өчен, 
Муса,  стеналарга  сыенып,  бераз  булса  да  хәл  җыярга 
тырыша.  Бер  йокыга  китә,  бер  уйлары  буталып,  әллә 

нинди  упкынга  төшә.  Менә  аяк  тавышлары.  Карцерны 
ачалар.  Муса  төз  басып  фашистларга  карап  тора.  Ул  го¬ 
рур  елмая,  һәм  тәмуг  азабы  кичергән  бу  кешенең  шушы 
елмаюы  дошманнарга  куркыныч  булып  күренә.  Алар, 
үзләре  дә  сизмәстән,  артка  чигенеп  куялар,  аннары: 

—  Тизрәк,  тизрәк,  —  дип  кычкыра-кычкыра,  аны  ике 
яктан  төрткәләп,  өстерәп,  ялгыз  камерага  илтеп  ташлый¬ 
лар. 

Бер  сәгать  тә  үтми,  тагын  ишек  ачылды,  аның  янына 
майор  килеп  керде: 

—  Сезнең  доктор  Унгляубега  әйтәсе  сүзегез  юкмы 
әле,  Гумеров  әф-фән-де? —  Соңгы  сүзенә  ул  үзенең  пыч¬ 
рак  җанындагы  бөтен  мыскыллау  көчен  салды. 

—  Юк,  —  диде  Муса. 

Майор  чыгып  китте. 

Икенче  көнне  Мусаны  аннан-моннан  киендерделәр  дә 
(гимнастеркасы  урынына  каешланып  беткән  ниндидер 
френч,  үзенекеннән  дә  аламарак  шинель,  пилотка),  ма¬ 
шинага  утыртып,  тагын  каядыр  алып  киттеләр. 

Алар  килеп  кергән  бүлмәдә  теге  кызыл  татардан  баш¬ 
ка  бер  кеше  дә  юк  иде.  Муса  кергәч  тә,  ул  ана  каршы  ом¬ 
тылды  һәм  тагын  төкерек  чәчә-чәчә  сөйли  башлады: 

—  Их,  Муса  әфәнде,  Муса  әфәнде,  ничек  сез  үзегезне 
бу  кадәр  кызганмыйсыз?  Бөтен  мөселман  дөньясы  үзе¬ 
гез  өчен  кайгыра,  яхшылык  тели.  Ә  сез,  алдыгызда  тор¬ 
ган  рәхәт,  җиңел  юлга  кул  селтәп,  тәмуг  газаплары  киче¬ 
рүне  өстен  күрәсез. 

Ул,  Мусаны  култыклап,  бер  креслога  утыртты,  һаман 
төкерек  чәчеп  сөйли  бирде.  Муса  аңа  бер  җавап  та  кай¬ 
тармады,  ялган  хәсрәтләнүләренә  колак  салмады,  тик 
үзен  кызыксындырган  сүзләр  ычкынганда  гына  аларны 
күңеленә  ала  барды.  Шулай  итеп,  бу  кешенең  элеккеге 
Оренбур  спекулянты  Шәфи  Алмаз  булуын,  немецлар¬ 
ның  Идел  белән  Урал  арасында  төзибез  дип  вәгъдә  ит- 

кән  «Идел-УраЛ»  дигән  татар  мйлли  «дәүләтендә»  нин¬ 
дидер  бер  чиновник  икәнлеген,  хәзер  төзелә  торган  татар 
легионнарын  фронтка  җибәреп,  анда  уңышлы  гына  эш 
барса,  Россиядәге  татарларны  да  Советка  каршы  күтә¬ 
рергә  мөмкин  булыр  дип,  тузга  язмаганны  хыялланып 
йөрүче  икәнен  белде. 

Бераздан  бүлмәгә  доктор  Унгляубе  керде.  Ул  да  Му¬ 
саны  үгетләзен  дәвам  итте.  Аның  сүзләреннән  дә  Муса 
легионнарга  немецларның  зур  өмет  баглауларын  аңлады. 
Алданган  меңнәрчә  кешеләрнең  фронтта  үз  туганнарына 
каршы  сугышулары  күз  алдына  килгәч,  ул  тетрәп  китте. 
Хәзер  ул  шушы  күренештән,  ничек  шуны  булдырмаска 
дигән  уйдан  башка  бернәрсә  дә  уйлый  алмады.  Уигляубе- 
ның  сорауларына  да  тегеннән-моннан  гына  җавап  бирде. 
Шуңа  карап,  Унгляубе  Мусаның  фикере  бераз  үзгәрде 
ахры,  дип  белеп,  шактый  канәгать  калды. 

—  Ярый,  Гумеров  әфәнде,  сезнең  белән  тиздән  очра¬ 
шырбыз,  очрашырбыз  гына  түгел,  хәтта  килешербез  дип 
тә  уйлыйм  мин.  Аннан...  бәлки,  шушы  көннәрдә  сез  үзе¬ 
гезнең  якташларыгыз,  хәтта...  фикердәшләрегез  белән 
очраша  алырсыз.  Алар  белән  киңәшкәндә  дә,  ышанам, 
туры  юлның  бердәнбер  булуын  истә  тотарсыз... 

Унгляубенын  сүзләре  бар  да  диярлек  дөрескә  килде. 
Бераздан  соң  Мусаны  лагерьга  алып  киттеләр,  бу  Дем- 
блин  түгел  иде  инде.  Берлин  янындарак  кына  бүтән 
лагерь  иде.  Монда  Муса  чыннан  да  үзенең  якташларын, 
алай  гына  да  түгел,  якын  иптәшләрен  очратты.  Тирән 
әрнү  катыш  шатлыктан  күзләренә  чыккан  яшьләрен 
сөртә-сөртә,  алар  Абдулла  Алиш  белән  кат-кат  кочак¬ 
лаштылар,  бер  сөйләшеп  алдылар  да,  тагын  шул  тирән 
кайгылы  шатлык  хисләренә  бирелеп,  кочаклашып  сүз¬ 
сез  калдылар. 

Мәскәүдәге  дусты,  яшь  татар  журналисты  Симаев 
Мусаны  тыны  кысылганчы  кочаклады. 

Көннәр  буена  аерыла  алмыйча  сөйләшсёләр  дә  туй¬ 
мадылар.  \  ,  .  : 

:  Унгляубеның  башка  сүзләре  дә  дөрес  булды.  Бер¬ 
ничә  көн  үтү  белән,  Муса  аларның  тәкъдимен  кабул  и?- 
те.  «Менә,  әйттем  ич  мин  сезгә,  ялгышасыз,  дидем». 
Икенче  очрашуда  Унгляубе  аны  шул  сүзләр  белән  каршы 
алды.  Ләкин  кем  ялгышканын  хәл  итәчәк  көннәр  әле 
алда  иде.  .  .  •* 


1 

твне. 


БЕЗНЕҢ  МУСА 

(Поэмадан  өзек) 

Дөньяда  шулай  итеп  яшәргә  кирәк, 
үлгәннән  соң  да  үлмәслек  булсын... 

Муса  Җәлил. 

1 

Таш  коймасы  биек  Моабитның, 

Капкалары  аның  тимердән. 

Варфоломий  төне # 
Үлем  төне 

Кабатланып  тора  биредә. 

Муса  утыра  ялгыз  камерада; 

Тар  камера  тынчу  һавалы. 

Конвойчыл  ар  йөр  и • коридорда , 

Итекләре  тимер  дагалы. 

Сүгенәләр...  Хурлау  тавышлары 
Көн-төн  синең  колак  төбендә. 

Таш  идәндә  тынмый  чыңгылдаган 
Шул  дагалар  белән  бүген  дә, 


1572  елда  Франциядә  католикларның  гугенотларны  суйган 

Әйтерсең  лә  алар  тоткыннарның 
Йөрәкләрен  изеп  үтәләр. 

Кемнең  суга  соңгы  минутлары. 
Кемнәр  таңда  җәза  көтәләр... 

Ява  тышта  көзге  карлы  яңгыр, 
һәм  туктаусыз  улый  җил  генә. 
Муса  күңелен  кайгы-хәсрәт  талый, 
Тормышка  һәм  туган  җиренә 
Шушы  кадәр  көчле  мәхәббәтне 
һәм  яшәүгә  шундый  теләкне, 
Шушы  кадәр  тирән  әрнү  белән 
Өзгәләнгән  чагын  йөрәкнең 
Кисәкләргә  телгәләнгән  чагын 
Ул  белмәгән  иде  моңарчы,  — 
Туган  илен,  якыннарын  җуеп, 

Чит  җирләрдә  тоткын  булганчы... 

Исенә  төшә  башы  ерак  юлның, 
Тирән  сагыну  хисе  уятып, 

Сагыш  белән, 

Өмет  белән  тулы 

Күпме  күзләр  калды  озатып. 

Күпме  күзләр... 

Күпме  яшьле  күзләр... 

Алар  аны  озак  көтәрме? 
Әйтелмичә  калган  соңгы  сүзләр 
Җырга  гына  сыеп  бетәрме? 

—  Гөл  бакчага  кердеңме  лә, 

Гөл  чәчәген  өздеңме? 

Гөл  чәчәген  өзгән  кебек, 
Аерылыштык, 

Аерылыштык, 


Аерылыштык, 

сиздеңме? 

Агылдылар  көн-төн  эшелоннар... 
Юл  буенда  язны  сагынган 
Ак  каеннар, 

Бәсле  ак  каеннар 
Онытылмыйлар...  Алар  яныннан 
Юлы  аның  кабат  уза  сыман; 
Күчә  күкеле  сугыш  кырына; 
Походтагы  Муса, 

Солдат  Муса 

Баса  гүя  үзенең  урынына. 

Сугыш  кызды  таңда  яңадан; 

Ут  шәүләсе  Волхов  өстендә. 
Тирә-яктан  дошман  камаган, 
Безнекеләр  боҗра  эчендә. 

Бомба,  мина  яуды  һәр  яктан; 
Ачы  төтен  кисте  күзләрне. 

Үлде  дуслар...  Канлы  туфракка 
Куеп  үлде  алар  йөзләрен. 

Яраланган  шагыйрь  күкрәге; 
Карашында  —  соңгы  өметләр: 

—  Туздырылыр  козгын  өере, 
Ояларын  бирмәс  бөркетләр. 

Әрнү  телә  бәгырең  Мусаның: 

—  Тели  язмыш  миннән  көләргә. 
Чакыра  каны  солдат  дусларның 
Керсез  намус  белән  үләргә! 


Ул  чайкалып  алга  атлады, 

Шулай  кушгы  ана  йөрәге. 

Чигәсенә  китереп  төбәде,  1 
Пистолеты  ләкин  атмады. 

Соңгы  адым...  Соңгы  талпыну... 
Ышанычы  —  соңгы  юлдашы:* 

—  Юк,  кол  булмас  безнең  халкыбыз 
Каплый  алмас  һичкем  кояшны! 

Хуш,  онытма,  газиз  Ватаным! 

Хуш,  онытма,  кызым  —  Чулпаным! 
Ул  бераздан  аңын  югалтты, 

Кочкан  килеш  Волхов  туфрагын... 

Артта  калды  янган  сугыш  кыры; 
Куып  китте  дошман  еракка. 
Шауламыйлар  Волхов  дулкыннары, 
Башка  сулар  ага  бу  якта. 

Күз  төбәгән  Муса  көнчыгышка, 
Басып  тора  лагерь  эчендә. 

Басып  тора.  Тир-тузанга  каткан 
Гимнастерка  аның  өстендә. 

Тоткында  ул.  Азат  тормышыннан, 

Ул  иркеннән  мәхрүм  биредә. 

Бөтен  күңеле, 

Сулар  сулышы  да 
Тарта  аны  туган  иленә. 

Калын  урман  беткән  ботарланып; 
Корып  көйгән  яшел  аланнар.  ч  ' 


Наратларның  сынган  ботаклары 
Тырпаешып  катып  калганнар. 

Читтә  лагерь.  Тимер  чыбык  белән 
Алынган  ул  урап,  киртәләп. 

Тоткыннарны 

ф  а  шист- конвойчылар 
Уяталар  таңда  типкәләл. 

Нагайкалар  чыжлый  җилкәләрдә; 

Кайда  вакыт  ашап-зчәргә; 

Прикладларны  ходка  җибәрәләр 
һәм  куалар  урман'  кисәргә. 

Таралмаган  әле  саз  томаны. 

Дүрт-биш  тоткын  эшли  бер  читтә. 

—  Дусларым,  —  ди  Муса,  —  туганнарым, 
Без  җиңәргә  тиеш  ничек  тә. 

Безне,  —  ди  ул,  —  кем  коткарыр  моннан, 
Үзебез  көрәш  алып  бармасак? 
Фашистларның  нәләт  коллыгыннан 
Кешеләрне  йолып  алмасак, 

Нәрсә  өчен  соң  без  коммунистлар? 

Бу  хакыйкать  җитсен  меңнәргә: 

Юл  бер  генә  безнең,  якын  дуслар, 

Яки  ирек,  яки  үләргә. 

* 

*  * 

Саубуллашу  бик-бик  кыска  булды: 

—  Ярый,  дуслар,  исән  калыгыз! 

Яхшы  узсак  әгәр  авыр  юлны, 


Без  яңадан  корал  алырбыз. 

—  Дуслар, —  диде  Муса,  —  хәерле  юл! 
Очрашырбыз,  исән-сау  кайтсак. 
Онытмагыз,  илгә  турылыкны 
Үлемебез  белән  аңлатсак. 

Бер  минутта  куллар  кысылдылар,  — 
һәркем  күңеле  юлга  ашкынган. 
Шуыштылар  алар  саклык  белән, 

Урын  җайлап  койма  астыннан. 

Ничек  бетәр  соңы  качыруның? 
Төшмәсләрме  шагыйрь  эзенә? 

Кичә  кичен  лагерь  начальнигы 
Чакырып  алды  аны  үзенә. 

—  Сез  бит  шагыйрь  Муса  Җәлил  икән, 
Инде,  —  диде,  —  ачык  белдек  без; 

Сез  бит  безгә  бик  кирәкле  кеше, 

Сезне  күптән  эзли  идек  без. 

Әйе,  —  диде,  —  хәзер  башка  заман,. 
Кешеләр  дә  бездә  башкалар. 

Сез  сугышны,  —  диде,  —  оттырдыгыз, 
Руслар  тиздән  корал  ташларлар. 

Без  Берлинга  сезне  күчерәбез, 

Газетада,  —  диде,  —  эшләрсез; 

Бөтенесе  булыр  сезнең  өчен, 
һәм  кешечә  итеп  яшәрсез. 

Акыл  белән  уйлап  карагыз, 

Тормыш  яки  үлем  —  сайлагыз... 


Уртасында  шагыйрь  ике  утның, 
Җайласын  ул  ничек  эшләрен? 

Ике  кулы  белән  башын  тотып, 
Шыкырдатып  кыса  тешләрен. 

Нишләсен  ул,  тукта?  Шулай  кереп 
Тормыш  сазлыгына  батсынмы? 

Туган  илен  тузан  бөртегедәй 
Сансыз  гомере  өчен  сатсынмы? 

Унөч  яшьтә  комсомолда  иде; 

Ә  егерме  яше  тулганда 
Партиядә  иде.  Инде  бүген, 

Иң  дәһшәтле  минут  туганда, 

Ваз  кичсен  дә  моның  һәммәсеннән, 
Әйләнсенме  тирес,  кортына? 

Тормыш  дусты,  әгәр  моны  белсә, 

Кабул  итмәс  аны  йортына.  . 

—  Син  юк,  син  юк,  —  дияр,  —  йөрәгемдә, 
Йөрәгемдә  сиңа  урын  юк; 

Синең  белән  уртак  теләгем  юк, 

Синең  белән  уртак  юлым  юк. 

«Улым»  димәс  аңа  туган  иле, 

Кызы  әйтер:  әткәм  түгел  син. 

Шулай  булса,  нинди  йөзе  белән 
Ул  иленә  кайтып  күренсен? 

Борһан  абый  таңда  эштән  кайтты; 

Төне  аның  бушка  үтмәгән. 

Мусадагы  яңа  листовканың 


Буявы  Да  кибеп  җитм&г&н.  . 
«Ватандашлар!  Легион  әсирләре! 
Сезнең  өчен  сыкрый  күңелебез; 

Кол  итәргә  теләп  Россияне, 

Дошман  алдый  сезне,  белегез: 

Үтермәкче  сезнең  куллар  белән 
Якыннарны  безнең,  дусларны; 
Яндырмакчы  сезнең  куллар  беләи, 
Көл  итмәкче  туган  йортларны. 

Дошман  алдый,  сезне  мәҗбүр  итә 
Иң  мәкерле  эшне  үтәргә. 

Ата-анаң,  балаларың  әйтә: 

—  Безгә  каршы  корал  күтәрмә! 
Бер  пуля  да  атма  безгә  каршы, 
Бер  пуля  даИ  —  Шуны  онытма! 
Күзебезне  кан-яшь  капламасын; 
Көннәребез  кара  болытка 
Капланмасын! 

Легион  тоткыннары, 

Алданмагыз,  уяу  булыгыз! 

Нык  булыгыз,  дошман  коралларын 
Үзләренә  каршы  борыгыз!» 

* 

*  * 

Ишетте  ул  кичә  яшерен  хәбәр 
һәм  Алишка  шушы  турыда 
Сөйләп  бирде:  әле  күптән  түгел 
Көнчыгышка,  сугыш  кырына 
Озатылган  «легион»  солдатлары 
Мәсьәләне  кыю  чишкәннәр  — 


Сиздермичә  үтереп  башлыкларым, 
Үзебезнең  якка  күчкәннәр. 

—  Җиткән,  димәк,  көче  хакыйкатьнең 
Штыкларны  кире  борырга. 

Алда  безне  яңа  бәрелеш  көтә, 

Кирәк  моңа  хәзер  булырга. 

Юкка  чыкты  ничек  листовкалар, 

Кем  чамалап  йөргән  уңаен? 

Куркак  кеше,  диләр,  утка  сала, 

Бу  Исмаев  эше,  мөгаен. 

—  Бөтенесен,  әйе,  аңлыйм,  дускай! — 
Алиш  кулы  —  Муса  кулында.  — 

Ни  күрсәк  тә, 

соңгы  сулышкача 
Без  калабыз  бәрелеш  кырында... 

Таш  коймасы  биек  Моабитның, 
Чикләгән  ул  һәркем  карашын; 
Киртәләгән  шушы  үлем  йорты 
Тормыш  белән  тоткын  арасын. 

Күрми  шагыйрь  таң  һәм  кояш  нурын; 
Таш  идәнгә  каны  чәчрәгән. 

Юк  иңендә  кулы  Чулпанының,  — 
Мәхрүмме  ул  бөтен  нәрсәдән? 

—  Мин  югалдым  дуслар  арасыннан, 
Оныттымы  инде  күбәүләр? 

Юк,  юк, 


Мине  сөя,  сагына,  көтә  торган 
Йөрәкләр  бар...  Алар  меңәүләр. 
Иөз  меңәүләр  алар...  Шушы  тойгы 
Хәтерләрдә  күпне  яңарта. 
Укучылар  алар...  һәркайсының 
йөрәгендә  миңа  карата 
Очкын  кадәр  сөю  сакланса  да, 
Мин  тормышта  калмам  югалып, 
һәм  аларның  күңеле  уртасыннан 
Узар  җырым  үзенә  юл  салып. 

Ява  тышта  көзге  җилле  яңгыр. 
Тынгы  бирми  уйлар  Мусага. 

Бәреп  тора  юеш  таш  салкыны, 

Кая  гына  башын  куйса  да, 

Почмагына  тынчу  камераның 
Пәрәвезләр  корган  үрмәкүч. 
Борчучы  юк,  урыны  җайлы  аның; 
Ара-тирә  чыгып  иртә-кич, 

Тыныч  кына  шунда  яши  бирә, 
Караңгыда, 

качып  яктыдан. 

Аяклары  күбәү;  үрмәли  ул 
Чебеннәрнең  куып  артыннан. 

Бар  алардан  ике  аяклылар, 
Арабызда  йөри  болары  — 

Түбән  җанлы  хаин  Исмаевлар, 
Гестапоның  мескен  коллары. 
Тәрәзәдән  үрелеп  карый  шагыйрь, 
Тәрәзәсе  тимер  челтәрле. 

Кемдер  анда  авыр  ыңгыраша, 

Буа  аны  канлы  ютәле. 


Кемдер  җырлый  аръяк  камерада 
Ерактагы  сугыш  кырында  — 

Ак  томанлы  Карпат  тауларында 
Яраланган  бөркет  турында; 
Сагынып  җырлый  иректәге  чагын, 
Сызлый  күңеле,  яна,  борчыла. 

Гүя  шаулап  Прага  каштаннары 
Җырларына  аның  кушыла. 

Ишек  шакый  килеп  надзиратель: 

—  Кем  арзанга  куя  үз  башын? 
Тынмасагыз  әгәр,  авызыгызга 
Койдырырмын  утлы  кургашын... 

Күп  тә  үтми,  яңа  җыр  башлана, 
Юлы  аның  —  авыр,  кыска  юл: 
Таш  стена  аша, 

Үлем  аша 

Күңелләрне  бергә  куша  ул. 

—  Коралдаш  иптәш, 

Тоткын  көрәштәш, 

уйлыйбыз  сезне. 

Юеш  подваллар, 

Таш  камералар 

аерган  безне. 

Ләкин  йөрәкләр, 

Сусап  иреккә, 

тибәләр  бергә. 
Хакыйкать  җиңәр, 

Яктылык  җиңәр, 

яз  килер  җиргә. 
Булырбыз  без  дә 
Тиздән  иректә, 

ышанып  көтик. 

Авыр  сынауны 


Башны  югары 

күтәреп  үтик!.. 

Камерада  Муса  ялгыз  һаман; 

Тагын  озак  газап  чигәрме? 

Кая  язсын?  Соңгы  җырлары  да 
Үзе  белән  бергә  үләрме? 

Юк,  үлмәсләр!  Аның  бу  җырларын 
Аңлый  торган  дуслар  табылыр. 
Күңелләрдә  алар  тормыш  булып, 
Шагыйрь  гомере  булып  кабыныр. 
Таңнан  торды  Муса.  Күңеле  аның 
Нидер  эзли,  нидер  юксына. 

Якты  өмет,  якты  хыялларын 
Уртаклашып,  Алиш  дустына 
Атап  язган  яңа  шигырен  укый, 

Ялкын  тулы  шигырь  юллары. 

Калын  таш  стена  тора  аерып, 
Ишетмәс  тә  бәлки  ул  аны. 

—  Чикләнсә  дә  гомер,  яшьлек  безнең 
Эзсез  сүнә,  диеп  уйлама! 

Әйтсен  яшьләр:  менә  шулай  яшәп, 
Шулай  үлсәң  иде  дөньяда... 

Укый  Муса.  Тирән  борчулы  ул. 
Керфегенә  чыклар-кунганнар. 

—  Керфекләрнең  яшькә  чылануы 
Көчсезлектән  түгел,  туганнар. 
Диңгезләрне  йөзеп  кичәр  идем, 

Илтсә  юлым  туган  илемә. 

Тамчы  булып  ташны  тишәр  идем, 
Тамсам  әгәр  халкым  күңелен?... 


һәр  көн  килә  борчу,  сагыш  алып; 
Тумый  монда  якты  иртәләр. 

Хәл  ителгән:  таңда  Мусаларны 
Дрезденга  судка  илтәләр. 

Ә  ул  тыныч;  чөнки  ни  буласын 
Белеп  көтте  айлар  буена. 

—  Андре,  —  ди  ул, —  бәлки  озакламый 
Бау  салырлар  минем  муеныма; 

Яки  башым  подвал  идәнендә  — 

Салкын,  юеш  ташта  тәгәрәр; 

Каным  кибәр  палач  бүкәнендә... 

Тиздән  шулай  булса  бу  әгәр, 

Сүзем  шушы  сиңа:  бергә  үттек 
Иң  авырын  сынау  юлының. 

Дусты  итте  сине, 

Туган  итте 

Олы  җанлы  кеше  булуың. 

—  Рәхмәт,  Муса!  Безнең  арабызны 
Якынайтты  баштан  узганнар. 

Без  туганнар  булып  аерылабыз. 

—  Әйе,  Андре,  якын  туганнар. 

Нидер  яза  Муса,  саубуллашып, 
Җыенганда  соңгы  юлына: 

«Якын  иптәш!  Минем  бу  җырларым 
Эләксәләр  синең  кулыңа; 

Таный  белсәң,  акка  күчереп  яз 
һәм  аларны  туган  илемә 
Җиткер,  иптәш! 

Дәфтәр  битләреннән 
Күчсен  алар  халкым  күңеленә. 

Бу  юлларны  язды  тоткын  шагыйрь, 
Бәлки  аны  син  дә  белгәнсең. 


Үзе  үлә  ирек,  хак  эш  өчен, 

Тик  җырлары  аның  үлмәсен». 

Төн  уртасы  инде  бара  узып, 

Ә  син,  күңел,  нәрсә  көтәсең? 

—  Озакламый  калкыр  таң  йолдызы; 
Без  аерылабыз...  Нихәл  итәсең... 

Аерылабыз...  Вакыт  җитә,  дустым, 
Күрик  инде  моның  хәстәрен. 

Сузды  шагыйрь  сары  катыргы  тышлы 
Уч  төбедәй  куен  дәфтәрен. 

—  Җырларым  бу.  Андре,  син  беләсең, 
Безнең  яшерен,  авыр  көрәштә 
Россиям  дә, 

Бергә  синең  белән 
Бельгияң  дә  сыйды  йөрәккә. 
Төбәлделәр  алар  бер-берсенэ 
Шундый  җылы,  шундый  ягымлы, 
һәркайсының  уйчан  күзләрендә 
Күңел  яктылыгы  чагылды. 

—  Ышан,  Муса;  исән  чыксам  моннан, 
Тапшырырмын,  дускай,  ничек  тә. 
Кочаклашты  алар. 

—  Я,  хуш,  туган!.. 

Йозак  тавышы  инде  ишектә... 


Риза  Ишморат 


ҮЛМӘС  ҖЫР 

(Героик  драмадан  өзек) 

Халкыбызның  бөек  шагыйре  —  Со¬ 
ветлар  Союзы  Герое,  Ленин  премия¬ 
се  лауреаты  Муса  Җәлилгә  һәм 
аның  белән  бергә  җәзаланып  үте¬ 
релгән  Габдулла  Алиш,  Әхмәт  Сима- 
ев,  Гайнан  Курмашев,  Фоат  Булатов, 
Габдулла  Батталов,  Зиннәт  Хәсәнов, 
Гариф  Шабаев  һәм  Фоат  Сәйфелмө- 
леков  иптәшләргә  багышлыйм. 

Автор. 


КАТНАШАЛАР 


Муса  Җәлил  —  шагыйрь, 
35  яшендә. 

Габдулла  Алиш  —  язу¬ 
чы,  32  яшендә. 

Янгузов  Шәкүр-—  редак¬ 
тор,  38 — 40  яшьләрдә. 

Ал.ексеев  Алексей  Фе¬ 
дорович  —  журналист,  40 
яшьтә. 

Батыршин  Кәрим  —  20 
яшьтә. 

Сәйфуллин  Шәрәф  —  25 
яшьтә. 

Хәсәнов  Зиннәт  —  32 

яшьтә. 


Мәхмүтов  —  40  яшьтә. 

Салмеев  Нәфыйк  —  27 
яшьтә. 

Андрэ  Тиммерманс  — 
Бельгия  партизаны,  32  яшьтә. 

Алмашев  Гайфи  —  ак 
эмигрант,  татар  легионының 
житәкчесе,  «И  д  е  л  -  У  р  а  л» 
газетагы  редакторы,  55  яшьтә. 

Фон  Унгляуб  —  аның  яр¬ 
дәмчесе,  45  яшьтә. 

Клаус  —  лейтенант,  25  яшь¬ 
тә. 

Г  р  а  б  е  —  полковник,  гестапо-  Э  л  ь  з  а  —  22  яшьтә, 

да  өлкән  следователь,  50  Анна-Мария  —  18— —Т9 

яшьтә.  яшьләрдә. 

Вакыйга  Бөек  Ватан  сугышы  көннәрендә,  1941—44  елларда  бара. 

ӨЧЕНЧЕ  ПӘРДӘ 
АЛТЫНЧЫ  КАРТИНА 

Төн.  Берлиннын  зур  урэмнарынын  бизсенә.;  чыга,  торган  кечкенә 
аулак  урам.  Зәнгәр  фонарьлар  яна.’  Өйнен  бер  почмагы  күренә. 
Парадный  ишек  алды.  Патруль  үтеп  китә.  Радиода  музыка  матур 
бер  көй  уйный.  Ут  кабына.  Муса  бүлмәсе.  Ул  кечкенә,  ләкин  җый¬ 
нак.  Муса  ялгыз.  Нык  борчулы. 

Муса.  «Хаин!..»  Әлбәттә,  алар  хаклы...  Иртәгә  тагын 
чыгыш  ясарга,  йөрәгеңне,  бөтен  яшьлегеңне  биргән.!,  си¬ 
нең  өчен  иң  изге  булган  нәрсәне  пычратырга,  үз  Вата¬ 
ныңа  яла  ягарга?..  Юк!  Җитте!  Булдыра  алмыйм...  Ка- 
дерлеләрем  минем...  Нинди  авыр  газаплар  чиккәнемне 
белсәгез  иде  сез!  (Пауза.)  Ә  шулай  да  кирәк.  Кирәк. 
Чыгыш  ясамыйча  булмый.  Мин  сөйләрмен  аларга...  (Өс- 
тәл  янына  утыра  да  яза  башлый.)  Сөйләрмен... 

Ишек  шакыйлар. 

Муса  (язуында  дәвам  итеп).  Керегез. 

С  ә  й  фу  л  л  и  н  (кереп).  Мөмкинме? 

Муса.  Нигә  соңладың? 

Сәйфуллин.  Көчкә  килеп  җиттем.  Адым  саен  пат¬ 
рульләр.  Телеграф  янына  тагың  ике  зенитка  куйганнар. 
Муса.  Беләм,  Син  әзерме? 

Сәйфуллин.  Әзер.  . 

Муса  (документ  биреп).  Мә  ал  һәм  хәзер  үк  юлга 
чык. 

Сәйфуллин  (укый).  «Шәрәфетдинов  Касыйм...» 
(Мусага.)  Бу  минме  инде? 

Муса.  Әйе. 

Сәйфуллин  (укуын  дәвам  тә).  «Газета  коррес¬ 
понденты...  Татар  легионы  частьларына...  элемтә  өчен... 
Алмашев».  Нинди  матур  кул  куйган. 

Муса.  Кайчан  китәсең? 

Сәйфуллин.  Биредән  туп-туры  вокзалга. 

Муса.  Үзенне  сакла.  Дусларыңның  язмышларын 
исендә  тот.  Безнең  яшәү-яшәмәвебез  турында  гына  сүз 
бармый.  Кирәк  икән,  без  үләрбез.  Ләкин  сатлык  исемен 
күтәреп  үлүе  авыр. 

Сәйфуллин.  Мин  сак  булырмын.  Бик  сак  булыр¬ 
мын.  Фронт  сызыгын  чыккан  чагымда  тын  да  алмам 
хәтта.  Ачка  интегермен,  әмма  тотылу  хәвефе  булган  җир¬ 
гә  аяк  атламам. 

Муса.  Бәхетле  син,  Щәрәф. 

Сәйфуллин.  Әйдә,  бергә  китәбез,  Муса. 

Муса.  Юк,  Шәрәф,  мөмкин  түгел  бу.  Мин  монда  ки¬ 
рәк  хәзер.  Алмашевларның  мәкерле  планнарын  өзү  өчен 
кирәк.  Иртәгә  дүртенче  батальонга  барам.  Алмашев  бе¬ 
лән  барабыз.  Чыгыш  ясаячакмын...  (Пауза.)  Мин  алар- 
га  әйтәчәкмен:  «Безнең  илебезне  көчле  Һәм  куәтле  итәр¬ 
гә  вәгъдә  иткән  бөек  Гитлерга  хөрмәт  һәм  дан!»  Шуннан 
тыңлаучыларны  югарыга,  зәңгәр  тасма  булып  сузылган 
Идел  өстенә  күтәрермен.  Аларга  мин  авыллар,  шәһәрлә¬ 
ребезне,  кырлар  һәм  күлләребезне,  чәчәккә  күмелгән  бо¬ 
лыннарыбызны  күрсәтермен.  Әйтермен:  «Күрегез,  нинди 
бай  һәм  гүзәл  ул  безнең  туган  ил.  Бер  чигеннән  икенче 
чигенә  кадәр  меңнәрчә  километр.  Ул  безнең  тырыш,  хез¬ 
мәт  сөюче  кулларыбызны  сагына...  Туган  илебез  өчен  су¬ 
гышка  әзер  булыйк.  Тешләрегезне  кысыгыз  да  коралла- 
рыгыздан  яхшы  итеп  атарга  өйрәнегез...  «Шуннан  мин 
аларны  кулларыннан  җитәкләп  өйләренә  алып  кайтыр¬ 
мын,- бакчаларына  алып  кереп,  балалары  үстергән  алма 
агачы  төбенә  утыртырмын  да  яннарына  балаларын,  ха- 

тыннарын  һәм  барлык  туганнарын  алып  килермен.  Әй¬ 
термен:  «Менә  кемнәр  көтә  сине.  Алар  өчен  җанны  да 
аямаска  мөмкин.  Нык  булыгыз,  дуслар,  дошманны  та¬ 
нырга  һәм  аны  рәхимсез  рәвештә  кыйнарга  өйрәнегез. 
Фюрер  белеп  торсын,  хәлиткеч  сәгатьләрдә  безнең  йөрәк¬ 
ләребез  тетрәнмәс.  Кулларыбыз  хыянәт  итмәсләр». 
Сәйфуллин  (тәэсирләнеп).  Рәхмәт  сиңа,  дус. 

Му  са.  Ни  өчен?  Гитлерны  мактаганым  өченме? 
Сәйфуллин.  Сизмәдем. 

Муса.  Монысы  менә  начар,  Шәрәф.  Легиончылар  бу 
исемне  хәтерләрендә  тотарга  тиешләр. 

Сәйфуллин.  Син  бик,  бик  яхшы  итеп  әйттең. 
Муса.  Белмим,  белмим,  Шәрәф...  Поезд  кайчан  китә? 
Сәйфуллин.  Ярты  сәгатьтән. 

Муса.  Алайса  бар.  Соңга  калма. 

Сәйфуллин.  Сау  бул. 

Муса.  Сәлам  әйт.  Безнең  турыда  барын  да,  барын 
да  тулы  итеп  сөйлә.  (Кочаклашып  үбешәләр.) 

Ут  сүнә.  Урам.  Өйдән  Сәйфуллин  чыга.  Каршыга  патруль  килә. 

Патруль.  Документларыгыз,  һер  лейтенант? 
Сәйфуллин.  Рәхим  итегез.  (Удостоверение  бирә.) 
Патруль  (укый).  Шәрәфетдинов  Касыйм...  (Кире 
бирә.)  Бетте. 

Икесе  ике  якка  китәләр.  Бераздан  Клаус  белән  Эльза  керә. 

Бераз  эчкәннәр. 

Клаус.  Кая  алып  барасың  мине? 

Эльза.  Син  арыдың  дамы  әллә? 

Клаус.  Бу  тыкрыкларда  буталып  йөрүдән  син  нин¬ 
ди  кызык  табасың,  Эльза? 

Эльза.  Алайса,  утырып  торыйк.  (Парадный  ишеге 
төбенә  утыралар.) 

Клаус.  Монда  без  бер  утырып  торган  идек  инде, 

3  л  ь  з  а.  Әйе  шул.  һәм  син  миңа  иң  беренче  тапкыр 
нәкъ  шушында  мәхәббәт  игълан  иткән  идең. 

Клаус  (гаҗәпләнеп).  Ңу?1 

Эльза.  Әйе.  Әллә  оныттың  дамы? 

Клаус.  О,  юк,  ул  онытыламы  соң?..  Син,  бәлки,  ми¬ 
нем  аны  тагын  да  бер  тапкыр  кабатлавымны  телисеңдер? 

Эльза.  Әллә  сиңа  бик  авырмы  ул  эш? 

Клаус  (кочаклап).  Кадерлем  минем.  Аһ,  белсәк 
иде,  ничек  яратам  мин  сине.  Матурларның  да  матуры 
син...  Мин  һәр  көн  синең  тавышыңны  гына  тыңлап  торыр 
идем. 

Эльза.  Бу  сүзләрне  син  һәрбер  кызга  әйтәсеңме? 

Клаус.  Мии  сиңа  үз  мәхәббәтемне  исбат  итәчәкмен 
әле.  Сугыш  бетү  белән  Украинада  үземә  илле  геюгар  җир 
алачакмын.  Юк,  йөз  гектар!..  Йорт  һәм  башка  каралты¬ 
лар.  О,  без  әле  шундый  матур  итеп  яшәрбез...  Мин  йорт 
әйләнәбезгә  чәчәкләр  утыртачакмын,  ә  син... 

Эльза.  Отпускаң  кайчан  бетә? 

Клаус.  Алты  көннән. 

Эльза.  Шулай  ук  тизме? 

Клаус.  Нишлисең  бит.  Сугыш! 

Эльза.  Батырым  син  минем,  Зигфрид...  (Үбә.) 

Майор  киеменнән  Алексеев  керә. 

Алексеев.  Торыгыз!  Ни  өчен  өлкәннәргә  честь  бир¬ 
мисез? 

Клаус.  Виноват,  майор  әфәнде,  күрмәдем. 

Алексеев.  Документыгыз? 

Клаус.  Рәхим  итегез. 

Алексеев  (укып).  Клаус  Грабе...  Унбиш  көнгә  от- 
пускага  җибәрелә.  (Документын  кире  биреп.)  Команди¬ 
рыгызга  әйтегез:  майор  Даниэль  сезгә  биш  сутка  гаупт- 
вахта  бирә. 

Клаус.  Тыңлыйм,  майор  әфәнде. 

Алексеев.  Һәрвакыт  исегездә  тотыгыз:  фюрер  сол¬ 
даты,  нинди  генә  хәлдә  булса  да,  өлкәннәрне  күрергә 
тиеш.  Барыгыз! 

Клаус.  Тыңлыйм,  майор  әфәнде.  (Китә.) 
Алексеев  (Эльзага).  Гафу  итегез,  фрейлен,  сезне 
дә  борчыдым,  ахры.  Гаскәри  тәртип  барыннан  да  юга* 
рырак. 

Эльза.  Сез  хаклы,  майор  әфәнде.  Хушыгыз.  (Китә.) 

Алексеев  Эльза  белән  Клаусның  киткәнен  күзәтеп  тора  да  өйгә 
керә.  Пауза.  Э  л  ь  й  а  кире  керә,  аның  артыннан  Клаус. 

Клаус.  Эльза,  тагын  инде  кая  барасың? 

Эльза.  Син  бераз  көт.  Мин  брошкамны  төшереп 
калдырганмын.  . 

Клаус.  Төкер.  Мин  сиңа  яңаны  бүләк  итәрмен. 
Эльза  (эзли).  Юк,  кирәкми...  Синеңчә  ничек,  әлеге 
майор  немецмы? 

Клаус.  Әйе...  Аңарда  Берлин  диалекты. 

Эльза.  Бик  инде  дөрес  диалект.  (Брошкасын  тапкан 
булып.)  Менә  таптым. 

Клаус.  Әйдә  киттек.'.. 

Китәләр. 

Муса  бүлмәсе  яктыртыла. 

Алексеев  белән  Муса  кулларын  бер-берсенең  җилкәсенә 
салып  сөйләшеп  утыралар. 

Муса.  Беләм,  башкача  мөмкин  түгел,  һәм  мин  тү- 
зәм...  Күңелем  йомшарганын  берәү  дә  әле  күргәне  юк. 
Ләкин  син  минем  иске  дустым...  Берничә  генә  тамчы  күз 
яшемне  гафу  итәрсең.  (Алексеевның  тезенә  башын  куя 
да  елый.) 

Алексеев.  Муса,  син  нәрсә,  җитәр!..  Тынычлан!.. 
Муса.  Әйе,  әйе,  син  хаклы...  Миңа  тыныч  булырга 
кирәк.  Миңа  бик  тыныч  булырга  кирәк.  Ләкин... 

Алексеев  ( кесәсеннән  газета  чыгарып).  Мә,  укы. 

Муса.  «Правда»?  Каян  килде  бу  сцңа? 

Алексеев.  Советка  каршы  пропаганда  өчен  дип 
Геббельсның  үз  рөхсәте  белән  алабыз. 

Муса.  Геббельс  рөхсәте  белән?!  Хәтта  ышануы 
кыен...  Мәскәү  исе  аңкый. 

А  л  е  к  с  е  е  в.  Син  укы,  укы!.. 

Муса  (укып) ...  «Белоруссия  партизаннары...» 

Алексеев.  Менә  монысын. 

Муса  (укый).  «...Казан.  Кызыл  Армиянең  соңгы  җи¬ 
ңүләре  белән  рухланып,  Татарстан  эшчеләре  һәм  колхоз¬ 
чылары  хезмәт  фронтында  зур  батырлыклар  күрсәтә... 
Тымытык  районы  колхозчылары  бер  ай  эчендә  дәүләткә 
җиде  мең  пот  икмәк  тапшырдылар...» 

Алексеев.  Тагын  бер  шатлык.  Безне  немец  под¬ 
польесы  белән  бәйли  алырлык  бер  кеше  таптым.  Тик  әле 
аны  сыныйсы,  тикшерәсе  бар.  Мин  сине  киләсе  атнага, 
чәршәмбе  көн,  унсигез  сәгатьтә  шәһәр  паркы  капкасы 
янында  көтәрмен. 

Муса..  Чәршәмбе  көн,  унсигез  сәгать...  Килермен. 

Алексеев.  Ярый,  хәзергә  сау  бул.  (Газетаны  алып 
кесәсенә  сала.)  Бик  рәхәтләнеп  тагын  берәр  сәгать  утыр¬ 
ган  булыр  идем  дә,  мөмкин  түгел.  (Кул  бирә.) 

Муса.  Ничек  шатландырганыңны  белсәң  иде,  Алеша. 

Ут  сүнә.  Тагын  урам  күренеше.  Муса  Алексеевны  озата  чыга. 
Алексеев  китә.  Муса,  ишек  алдындагы  баскычка  утырып,  уй¬ 
ланып  кала. 

Муса. 

Сиңа  миннән  хәбәр  китерсәләр, 

«Алмаштырган  илен», —  дисәләр, 

Син  ышанма,  бәгърем! 

Мондый  сүзне 

Дуслар  әйтмәс,  мине  сөйсәләр. 

Сиңа  миннән  хәбәр  китерсәләр,  . 


В-86.-11 

«Муса  инде  үлгән»,'—  дисәләр, 

Син  ышанма,  бәгърем! 

<  Мондый  сүзне 
Дуслар  әйтмәс,  сине  сөйсәләр. 

Туфрак  күмер  тәнне,  күмә  алмас 
Ялкынлы  җыр  тулы  күңелне, 

«Үлем»  диеп  әйтеп  буламы  соң 
Җиңеп  үлгән  мондый  үлемне? 

Як-ягына  карана-карана  Анна-Мария  керә. 

Анна-Мария  (әкрен).  Муса  әфәнде. 

Муса.  Анна-Мария?  Сез  ничек  биредә?  Төнлә... 

Анна-Мария.  Сезне  кисәтеп  куяр  өчен. 

Муса.  Ни  турында? 

Анна-Мария  (каранып).  Эльзадан  сакланыгыз. 

Муса.  Сезнең  дустыгыздан? 

Анна-Мария.  Әйе.  Мин  бүген  генә  белдем.  Ул 
гестапода  эшли. 

М  у  с  а.  Бик  яхшы.  Безнең  бертөрле  яшерен  эшебез  дә 
юк. 

Анна-Мария.  Бәлки.  Мин  тик  була  калса  дип 
кенә...  Мин  сезне  хөрмәт  итәм.  Мин  генә  дә  түгел...  Сез 
яхшы  кешеләр.  Мин  сезнең  исән  калуыгызны  телим.  Сез 
миңа  ышанмыйсыз? 

Муса.  Юк,  мин  ышанам  сезгә,  Анна-Мария... 

Анна-Мария.  Беләм,  ышанмыйсыз.  Кәрим  дәтну- 
лай  ук.  Минем  авызымнан  гестапо  дигән  сүзне  ишетү  бе¬ 
лән  үк,  янымнан  китеп  барды.  Хәтта  кем  турында  сүз 
барганны  да  белмәде.  (Елый.)  Ә  бу...  миңа  шундый 
авыр.  Минем  абыем  Рудольфны  төрмәдә  үтерделәр...  Ас¬ 
тылар  аны.  Әтиемне  концлагерьга  җибәрделәр...  Унбиш 
елга.  Ул  заводта  механик  булып  эшли  иде. 

Муса  (ягымлы).  Ә  хәзер  ул  кайда? 

А  н  кз  •  М  а  р  ия.  Фронтта.  Бәлки,  үтергәннәрдер  дә 
инде  аны.  ; 

Муса.  Еларга  кирәкми,  Анна-Мария.  Мин  .анлыйм 
синен  кайгынны.  Авыр  сиңа.,.  Башкаларга  авыр  булган 
кебек,  сиңа  да  авыр.  .  ,  ; 

А  н  в  а-  М  а  р  и  я.  Мин  беләм,  сезгә  дә  шулай.,,  Ләкин 
Эльза...  Гестапо...  Бу  коточкыч.  Аклыйсынмы,  коточкыч 
Ярый,  барысы  өчен  дә  зур  рәхмәт. 

Анна-Мария  китә. 

Муса  (аның  артыннан  карап  калып).  Ышанам,  мин 
ышанам  сина.  Анна-Мария. 

Пәрдә 


ӨЧЕНЧЕ  ПӘРДӘ 
ҖИДЕНЧЕ  КАРТИНА 

Редакция.  Алиш  өстәл  янына  баскан  да  зур  борчылу  белән  ка¬ 
бинетта  барган  сөйләшүләрне  тыңлый.  Батыршин  керә  дә 
Алишка  берничә  листовка  бирә. 

Батыршин.  Яшер,  һәрбер  газета  эчендә  бер  лис¬ 
товка. 

Алиш.  Барысы  шушымы?  (Бюст  эченә  эшерә.) 
Батыршин.  Әйе.  Туктатырга  туры  килде.  Ул  бире- 
дәме  әле? 

Алиш.  Биредә. 

Батыршин.  Нәрсә  кирәк  аңа?  Ни  өчен  әле  ул  көт¬ 
мәгәндә  килеп  чыккан? 

Алиш.  Мине  дә  шул  борчый. 

Б  а  т  ы  р  ш  и  Н.  Ни  дә  булса  сизенделәрме  әллә? 
Алиш.  Әйтә  алмыйм.  Ләкин  алар  бүген  шундый  игъ¬ 
тибарлы...  Нәрсәдәндер  шикләнәләр,  ахры. 

11*- 

Б  а  т  ы  р  ш.й  ң.  Эзгә  төшсәләр,-  якты  дөнья  белә  я -бә¬ 
хилләшергә  генә  кала. 

А  ля  ш.- Кайчан  да  буяса  бер. -дөнья  белән- бәхиллә¬ 
шербез  анысы.  Ләкин,  нинди  генә  нужалар' күрсәк-  тә, 
безгә  яшәргә  кирәк  әле.  Ике  ай,  ике  атна,  ичмасам  ике 
Генә  көн  булса- да...  Инде  -без  Оксман  заводында  эшләүче 
хәрби  әсирләр  белән  дә-  элемтә  урнаштырдык,  Алексеев 
зур  ярдәм  күрсәтә.  Берничә  көннән  немецлар  подпольесы 
белән  бәйләнешкә  керәчәкбез,  ә  аннан...  фашистлар  им¬ 
периясе  вулкан  өстендә...  Бёз  легионны  таркатачакбыз. 
Тик  безгә  ничек  тә  тирәнрәк  яшеренергә  кирәк. 

Б  а  т  ы  р  ш  и  н.  Шул  ук  вакытта  эшне  дә  туктатмаска... 

Алиш.  Әйе.  Андый-мондый  хәл  булганда,  качу  өчен 
безгә  тагын  берничә  ышанычлы  адрес  табарга  кирәк... 

Батыр  ш  и  ш  Моны  үз  өстемә  алам.  Альфред  ярдәм 
итәр  дип  уйлыйм. 

Алиш.  Ни  өчен  бик  күңелсез  син  бүген? 

Б  а  т  ы  р  ш  и  н.  Болай  гына... 

Алиш.  Я  әле,  яшермичә  генә  сөйлә  әле. 

Б  а  т  ы  р  ш  и  н.  Эх,  Алиш  абый!..  Ул  гестапода  эшли 
икән  бит. 

Алиш.  Кем? 

Б  а  т  ы  р  ш  и  н.  Анна-Мария. 

Алиш.  Каян  белдең? 

Б  а  т  ы  р  ш  и  н.  Үзе  әйтте. 

Алиш.  Үзе?  Алдамыйсыңмы? 

Б  а  т  ы  р  ш  и  н.  Ул  да,  Эльза  да.  Нишләргә  инде  хә¬ 
зер? 

Алиш.  Анна-Мария  безнең  эшебез  турында  берни 
дә  белмиме? 

Б  а  т  ы  р  ш  и  н.  Белми.  Ләкин  кызыксына.  Күбрәк  Му¬ 
са  абый  белән.  Мин  буып  үтерәчәкмен  аны. 

Алиш.  Тукта...  Үз-үзләрен  фаш  иткән  агентларга 
нәрсә  буласын  беләсеңме  син? 

Багырпган.  Минем  өчен  хәзер  барыбер... 

Алиш.  Юкка.  Адарны  аталар... 

Батыршин.  Атсалар  ни  дә  миңа  хәзер,  атаса* 
лар  ни? 

Алиш.  Ә  син  уйлап  кара.  Әгәр  ул  үзенең;  :: гомерен 
шундый  куркыныч  астына  куйган  икән  инде;  димәк;  аңа 
яшәүдән  дә  кыйммәтрәк  нәрсә  бар  дигән  сүз.  Бу  турыда 
уйламыйча  мөмкин  түгел.  Ә  хәзер  бар  типографиягә.  Бо¬ 
рыныңны  салындырма.  Миңа  калса,  син  әйбәт  кызны 
яратасың,  Кәрим. 

Батыршин  Алишны  үбә  дә  йөгереп  чыгып  китә. 

Менә  тиле!.. 

У  н  г  л  я  у  б  белән  Я  н  г  у  з  о  в  керә. 

У  н  г  л  я  у  б.  Бүгенге  номер  чыктымы  әле? 

Алиш.  Чыкты.  Тик  әле  типографиядә. 

У  н  г  л  я  у  б.  Миңа  бер-ике  экземпляр  алып  килсә* 
гезче. 

А  л  и  ш.  Хәзер.  (Китә.) 

У  н  г  л  я  у  б  (Янгузовка).  Ашыгыгыз.  Сезнең  кара¬ 
макта  алты  минут. 

Я  н  г  у  з  о  в  (өстәл  тартмаларын  һәм  башка  җирләрне 
актарып).  Бик  гажәп  инде  бу,  һер  Унгляуб.  Сез  бит  бө¬ 
тен  редакцияне  ачыктан-ачык  тенти  аласыз,  һәрвакыт 
күзәтеп  тора  торган  кешеләр  куя  аласыз...  Ә  сез  нигәдер 
тәкәллефләнәсез... 

Унгляуб.  Сезнең  һәркайсыгызны  судсыз-нисез,  һич¬ 
бер  тикшерүсез  асып  куярга  хакыбыз  бар,  ләкин  без  не¬ 
мецлар  —  югары  цивилизация  кешеләре... 

Я  н  г  у  з  о  в  (эзләнүендә  дәвам  итеп).  Бу  эштә  анын 
кулы  уйнагандыр  дип  башыма  да  китерә  алмыйм. 

Унгляуб.  Балаларча  уйлыйсыз.  Безнең  белән  эш¬ 
ләргә  Муса  Җәлил  ни  өчен  бик  тиз  риза  булды?  Сез  ки» 

нәщ  биргән  өйен  гёнәме?  Ни  өчен  ул  бик  тырышьга-тыры- 
шып  батальоннарга  йөри?  Шәһәрдә  булса,  көн  аралаш 
редакциягә  килә:  Юк,  сез  уйлаганга  караганда  күп  мәр¬ 
тәбәләр  катлаулырак  кеше  ул:..  Шуның  өчен  аның  артын» 
нан  күзәтүне  тагын  да  көчәйтегез.  "Соңгы  вакыйгалар 
турында  хәзергә  беркемгә  дә  берни  дә  әйтмәгез»  Аңлат 
ДЫГМЭ?  "  ‘ 

Янгузов.  Аңлыйм. 

ЯнгувОв  -  яистовкаЛар  -ишерелгән  җиргә  якынлаша.  Ңэкъ  :  Шул 
вакыт  А  л  и  ш  керә.  ,  :  ■»'  ■  *  *; 

Алиш.  Газеталар  сораган  идегез.  (Унгляубка  бирә. 
Калганнарын  өстәлгә  куя.) 

У  н  г  л  я  у  б.  Рәхмәт.  Борчыганым  өчен  гафу  итегез. 
Хушыгыз.  ( Янгузовка .)  Әйдәгез,  миңа,  фотолаборатория¬ 
не  күрсәтегез.  (Китәләр.  Пауза.) 

Кызу  гына  Муса  керә. 

Муса  (кабинетка  ымлап).  Аидалармы? 

Алиш.  Чыктылар. 

Муса  (щиңел  сулап).  Ох!  (Күтәренке  күңел  белән.) 
Алиш,  беренче  батальон,  офицерларны  кырып  бетереп, 
үзебезнекеләр  ягына  чыккан...  Чыккан!..  Сигез  йөз  су¬ 
гышчы  Ватанга  кайттылар,  димәк.  Бу  турыда  тиз  генә 
барлык  легионнарга  хәбәр  итәргә  кирәк. 

Алиш.  Дөрес. 

Муса.  Ал  кәгазь,  листовка  яз.  Яз:  «Совет  Армиясе 
ягына  чыккан  чакта  гитлерчы  бандаларга  каршы  сугыш¬ 
та  унҗиде  иптәшебез  батырларча  һәлак  булды.  Мәңге¬ 
лек  хөрмәт  һәм  дан  аларга».  Булдымы? 

Янгузов  керә.  Алиш,  берни  дә  булмагандай  күренергә  тырышып, 
язуын  дәвам  итә. 

Янгузов.  Исәнмесез,  Муса  әфәнде.  Нигәдер  сез  бу 
ярада  сирәк  күренәсез. 

Муса.  Бушый  алмыйм.  •* 

Я  н  г  у  з  о  в.  Нинди  яңалыклар  бар? 

Муса.  Берничә  яңа  корреспонденңия  алып  кайттым. 

Янгузов.  Мин  сезгә  соңгы  мәртәбә  үземнең  хезмә¬ 
темне  тәкъдим  итәм.  Риза  булмасагыз,  ялгызым  хәрәкёт 
итәчәкмен.  ; 

М  у  с  а.  Анысы  сезнең  үз  эшегез. 

Янгузов.  Сезнең  өчен  әллә  шагыйрь  Муса  Җәлил 
Ватанын  сатучы  хаин  дигән  хурлыклы  исемне  күтәрү 
берни  дә  түгелме?..  Әминә  ханым  белән  Чулпан  турында 
уйлагыз.  Алар  ни  хәлдә  калачак? 

Муса  (үзен  тыныч  тотарга  тырышып).  Әгәр  сезгә 
тормышыгыз  кыйммәт  булса... 

Алиш  (Янгузовка).  Китегез  биредән...  Яхшырак  бу¬ 
лыр.  •  '■ 

Янгузов.  Сез  юкка  кызасыз.  (Китә.) 

Муса.  Була  бит  дөньяда  кешеләр.. .- 

Алиш.  Кешеме  соң  әле  ул.  Шунысы  шикле. 

Хәсанов,  Салмеев,  Мәхмүтов  керәләр. 

Хә  с  ә  н  о  в  (Мусага).  Ярый  әле  син  биредә  икәнсең. 

Муса.  Исәнмесез,  офицер  әфәнделәр.  Сезнең  ни  йо¬ 
мыш,  Мәхмүтов? 

Мәхмүтов.  Мин...  Хәсәнов  иптәш  белән...  мм.„ 
әфәндеме  шунда,  ничек  дип  әйтергә  дә  белмим...  бергәләп 
газета  алырга  килдек.  Өченче  батальон  өчен. 

Хәсәнов.  Хәзер  ул  алачак.  Безнең  яңа  иптәшебез. 

Муса.  Шәп,  бик  шәп,  Мәхмүтов.  (Кулын  кыса.) 
Алишка  мөрәҗәгать  итегез. 

Мәхмүтов  белән  Алиш  кул  кысышып  күрешәләр. 

Хәсәнов  (кызу-кызу  пышылдап).  Батальонга  Ал- 
машев  белән  Унгляуб  килде.  Алар  белән  эсэс  отрядлары. 
Без  могҗиза  белән  генә  ычкынып  калдык.  Бер  минут 
соңласак,  чыгармыйлар  иде. 

Муса.  Ни  өчен  килгәннәрен  сизенмәдегезме? 

С  а  л  м  е  е  в.  Юк... 

.  Хәсәнов.  Ниндидер  бер  җитди  хәл  булса  кирәк. 

Муса.  Димәк,  листовкаларны  бүген  биредә  калды¬ 
рып  торырга  кирәк.  , 

X  ә  сә  н  о  в.  Юк,  без  аларны  ничек  тә  алып  барырбыз. 
Бүген  алар,  минемчә,  башка  көннәргә  караганда  да  ки¬ 
рәгрәк  анда, 

Алиш  (Мәхмүтовка  листовка  куелган  газеталар 
биреп).  Бүгенге  номерлар.  (Әкрен.)  Саграк  булыгыз. 

Мәхмүтов.  Беләм.  Шайтанның  үзе  дә  сизмәс. 
(Кычкырып,)  Без,  легионерлар,  үз  газетабызны  бик 
яратабыз.  Рәхмәт  сезгә,  Гумеров  әфәнде.  (Барына  да 
несть  биреп.)  Хушыгыз,  әфәнделәр.  (Ишек  төбенә  җит¬ 
кәч,  әкрен.)  Иптәшләр!..  (Китә.) 

Муса  (Хәсәновка).  Мин  аларның  ни  өчен  утлы  та¬ 
бага  басканнарын  беләм. 

Хәсәнов.  Ни  өчен? 

Муса.  Фронтка  җибәрелгән  безнең  батальон,  не¬ 
мец  офицерларын  үтереп,  үзебезнекеләр  ягына  чыккан. 

Хәсәнов.  Менә  бу  шәп!  Ишетәмсең,  Салмеев! 

"  Салмеев.  Әйе,  әйе...  Бик  шат. 

Анна -Мари  я  белән  Эльза  керә. 


А  н  на-Ма  рия.}  ХэеРле 
Бар  да.  Хәерле  көн.  Исәнмесез! 

Эльза  (чемоданын  ачып  сигарет  тәкъдим  итә).  Рә¬ 
хим  итегез! 

Анна-Мария  (Мусага).  Алыгыз. 

Муса  (бер  пачка  ала  да  акча  түли),  Рәхмәт.  Әй¬ 
бәт  сигаретлар. 

Эльза.  Ой-о.../ Анна-Мария  үзе  дә  әйбәт  кыз. 

Муса  (Алишка).  Ә  сез,  күрәм,  немец  кызларын 
яратмыйсыз? 

Алиш.  Юк,  нигә?  Тик  мин  тартмыйм. 

Эльза.  Бәлки,  офицер  әфәнделәр  алыр?  (Хәсәнов 
белән  Салмееө  янына  килә.) 

Газеталар  тотып  Батыршин  керә. 

Б  а  т  ы  р  ш  и  н.  Бу  яңа  батальон  өчен.  (Мусага.)  Ми¬ 
нем  арттан  күзәтәләр.  " 

Муса.  Сер  бирмә.  Газеталарыңны  куй  да  Анна-Ма- 
рия  янына  бар.  Сагынган  ул  сине. 

Батыршин  (Анна-Мария  янына  килеп).  Исәнме, 
хәсрәтем  минем.  / 

Анна-Мария.  Үзең  нихәл,  шатлыгым  минем. 

Батыршин.  Синең  өчен  борчылам,  Анна-Мария. 
Яратам  сине. 

Анна-Мария.  Мин  дә... 

Бу  вакыт  Алиш  газеталарны  урнаштыра. 

Я  н  г  у  з  о  в  керә. 

Янгузов.  Хәерле  көн,  кызлар  һәм  хөрмәтле  әфән¬ 
деләр. 

Бар  да.  Хәерле  көн! 

Я  н  г  у  з  о  в.  Яңа  газеталар? 

Алиш.  Әйе. 

Янгузов.  Бирегез  әле. 

Алиш  газета  бирә. 

Батыршин  (Янгузовның  игътибарын  газетадан 
читкә  юнәлдерергә  теләп,  җырлый). 

О  Мари,  о  Мари, 

Я  навеки  тобою  пленен... 

Янгузов  (газетаны  куя  да  Анна-Мария  янына 
килә).  «О  Мари,  о  Мари...» 

Ул  матур  гына  җырлый,  аңа  кул  чабалар.  . 

Эльза  (Мусага).  Ә  бу  яңа  сигаретлар  —  «Язщ 
Чәчәк»  дип  атала. 

Муса.  Яхшы.  (Сигарет  тартмасыннан  укып): 

Май  ае  тик  елга  бер  кат  чәчәк  ата, 

Мәхәббәт  тик  —  гомергә  бер  генә... 

Эльза.  Дөрес.  Мәхәббәт  тик  — гомергә  бер  генә. 
Шуның  өчен  ул  кадерле  дә.  Сезне  мин  яраткан  да  бу¬ 
лыр  идем,  ләкин  сез  шундый  горур... 

Муса,.  Бәлки,  киресенчәдер. 

Эльза.  Шуның  өстенә  йөрәгемне  башка  берәүгә 
вәгъдә  иттем.  Ул  кеше  миңа  зур  бер  батырлык  күрсә¬ 
тергә  булды. 

V  Янгузов.  һәм  күрсәтер  дә...  (Бүлмәсенә  керә.) 

Эльза.  Карарбыз.  (Мусага)  Ә  сез  яраткан  кызы¬ 
гыз  өчен  үзегезне  корбан  итәргә  булдыра  аласызмы? 

Муса.  Белмим.  Ул  турыда  беркайчан  да  уйлап  ка¬ 
раганым  юк.  ' 

Эльза.  Ничек  инде  алай?  Сез  шагыйрь.  Ә  шагыйрь¬ 
ләр  безне  гүзәллеккә,-  бөеклек  һәм  фидакарьлеккә  ча¬ 
кыручылар.  .... 

Муса.  Шуңа  карамастан,  аларга  да  кайчак  күңел¬ 
сез  дә,  куркыныч  та  була. 

Эльза.  Сез  миңа  ошаганнан-ошый  барасыз.  (Ян¬ 
гузов  кереп  киткән  бүлмәгә  карап  ала.)  Әгәр  дә  ул  сү¬ 
зендә  тормаса,  йөрәгемне  сезгә  бирәчәкмен. 

Муса.  Рәхмәт.  Ләкин,  кадерле  Эльза,  аның  белән 
мин  нишләрмен  соң? 

Эльза.  Йөрәк  үзе  әйтер. 

һава  тревогасы. 

Алиш.  Безнекеләр  сәлам  китерәләр. 

Янгузов  (ишектә  күренеп),  һара  тревогасы!  Хә- 

зер  үк  йом боу  йежищега !  Үзегез  белән  кызларйУ 
алыгыз.  Тизрәк! 

Вар  да  кызу  гына  чыгалар, 

(Салмеевны  туктатып.)  Сабыр  ит. 

Аларның  сөйләшүе  самолетлар  гүләве,  бомба  һәм  арТиллерйя  тавыш¬ 
лары  астында  бара. 

Утырыгыз! 

Салмеев  ике  кулы  белән  башын  тотып  урындыкка  утыра. 

Синең  белән  азап  чигү  туйдырды  мине.  Хәзер  инде  ык- 
мык  итәргә  урын  юк.  Сезнең,  батальон,  офицерларны 
үтереп,  Кызыл  Армия  ягына  чыккан.  Беләсеңме  шуны? 
Шәп  тәрбияләгәнсез!  Сезнең  турыда  мәсьәлә  хәл  ител¬ 
гән  хәзер.  Тикшереп,  суд-фәлән  ясап  тормаячаклар.  Эг 
урынына  атып  үтерәчәкләр. 

Салмеев  бер  ноктага  карап  калган  да  дәшми,  тик  утыра. 

Я,  ниңди  дә  булса  яңа  хәбәр  сөйли  аласыңмы?  Муса  һәм 
аның  компаниясе  турында  кайчан  материал  бирәсең? 
Үлемнән  котылу  өчен  бу  сиңа  бердәнбер  юл.  Нәрсә  әйт¬ 
кәнне  аңладыңмы?  Нигә  дәшмисең,  сволочь!  Күпме  кө¬ 
тәргә  сине? 

Салмеев  (калтыранган  куллары  белән  бюст  эче¬ 
нә  яшерелгән  газета  һәм  листовкаларны,  алып).  Менә... 
Тик  мин...  Мин  берни  дә  белмим. 

Я  н  г у  з  о  в.  Листовка?  (Укый.)  «Иптәшләр!  Гитлер¬ 
чы  юлбасарлар  һәм  сатлык  Алмашевлар  сүзенә  алда¬ 
нып  Ватаныбызга  хыянәт  итмәгез.  Үз  туганнарыгызга 
каршы  бер  генә  пуля  да  атмагыз.  Фронтка  барып  җи¬ 
тү  белән  Совет  Армиясе  ягына  чыгыгыз.  Җиңү  көнебез 
якын.  Тиздән  Гитлер  Германиясе  тар-мар  ителәчәк.  Исе¬ 
гездә  тотыгыз:  Ватанга  хыянәт  итүчеләр  дошманнар 

белән  беррәттән  хөкемгә  тартылачаклар.  Совет  патриот¬ 
лары  штабы».  Ха!..  Анысын  әле  карарбыз,  кем  кемне 
хөкем  итәр.  (Салмеевка).  Җитәр  сиңа  калтыранырга. 
Кыяфәтеңне  тәртипкә  китер  дә,  бар  тизрәк  кит.  Тревога 
беткәч,  иң  соңыннан  гына  кайтырсың.  Башка  бомбоубе¬ 
жищеда  булдым,  диярсең.  . 

С  а  л  м  е  е  в  китә. 

Мин  үз  сүземдә  тордым,  фрейлен  Эльза. 

-  Отбой.  Янгузов  үз  бүлмәсенә  кереп  китә.  Пауза. 

Эльза,  Анна-Мария  һәм  Батыршин  кайталар. 

Янгузов  ( ишектә  күренеп).  Үзегезне  ничек  хис 
итәсез,  сөекле  туташлар? 

Эльза.  О,  Батыршин  искиткеч  уңган  кавалер. 

Янгузов.  Эльза,  бер  генә  минутка. 

Эльза  кабинетка  кереп  китә. 

Батыршин.  Син  бик  курыкмадыңмы,  Анна-Ма¬ 
рия? 

Анна-Мария.  Юк,  янымда  син  бар  идең  ич. 

Батыршин.  Мин  тревоганың  озак,  бик  озак  дә¬ 
вам  итүен  теләгән  идем. 

Анна-Мария.  Мин  дә... 

Эльза  чыга. 

Эльза.  Анна-Мария,  безгә  китәргә  вакыт. 

Анна-Мария.  Киттек.  Сау  бул,  Кәрим. 

Батыршин.  Мин  озата  барам.  Почмакка  кадәр. 

Чыгарга  баралар,  Муса,  Алиш  һәм  Хәсән  ов  керә. 

Муса.  Китәсез  дәме? 

Эльза.  Әйе,  бәхет  телим  сезгә,  Муса  әфәнде. 

Китәләр. 

Муса  (Батыршинга).  Син  кая  җыендың? 

Батыр  шин.  Кызларны  озатам. 

Муса  (туктатып).  Кавалер!  Төзәтен  бераз.  (Әкрен.) 
Ерак  барма.  Кирәк  булачаксың. 

Б  а  т  ы  р  ш  и  н.  Мин  бик  тиз.  (Китә.) 

Янгузов  чыга. 

Янгузов.  Әфәнделәр,  минем  шуны  әйтәсем  килә... 
Начар  эшлисез.  Әйе,  бик  начар.  Сезгә  мин  үземнең  яр¬ 
дәм  кулымны  суздым,  бергәләп  эшлик,  дидем.  (Мусага.) 
Ә  сез  кире  кактыгыз.  Хәзер  инде  менә  үзегез  генә  җавап 
бирегез.  Сезне  саттылар!  Менә...  (Листовканы  күрсәтә.) 
Дәшмисез?  Мнне  читкә  этәрдегез,  ә  сатлык  җанны  коча¬ 
гыгызга  алдыгыз. 

Салмеев  керә.  Янгузов  аны  күрми. 

Сезне  Салмеев  сатты.  Листовканы  миңа  ул  бирде.  Ләкин 
мин  аны  сезнең  күз  алдыгызда  ук  ертып  ташлыйм.  Чөнки 
минем  хаин  буласым  килми.  (Ерта). 

Салмеев.  Ничек  телең  бара?!  Бу  син...  син...  син!.. 
Ышанмагыз  аңа...  ышанмагыз!..  Бу  ул...  Ул  мине...  Көн 
саен  эзәрлекләп... 

Янгузов.  Әйдә,  сөйлә,  кешегә  яла  ягу  ансат  бит  ул. 
Салмеев.  Ул  мәкерле,  усал  кеше...  иптәшләр! 
Янгузов.  Тагын  кемгә  донос  ясадың?  Әйт  хәзер! 
Салмеев.  Ах,  сии,  кабахәт  җан...  (Янгузовка  таш¬ 
лана.) 

Янгузов  (пистолет  белән  нык  итеп  чигәсенә  сугып). 
Үләксә. 

4  Салмеев  егыла.  Пауза. 

Муса.  Самосуд  ясарга  кем  сиңа  хокук  бирде"?  Хаин- 
нарны  без  үзебез  хөкем  итәбез. 

Янгузов.  Сөйләргә  ирек  бирегез... 

Муса.  Җинаятеннең  шаһитен  юк  итәргә  тырыш- 

тын?  Үз  гаебеңне  аңа  ябарга.  Синең  сатлык  жан  ңкәнең 
безгә  күптән  билгеле.  Син  безне  генә  түгел,  Ватаныңны, 
гаиләңне  саттың.  '  .  -  , 

Я  н  г  у  з  о  в.  Миңа  андый  сүзләр  сөйләргә  сез... 

Батыршин  керә. 

Муса,  Ватанга  хыянәт  итүчеләрне  без  Советлар 
Союзы  исеме  белән  иң  югары  җәзага  хөкем  итәбез.  Үлем 
хайнга!  Совет  патриотлары  штабы.  Шулаймы? 

'  В  а  р  да.  Дөрес! 

Янгузов  (пистолетын  төзәп).  Якын  килмәгез! 
Атам!  (Йөгереп  тәрәзә  янына  бара.)  Тәрәзәдән  таш¬ 
ланам. 

Батыршин  (ыргылып  бара  да  пистолетын  каерып 
ала).  Ташлан,  гад! 

Янгузов  (Муса  алдына  тезләнеп).  Муса!  Кызга¬ 
ныгыз! 

Муса,  ишарә  ясый.  Батыршин  белән  Хәсәнов  Янгузовның  авызын 
томалап,  кабинетка  өстерәп  кертәләр.  Пауза. 

Бераздан  X  ә  с  ө  н  о  в  белән  Батыршин  кире  чыга, 

Хәсәнов.  Хөкем  карары  үтәлде. 

Алиш.  Инде  нишлибез? 

Муса.  Хәзер  үк  төрлегез  төрле  якка  таралыгыз. 
Син,  Хәсәнов,  батальонга  кайт.  Син,  Батыршин,  итек 
чистартучыларда  яшерен.  Алиш,  син  дә...  Янгузов  белән 
Салмеев  турында  берни  дә  белмисез.  Листовкаларны 
юк  итәбез.  Ул  эштә  сезнең  бер  катнашыгыз  да  юк.  Алар- 
ны  чыгаручы  һәм  таратучы  кеше  —  мин  ялгызым. 

Батыршин.  Мин  моңа  риза  түгел. 

Хәсәнов.  Моңа  һичкем  ышанмаячак  та. 

Батыршин.  Мин  беркая  да  китмим.  Барын  да  үз 
өстемә  алырга  сүз  бирдем.  Синең  хакың  юк,  Муса  абый. 

Муса.  Минем  кушканны  үтәргә  приказ  бирәм. 

Алиш.  Сиңа  биредә  калырга  ярамый,  Муса.  Дөрес- 
ме,  иптәшләр?  ... 

Бар  да.  Дөрес. 

Алиш.  Иң  беренче  булып  сиңа  китәргә  кирәк. 
Хәсәнов.  Әлбәттә. 

Муса.  Бу  минем... 

Алиш.  Син  безнең  карарга  буйсынырга  тиеш. 
Муса.  Ярый,  буйсынам.  Бәйләнешне  Алексеев  аша 
булдырырбыз.  Аңлашыламы? 

Бар  да.  Аңлашыла. 

Муса.  Тик  берәм-берәм  чыгарга.  Киттек.  Сау  булы¬ 
гыз,  иптәшләр. 

Кызу  гына  берәм-берәм  чыгып  китәләр.  Салмеев  ыңгыраша.  Әз  ге¬ 
нә  күтәрелә  дә  тагын  егыла.  У  н  г  л  я  у  б  йөгереп  керә. 

У  н  г  л  я  у  б.  Эерәү  дә  юк...  Качканнар!  Янгузов!.. 
Янгузов!  (Кабинетка  юнәлә.) 

А  л  м  а  ш  е  в  йөгереп  керә. 

Алмашев.  Кайда  алар?  (Кабинетка  ташлана.  Ко¬ 
ты  очып,  арты  белән  чигенә-чигенә  чыга  да  урындыкка 
утырып.)  Я  алла... 

Унгляуб  (кабинетка  керә.  Телефонда).  Алло\  Ал¬ 
ло!  (Чыгып.)  Өзгәннәр,  телефонны  өзгәннәр! 
Алмашев.  Я  алла!.. 

Пәрдә 


ДҮРТЕНЧЕ  ПӘРДӘ 


СИГЕЗЕНЧЕ  КАРТИНА 


Гестапо.  Тиюцерү-сорау  алу  бүлегендә  зур  гына  бүлмә.  Стенада 
Канатларын  җәйгән  каракош  сурәте.  Ике  ишек.  Сәхнәдә  полковник 
Г  р  а  б  е  һәм  Унгляуб. 

Грабе  (телефонда).  Юк,  кабул  итә  алмыйм.  Сезгә 
биредә  күренергә  ярамый...  Анысын  аңлыйм...  Ярый,  бе¬ 
раз  сабыр  итегез.  ( Трубканы  куя.  Унгляубка.)  Дәвам 
итегез. 

У  н  г  л  я  у  б.  Барлыгы  җитмеш  алты  кеше  кулга  алын¬ 
ды.  Шулардай  Совет  патриотлары  оешмасында  катна¬ 
шучылар  егерме  сигез  кеше. 

Грабе.  Безгә  билгеле  булганнары,  ә  билгеле  бул¬ 
маганнары  күпме? 

Унгляуб.  Тикшерүне  дәвам  итәбез. 

Грабе.  Алиш  белән  Батыршин  кайда? 

Унгляуб.  Аларны  әле  эзлиләр. 

Грабе.  Салмеев  ничек? 

Унгляуб.  Үләр  алдыннан  аңына  килде,  ләкин  бер 
сүз  дә  әйтмәде. 

Грабе.  Хайван! 

Унгляуб.  Җәлил  аларны,  төркем-төркем  итеп,  ба¬ 
ры  тик  үзләре  бәйләнештә  булган  кешеләрне  генә  белер¬ 
лек  итеп  оештырган. 

Грабе.  Димәк,  Җәлилнең  телен  язмый  торып,  йом¬ 
гакны  ахырына  кадәр  сүтә  алмыйбыз.  Ә  ул  дәшми.  Дәш¬ 
ми!  Фюрер  фронтка  гаскәр  таләп  итә,  ә  без  үти  алмый¬ 
быз.  Татар  легионы  большевистик  агу  белән  сугарыл¬ 
ган...  Югары  баш  командование  штабына  мин  нәрсә  дип 
хәбәр  итәргә  тиеш? 

Унгляуб.  Телен  яздырырбыз  аның,  һер  оберст. 

Грабе.  Миңа  тагың  сүзегез  бармы? 

Унгляуб.  Хәзергә  юк. 

Грабе.  Менә  бу  ишектән  чыгыгыз.  Биредә  шефы¬ 
гыз  белән  очрашырга  ярамый  сезгә. 

Унгляуб.  Сөйләмәгез  миңа  аның  турында,  һер 
оберст.  Җаным  чиркана.  Мин,  барон  фон  Унгляуб,  дан¬ 
лыклы  тевтон  рыцарьлары  токымы,  дүрт  орден  ңав§- 


леры,  шул  кыргый  татар  алдында  баш  иеп  торырга  ти¬ 
еш.  Юк,  артык  түзә  алмыйм  моңа,  аңлагыз  хәлемне. 

Г  р  а  б  е.  Кадерлем  фон  Унгляуб,  бик  аңлыйм  сезне, 
ләкин...  нишлисең...  Политика!  Чыдарга  туры  килә. 

Унгляуб.  Барын  да  аңлыйм.  Ләкин  бу  кадәр  мәс¬ 
хәрәгә  сабырлыгым  җитми. 

Грабе.  Хәзер  инде  күп  калмады,  ышаныгыз. 

Унгляуб.  Белмим  инде,  белмим...  Хушыгыз!  (Ки¬ 
тә.) 

Грабе  (телефон  трубкасын  алып).  Анда  фрейлен 
Эльза  көтә.  Бирегә  кертегез. 

Эльза  керә. 

Грабе  (исәнләшеп).  Күптән  инде  сезне  күргәнем 
юк. 

Эльза.  Кем  гаепле?  Сез  әле  бүген  дә  мине  кабул 
итәргә  теләмәгән  идегез. 

Грабе.  Нишлисең  бит,  хезмәт  урыныбыз  шундый. 

Эльза.  Тиздән  бер  ел. 

Грабе.  Ай-яй-яй,  вакыт  ничек  тиз  уза.  Матурлан¬ 
гансыз... 

Эльза.  Сезнең,  ахры,  эчегез  поша  аңа. 

Грабе.  Әйе.,,  шундый  поша,  мөгаен,  урыныгыздан 
да  чыгарырмын. 

Эльза.  Ни  өчен? 

Грабе.  һәркөн  күрергә  мөмкин  булсын  өчен. 

Эльза.  Ах!..  Тик  куркам,  тәҗрибәле  бер  кешегезне 
югалтырсыз,  ә  көн  саен  мине  күрергә  барыбер  вакыт 
таба  алмассыз. 

Грабе.  Нинди  яңа  хәбәрләрегез  бар?.. 

Эльза  (ридикюленнән  кәгазь  һәм  фоторәсем  чыга¬ 
рып).  Рәхим  итегез. 

Грабе  (карап).  Менә  бу  шәп,  шәп! 

Эльза.  Батыршинны  тоттылармы  әле? 

Грабе.  Эзлиләр.  •  :  - 

Эльза.  Анна-Марияны  күзәтегез. 

Грабе.  Сезнең  дустыгызны? 

Эльза.  Әйе. 

Клаус  керә. 

Кл  аус.  Гафу  ит,  әти!  (Эльзаны,  күреп.)  Сәламәтлек 
телңм,  туташ..^ 

Грабе.  Ни  өчен  син  һичбер  хәбәрсез-нисез  килеп 
керәсең,  Клаус? 

Клаус.  Гафу  ит,  әти!  Мин  сине  үбеп  чыгар  өчен  ге¬ 
нә  дип  кердем. 

Грабе.  Китәсең  дәме? 

К  л  а  у  с.  Әйе. 

Грабе.  Җылы  оекбашлар  алдыңмы? 

Клаус.  Алдым. 

Грабе.  Менә  сиңа  тагын  биш  йөз  марка.  Сораула¬ 
рың,  үтенечләрең  бармы? 

Клаус  (Эльзага  күз  ташлап  алып,  әкрен).  Мине 
бу  пычрак  эш  бик  туйдырды,  әти...  Кая  да  булса  бирегә, 
Берлинга  якынрак  тирәгә  күчерү  чарасын  күрсәң  икән... 
Әнигә  якынрак,  сиңа  якынрак  җиргә  дигәнем. 

Грабе.  Бераз  сабыр  ит.  Хәзергә  әле  моны  эшләү 
кыен.  Ә  соңгарак  күчерербез...  Әлбәттә,  күчерербез... 
Клаус.  Рәхмәт,  әти.  Ярый,  бәхет, телим.  Хушыгыз! 
Г  р  а  б  е.  Хәерле  юл,  улым... 

Клаус  китә. 

Авыр  аңа  бичарага...  Әнисен  бик  ярата  ул...  Дәвам  ите¬ 
гез. 

Эльза.  Минемчә,  Анна-Мария  Батыршин  белән  оч¬ 
рашырга  тиеш. 

Грабе.  Менә  ничек.  Аңлашыла.  Ә  сез  Җәлил  беләң 
очрашырга  телисезме... 

$дьэа.  ййе.  Мин  анй  җиңә  алыммын  шйкелЛе. 

Г  р  а  бе.  Нәрсәгә  -таянып  әйтәсез  моны? 

Эльза.  Яшь  һәм  матур  хатын  нәрсәгә  таяна  ала? 

Грабе.  Юк!  Бу  номер  аның  өчен  түгел...  Сау  бу¬ 
лыгыз,  сөеклем.  А,  юк,  теге  бүлмәдә  бераз  көтеп  торы- 
гыз.  Сезгә  аныкларга  туры  киләчәк.  ( Рәсемне  күрсәтә.) 

Эльза.  Мөмкин.  (Чыга.) 

Г  р  а  б  е  (телефон  трубкасын  алып).  Алмашевны. 

Алмашев  керә. 

Утырыгыз. 

Алмашев.  Рәхмәт.  (Утыра.)  Мин  ышанам,  һер 
оберст,  әгәр  дә  без... 

Г  р  а  бе.  Әгәр  йомгак  сүтелми  кала  торган  булса,  сез¬ 
гә  бик  начар  булачак,  Алмашев.  Аңлашыламы? 

Алмаше  в.  Әйе-әйе,  һер  оберст,  мин  бит  һәрвакыт 
әйтә  килдем... 

Грабе.  Сез  берни,  берни  дә  аңламыйсыз.  Империя 
үзәге  Берлинда  листовкалар!  Большевистик  пропаганда! 
Штаб!  Совет  патриотлары!  Сезнең  күз  алдыгызда  легион¬ 
ны  таркаталар...  Ә  сез...  Сезнең  аркада  безнең  һөҗүм 
өзелә...  Безгә  бүген  һәрбер  солдат  кыйммәт...  Күзегез 
кайда  иде  сезнең?  Карт  шайтан!  Борчак  чүмәләсе!.. 

А.л  м  а  ш  е  в.  һер  оберст... 

Грабе.  Бәлки,  үзегез  дә  алар  белән  бергә... 

Алмашев.  Сез  мине  тәхкыйрь  итәсез... 

Грабе.  Мин  аны  тәхкыйрь  итәм...  Ха-ха-ха! 

Алмашев.  Мин  президент.  Фюрерга  жалоба  белән 
барачакмын. 

Грабе.  Кәмит  уйнамагыз!  Фюрерга  барып  җиткән¬ 
че  сезнең  башыгызны  пуля  тишеп  узачак.  (Сигарет 
тәкъдим  итеп.)  Талашудан  безгә  мәгънә  юк.  Әйтегез, 
сезнеңчә,  кем  аларның  башлыгы? 

Алмашев.  Муса  Җәлилдер  дип  уйлыйм. 

Грабе.  Барлыгы  ничә  кеше?  Йөз?  Ике  йөз?  Бәлкй, 
алар  немец  коммунистлары  белән  дә  бәйләнештә  бул¬ 
ганнардыр? 

А  л  м  а  ш  е  в.  Боларның  барын  да  Муса.  Җәлилдән 
сорашып  белергә  мөмкин. 

Грабе  (телефон  трубкасын  алып).  Җәлилне  кер: 
тегез.  (Алмашевка.)  Аның  белән  инде  мин  өч  көн,  өч 
төн  азапланам,  һичнәрсә  әйттерә  алганым  юк.  Хәзер 
сез  сөйләшеп  карагыз.  Барын  да,  барын  да  вәгъдә  ите¬ 
гез.  Нинди  бәһа  белән  булса  да  телен  ачтырыгыз.  Бе¬ 
легез,  сезнең  киләчәк  язмышыгыз  шуңа  бәйләнгән. 

А  л  м  а  ш  е  в.  Яхшы. 

Кул-аяклары  богауланган  Мусаны  алып  керәләр.  Сәхнәдәгеләр 
аны  күрмәмешкә  салышып,  сүзне  дәвам  итәләр. 

Грабе.  Мин  беләм,  Алмашев  әфәнде,  сез  йомшак 
күңелле  кеше.  Аны  кызганасыз,  аклафга  тырышасыз,  ә 
ул... 

Алмашев.  Ышаныгыз  миңа,  һер  оберст,  ул  акыл¬ 
лы  кеше.  Аны,  мөгаен,  башкалар  шундый  юлга  тарткан¬ 
нардыр. 

Грабе.  Бәлки,  бәлки,..  (Мусага  карап.)  Менә  үзе 
дә.  Утырыгыз,  Җәлил  әфәнде.  Сөйләшегез.  (Чыга.) 

Алмашев  (чын.  күңелдән).  Сез  нәрсә  эшләдегез, 
Муса  әфәнде?  Я,  кемгә  кирәк  иде  инде  бу?  Моның  шун¬ 
дый  күңелсезлек  белән  бетәрен  белмәдегезмени?  Сез  бит 
акыллы  кеше.  Мин  хөрмәт  итәм  сезне.  Дөрес,  безнең 
дөньяга  карашларыбыз  төрле-төрле,  ләкин  безгә  халкы¬ 
бызның  язмышы  бар  нәрсәдән  дә  өстенрәк. 

Муса  дәшми. 

Әнә,  немецлар  белән  руслар  үзара  сугыша  бирсеннәр. 
Безгә  дә  милләтебез  турында  кайгыртырга  кирәк.  Та¬ 
тар  халкы  өчен  мин  сезне  коткарырга  дип  килдем. 

Муса.  Юкка  вакытыгызны  әрәм  итәсез. 

Ал  м  ашев.  Үзегезне  һәлакәткә  дучар  итмәгез,  Му-1 
са  әфәнде. 

Муса,  һәлак  булырга  дучар  ителгән  кешеләр  сез 
ул  —  сатлык  Алмашевлар.  Халык  исеме  белән  юкка  са¬ 
ту  итмәгез.  Ул  инде  сезне  күптән  үлемгә  хөкем  итте. 
Сез  тере  мәетләр. 

А  л  м  а  ш  е  в.  Минем  ярдәмемне  кире  кагып  сез... 

Муса  (кычкырып),  һер  оберст! 

Г  р  а  б  е  керо. 

Президент  әфәнде  белән  минем  сүзем  бетте.  Аны  чыга¬ 
рып  җибәрегез. 

Алмашев  (ярсып).  Ах,  эттән  туган  малай!..  Сине 
үзем  буып  үтерәм... 

Грабе.  Чыгыгыз! 

Алмашев.  Үз  кулларым  белән... 

Грабе.  Чыгып  китегез!! 

Алмашев  чыга.  Пауза. 

Шундый  хөрмәтле  кеше  белән  уртак  тел  таба  алмавы¬ 
гыз  бик  кызганыч.  (Пауза.)  Икенче  августта  сез  Оксман 
заводында  булгансыз.  Анда  эшләүче  татар  хәрби  әсир¬ 
ләре  өчен  газеталар  алып  баргансыз.  Шулаймы?  (Му¬ 
са  дәшми.)  Ләкин  сезне  анда  татарлардан  да  бигрәк 
руслар  кызыксындырган.  Шулай  түгелме?  Тугызынчы 
июньдә  кич  алты  сәгатьтә  сез  генерал  Власовның  полк 
мәктәбе  офицеры  майор  Алексеев  белән  очрашкансыз. 
Шулаймы?  (Муса  дәшми.)  Аның  белән  нинди  темага 
сөйләштегез?..  Сезгә  ул  нәрсә  бирде?..  Әйтмисез?  ( Зво¬ 
нок  бирә.  Солдатлар  Алексеевны  алып  керәләр.)  Аның 
белән  кайчан  һәм  кайда  очраштыгыз? 

Муса.  Мин... 

Грабе.  Туктагыз!  (Алексеевка.)  Бу  кеше  кем?..  Әй¬ 
тегез... 

Алексеев.  Мин  аны  беренче  тапкыр  күрәм. 
Грабе.  Әйтмисез? 

Алексеев.  Беренче  тапкыр  күрәм. 

Грабе.  Оныттыгыз?..  Исегезгә  төшерәм.  Алтынчы 
июньдә  сез  «Остен»  ресторанында  очраштыгыз.  Тугы¬ 
зынчы  июньдә  штадтпаркта.  Унбишендә  курамда.  Бәл¬ 
ки,  хәтерлисездер?  (Кулындагы  фоторәсемнәргә  карап.) 
Киоск  янында.  • 

Алексеев.  Мин  бу  кешене  беренче  тапкыр  күрәм. 
Грабе.  Ә  бу  нәрсә?  Җәлил  һәм  сез...  Сез  әле  бе¬ 
раз  елмаеп  та  торасыз?  Бер  дә  начар  чыкмагансыз.  Юк¬ 
ка  гына  беренче  тапкыр  дисез.  Я,  инде  дә  үзара  бәйлә¬ 
нешебез  юк  иде  диярсезме? 

Алексеев  дәшми.  Грабе  өстәлдәге  кнопканы  баса.  ЭльЗа  керә; 

Эльза.  О-о!  Хәерле  кич,  һер  майор...  ( Алексеев 
дәшми.)  Танымыйсыз?  Хәтерегезгә  төшерегез  әле,  уни¬ 
кенче  июнь  көнне,  кич  белән,  парадный  ишек  төбендә... 
Сез  Муса  Җәлилгә  килгән  чайта... 

Алексеев  дәшми. 

Грабе.  Сез  әле  һаман  дәшмисез? 

Алексеев.  Юк,  инде  сөйлим. 

Грабе.  (Эльзага).  Барыгыз. 

Эльза  китә. 

Кемнәр  белән  бәйләнештә  булганыгызны  да  сөйлисезме? 
Алексеев.  Сөйлим. 

Г  р  а  б  е.  Берлинның  коммунистлар  подпольесы  бе- 
ләнме? 

Алексеев.  Әйе. 

Грабе.  Руслар  белән? 

Алексеев.  Әйе. 

Грабе.  Татарлар  белән  дәме? 

Алексеев.  Әйе.  Казахлар,  белоруслар  белән...  не¬ 
мецлар,  французлар... 

Г  р  а  б  е.  Нинди  бәйләнештә  булдыгыз? 

Алексеев.  Душевный... 

Г  р  а  б  е.  Ничек,  ничек? 

Алексеев.  Йөрәк  белән,  җан  белән,  димәк... 

Грабе.  Ах,  син,  мерзавец!  (Камчы  ала.) 

Алексеев.  Туктагыз!  Әйтәм. 

Г  р  а  б  е.  Я? 

Алексеев  анын  битенә  төкерә. 

А!  Кабахәт...  (Суга.)  Алыгыз  аны! 

Солдатлар  Алексеевны  алып  китәләр. 

Грабе  (Муса  янына  килеп).  Бәлки,  сез  ни  дә  бул¬ 
са  әйтерсез?  Юк?..  Без  сезне  асачакбыз.  Әйе,  асачакбыз. 
Ләкин  Тиз  түгел.  Бер  атнадан,  бер  айдан,  ә  бәлки  бер 
ел,  ел  ярымнан.  Таш  капчыкка  ябып,  акылдан  шашкан¬ 
чы  тотачакбыз.  Чәчләрегез  агарып,  коелып  беткәнче. 
Әйтергә  дә  түгел,  күңелле  язмыш  көтә  сезне...  Нәрсә  бе¬ 
лән  күңелегезне  юатканыгызны  беләм  мин.  Ватаныма 
турылыклы  бу лып  калам,  дип  уйлыйсыз...  Шуның  өчен 
совет  халкы  тәкъдир  итәр,  дусларыгыз  хөрмәт  белән  ис¬ 
кә  алыр,  дип  ышанасыз.  Буш  хыяллар!  Совет  кешеләре 
күз  алдында  сез  инде  күптән  Ватанын  саткан  кеше,  ха¬ 
ин!  һәм  мәңге  шулай  булып  калачаксыз  да...  Сезне  бер¬ 
кем  дә,  беркайчан  да  яхшы  сүз  белән  телгә  алмасын 
өчен  без  бөтен  чараларны  күрәчәкбез. 

Муса  (күтәрелеп).  Барлык  әшәке  эшләр  сезнең 
кулыгыздан  килә.  Сез  авылларны,  шәһәрләрне  җимерә 
аласыз.  Балаларны,  картларны  үтерә  аласыз.  Ләкин 
халыктан  һәм  тарихтан  хаклыкны  яшереп  кала  алу  .ку- 
лыгыздан  килми.  Килмәс  тә!  (Аягүрә  калкынып.) 


Мин  тез  чүкмәм,  катыйль,  синең  алда, 
Кол  итсәң  дә,  тоткын  итсәң  дә. 
Кирәк  икән,  үләм  аягүрә, 

Балта  белән  башым  киссәң  дә! 
Пәрдә 


ДҮРТЕНЧЕ  ПӘРДӘ  ' 

ТУГЫЗЫНЧЫ  КАРТИНА 

Моабит  төрмәсендә  стеналары  юешләнеп- күгәреп  беткән  бер  ка¬ 
мера.  Унда  калын  тимер  ишек.  Югарыда  рәшәткәле  кечкенә  тәрә¬ 
зә.  Аннан  сызылып  кына  көн  яктысы  төшә.  Салам  матрац  җәелгән 
ике  топчан.  Аларның  берсендә  Батыршин  ята.  Ара-тирә  ул 
ыңгырашып  куя.  Аның  янына  А  н  д  р  е  утырган.  Бер  топчан  янында 
идәнгә  Муса  утырган  да  кечкенә  дәфтәргә  нәрсәдер  яза.  Аны 
тануы  кыен.  Иөзе  сулган,  чәчләре  агарган.  Алиш  белән  Хәсә- 

нов  ишек  янында  басканнар  да  нидер  көтәләр.  Тынлыйлар. 

Алиш  (Хәсэновка).  Ни  өчен  ул  һаман  да  юк? 

Хәсәнов.  Минемчә,  аны  допроска  гына  алдылар. 

Алиш  (әкрен).  Кичә  икебезне  астылар,  бүген 
бәлки...  ^ 

Хәсәнов.  Җитәр,  Алиш... 

Алиш.  Үлемнән  курыкмыйм  мин...  Көтүе  газап... 

Андре  (дәвам  итеп).  Шуннан  Уленшпигель  әйтә: 

—  Матуркай,  мин  туйганчы  ашадым,  яңак  сөяклә¬ 
ремнең  хезмәте  өчен  түләгез  инде  миңа,  —  ди.  —  Ул  ча¬ 
гында  мин  сезне  шундый  назлы  итеп  кочаклап  үбәр¬ 
мен,  хәтта  сезнен  сөйгән  егетләрегезнең  егерме  җидесе 
берьюлы  кочакласа  да,  минем  кадәр  булдыра  алмас,  ди. 

—  Юк,  —  ди  хатын  моны  этәреп. 

—  Ах,  —  ди  Уленшпигель,  авыр  сулап.  —  Тәнең  кай¬ 
мак  кебек,  иреннәрең  чия  шикелле.  Синнән  дә  тәмле* 
рәк  хатын-кыз  бармы  икән  дөньяда! 

—  Ах,  явыз, —  Ди  ул  көлеп,  —  бушлай  ашавын  Өчен 
рәхмәт  әйт,  ичмасам...  югыйсә,  менә  таяк  алырмын  да... 

—  Минем  таягымны  ал,  —  ди  Уленшпигель... 

Хатын  кычкырып  көлә... 

Андре  сөйләгән  чагында  бар  да  аның  тирә-ягына  җыйналалар. 

Муса.  Син,  Андре  дус,  бөтен  Уленшпигельне  яттан 
беләсең,  ахры? 

Андре.  Шарль  де  Костерны  безнең  Бельгиядә  бел¬ 
мәгән  кеше  юк.  Яше  дә,  карты  да  белә.  Аның  Уленшпи¬ 
геле  партизаннар  сугышының  иң  авыр  шартларында 
да  безнең  белән  бергә  булды. 

Б  а  т  ы  р  ш  и  н.  Бельгия!  Мәктәптә  чакта  укып  үттем 
мин  аның  турында,  ә  күз  алдына  китерә  алмыйм. 

Андре.  Сугыш  беткәч  кил,  бар  җирен  дә  үзем  күр¬ 
сәтеп  йөрермен.  Искиткеч  матур  ул  безнең  Бельгия. 

Батыршин.  Барам,  һичшиксез,  барам. 

Андре  (Мусага).  Ә  син  һаман  язасың.  Укы  әле 
безгә  дә,  Муса. 

Муса  (укый). 

Ник  чакырдың  су  буена, 

Үзең  шунда  килмәгәч? 

Ник  әйттердең  «сөям»  диеп, 

Үзең  «мин  дә!»  димәгәч? 

Ник  елмайдың  каш  сикертеп, 
Яратмагач,  йөрмәгәч? 

Ник  ашаттың  тозлы  балык, 

Соңыннан  су  бирмәгәч? 

"Батыршин  (ыңгырашып).  У-ух! 

Андре  (Батыршин  янына  килеп).  Авыртамы? 

Батыршин  ( күз  яшьләренә  тыгылып).  Юк...  Әл¬ 
лә  ни  авыртмый. 

А  н  д  р  е.  Яхшылабрак  ят.  (Үз  менёөрен  ала  дв-Ва- 
тыршии  башы,  астына  куя.)  Я  әле,  менә  шулай.  (Бщ 
тыршин  ыңгыраша.)  Я,  я,  түз  бераз..  Тыныч  кына  ят. 
Тыңлыйсыңмы,  мин  сиңа  тагын  Уленшпигельне  сөйлим. 

Б  а  т  ы  р  ш  и  н.  Тыңлыйм. 

АнДре,  Бервакытны  шулай  Уленшпигель  трактир¬ 
га  килеп  керә.  Анда  аны  яшь  кенә  бер  хатын  —  хужд.  ха¬ 
тыны  каршы  ала.  Ул  сорый: 

—  Сез  аш  ашарга  телисезме? 

—  Әлбәттә,  —  ди  Уленшпигель;  —  тик  кыйммәтме? 

—  Алты  флоринга  байлар  өстәлендә,  дүрткә  сәүдә¬ 
гәрләр  белән,  икегә  барлык  кешеләр  белгән  бергә,  ■+-  ди 
хатын. 

—  Никадәр  кыйммәтрәк  булса,  шулкадәр  яхшы; 
рак, —ди  дә  Уленшпигель  байлар  өстәленә  утыра,,, 

Алиш.  Киләләр!  * 

Муса  тиз  генә  дәфтәрен  яшерә. 

X  ә  с  ә  н  о  в.  Үтеп  китте. 

Алиш.  Аяк  тавышы  ишетелгән  саен  асарга  алып 
китәләр  дип  көтеп  тору — бу  коточкыч.  Биш  ай  инде 
шулай. 

Муса.  Алиш  дус,  син  соң  әле  яңа  хикәяңнең  сюже¬ 
тын  уйлап  бетердеңме? 

Алиш.  Әгәр  сугыш  кырында  һәлак  булсам,  мине 
бәлки  хөрмәт  белән  искә  алырлар  иде.  Ә  хәзер  нәрсә? 
Ичмаса,  Сәйфуллин  кайтып  житә  алса  иде...  Безнең  би¬ 
редә  дә  барыбер  сугыш  кырындагы  шикелле  намус  бе^ 
лән  һәлак  булуыбызны  кем  белә  хәзер. 

Муса.  Кайгырма,  дус... 

Билгеләми  гомер  озынлыгын 
Еллар  саны,  картлык  җитүе, 

Бәлки  менә  шушы  үлем  безгә 
Мәңге  бетмәс  яшәү  китерер? 

Батырлык  һәм  илгә  турылыкны- 
Щущы  үлем  белән  белдерик.  • 
Безнең  яшьлек  шушы  хисләр  белән 
Данлы  иде»  көчле  иде  бит!!  - 


Чикләнсә  дә  гомер-,  яшьлек-  безнен 
-  Эзсез  сүнә  диеп  уйлама! 

Әйтсен  яшьләр:  менә  шулай  яшәп, 

Щулай  үлсәң  -иде-  дөньяда.-'  -  - 

( Андрега .)  Әй,  ни  турыда  уйланып  калдың,  партизан? 
Изабеллаңны  сагындыңмы?  Ә,  Андре? 

А  н  д  р  е.  Киләчәккә  план  корам.  Туган  илемә  кайткач, 
нишләргә  кирәклек  турында  уйлыйм. 

А  л  и  ш.  Син  әле  кайтуыңа  һаман  ышанасыңмы? 
Андре.  Ышанам.  Совет  гаскәрләре  тиздән  Берлин¬ 
да  булачак. 

X  ә  с  ә  н  о  в.  Ә  бүген  сине  ассалар? 

АяДре.  Шулай  вакытсызмы?  Монысы  инде  күңел¬ 
сезрәк  булачак.  Аннан  соң  муен  да  бик  нәзберек  ми¬ 
нем.  Бау  белән  һйч  дус  түгел. 

Алиш.  Күңелле  кеше  син,  Андре,  һаман  шаяра¬ 
сың. 

Андре.  Мусадан  өйрәндем.  Чынлап  та,  нигә  елар¬ 
га?  Елаклык  үзе  ярты  үлем.  Үлмәс  борын  үк  үзеңне  ни¬ 
гә  үлеккә  санарга?  Теләмим. 

Муса  (Андрега  карап).  Эх,  Андре  дус... 

Кайтса  иде  гөлләр  арасында 
Төрләп  үткән  көләч  көннәрем, 

Дускай,  сиңа  бүләк  итәр  идем 
Илкәемнең  иркә  гөлләрен. 

Бернәрсә  юк  минем  монда  хәзер, 

Йортым,  бакчам,  хәтта  иркем  дә. 

Гөлләр  монда  бар  да  кибеп  сулган, 

Җирләр  монда  читләр  иркендә. 

Тик  бар  минем  кара  уйлар  белән 
Тапланмаган  керсез  йөрәгем. 

Йөрәгемнең  язгы  гөлләр  төсле 
Җыры  булсын  сиңа  бүләгем. 

Үзем  үлсәм,  исмем,  жырым  үлмәс, 

Ул  яңгырар  илнең  кырында, 

Сөйләп  илгә  тоткын  күңелләрдә 
Чәчәк  аткан  дуслык  турында. 

Ишек  ачыла.  Кыйнап  канга  батырылгаи,  күзләре  бәйле  Алексе¬ 
евны  кертәләр. 

Бар  да.  Алеша,  исән! 

Алексеев.  Үләргә  җыенганым  да  юк. 

Аны  Батыршин  янына  китереп  яткыралар. 

Муса.  Сорау  алдылармы? 

Алексеев.  Аннан  да  яманрагын  эшләделәр.  Ми¬ 
нем  күз  алдымда  башкаларны  кыйнадылар...  Ә  мине  ка¬ 
рап  торырга  мәҗбүр  иттеләр.  Мин  күзләремне  йомдым... 
Ә  алар  күзләремә...  күзләремә  камчы  белән...  О-ох  (Ың¬ 
гыраша.  Пауза.) 

Муса.  Кабахәтләр. 

Алексеев  (капшанып,  Батыршинга).  Синең  хәл¬ 
ләр  ничек? 

Батыршин.  Яхшы.  Физзарядкада  катнаштым. 
Алексеев.  Иртәгә  мин  дә...  мин  дә  катнашачак¬ 
мын!  Без  әле  яшәрбез...  Яшәрбез!..  Сугышырбыз...  (Хә¬ 
ле  китә.) 

А  н  д  р  е.  Алексей,  дус. 

Алексеев.  Су! 

Муса.  Су! 

Алиш  (кружкаларны  карап).  Тамчы  гына  булса 
иде,  ичмасам. 

А  н  д  р  е  (тыңлап).  Туктагыз  әле,  иптәшләр.  (Сте¬ 
нага  колагын  куеп  тыңлый.)  Бу  —  безнең  күрше,  немец 
коммунисты  Таубе.  Безгә  сәлам  тапшыра.  Туктагыз! 
(Тыңлый.)  Гитлерның  Курск  дугасындагы  һөҗүме... 
җимерелде!..  Дошман  көчләрен  сындырып...  Совет  гас¬ 
кәрләре...  һөҗүмгә  күчтеләр.  Кичә...  бишенче  августта..; 
Өрел  һәм  Белгород  шәһәрләрен  алдылар. 

Бар  да.  Орел,  Белгород!: 

Муса.  Котлыйм,  дуслар!..  (Кочаклашалар.)  Җиңү 
белән,  дуслар! 

Ишектәге  кечкенә  тәрәзә  ачыла. 

Надзиратель  тавышы.  Кичке  аш.  (Тәрәзә  аша 
мискиләр  бирә.) 

Хәсәнов  (мискиләрне  ала).  Бер,  ике,  өч,  дүрт, 
биш...  (Тәрәзә  ябыла.)  Без  алты  кеше. 

Надзиратель  тавышы.  Муса  Җәлил  паектан 
төшерелде. 

Бар  да  тавыш-тынсыз  катып  калалар.  Алишның  кулындагы  миские 

идәнгә  төшә. 

Муса.  Аңлашылды. 

Хәсәнов  (ачу  белән).  Сез  төшерсәгез,  без  яны 
төшермибез! 

Барысы  да  тын  гына  басып  торалар. 

Муса  (куен  дәфтәрен  алып).  Биредә  минем  соңгы 
җырларым,  соңгы  җырларым,  соңгы  кичерешләрем. 
(Берәм-берәм  барысына  да  карап  чыга.  Соңыннан 
Андрега  тукталып).  Мә,  дускай,  син,  бәлки,  ирекне  кө¬ 
теп  ала  алырсын.  Безнекеләр  һичшиксез  Берлинда  бу¬ 
лачаклар.  Мин  моңа  ышанам.  Әгәр  исән-сау  калсаң,  бо- 
ларны  минем  туган  илгә  оззт.  Әгәр  иптәшләрем,  дусла¬ 
рым,  Әминә  һәм  Чулпаным  укыса...  бу  минем  өчен  иң 

зур  бәхет  булачак.  Шуннан  артык  бәхетне  мин  емеҮ  тә 

ИТМИМ.  -  7  •••• 

гАңд  ре  (дәфтәрне  алып).  Ышан,  дустым,  җырла* 
рьщ  синең  туган  иленә  кайтып  җитәр;  "  ■  ' 

Муса.  Яшьләй  үләбез,  дуслар.  Ләкин  кайгырырга 
урын  юк.  Без  үз  тормышыбызны  җир  йөзендәге  иң  изге, 
һәм  гүзәл  эш,— халыклар  бәхете  өчен,  кешеләрнең  үзара 
тату  яшәүләре  өчен  бирәбез.  Мин  ышанам,  бервакыт  ул 
көн  .киләчәк.  .  - 

Без  матур  чорда,  матур  итеп  яшәдек.  Мостафа  авы*' 
лы,  гамьсез  балачак.  Киң  кырлар,  урман,  яшеллек,  ә 
мин  барысына  да  гашыйк  идем.  Аннан  Оренбург,  Казан, 
Мәскәү,  тагын  Казан,  тагын  Мәскәү...  Әминә  һәм  Чул¬ 
пан.  Соңгы  саубуллашу  һәм  менә  Берлин.  Биредә  сез  — 
минем  турылыклы,  кыю  йөрәкле  дусларым.  Тормышым¬ 
ның  соңгы  минутларында  сезнең  белән  бергә  булу  — 
узе  бер  бәхет.  Миңа  булган  дуслыгыгыз  өчен  рәхмәт 
сезгә,  иптәшләр.  Тагын  нәрсә?  Ә...  безне  яна  хәбәрләр 
белән  таныштырып  торган,  миңа  кәгазь,  каләм  биргән 
төрмә  надзирателе  Миллер  картка,  аның  белән  безне 
бәйләгән  кыю  кыз  Анна-Марияга  соңгы  сәламем  һәм 
рәхмәтемне  әйтегез.  (Пауза.)  ~ 


Җырларым,  сез  шытып  йөрәгемдә 
Ил  кырында  чәчәк  атыгыз! 

Күпме  булса  сездә  (көч  һәм  ялкын, 
Шулкадәрле  җирдә  хакыгыз! 

Сездә  минем  бөтен  тойгыларым, 
Сездә  минем  керсез  яшьләрем. 

Сез  үлсәгез,  мин  дә  онытылырмын, 
Яшәсәгез,  мин  дә  яшәрмен. 

Мин  кабыздым  җырда  ялкын  итеп 
Йөрәгем  һәм  халык  кушканны. 

Җырым  белән  дусны  иркәләдем, 

Җырым  белән  җиңдем  дошманны. 

Барысы  да  Муса  тирәсенә  җыйналалар.  Ул  уртада,  топчан  өстенә 
о  . р>  баскан. 

Үлгәндә  дә  йөрәк  туры  калыр 
Шигыремдәге  изге  антына, 

Бар  җырымны  илгә  багышладым, 
Гомеремне  дә  бирәм  халкыма. 

Җырлап  үттем  данлы  көрәш  кырын, 
Җырлан  килдем  тормыш  языма, 

Соңгы  җырым  палач  балтасына 
Башны  тоткан  килеш  языла. 

Җыр  өйрәтте  мине  хөр  яшәргә 
һәм  үләргә  кыю  ир  булып. 

Гомерем  минем  моңлы  бер  җыр  иде, 
Үлемем  дә  яңгырар  җыр  булып. 

Муса  һәм  аның  иптәшләренең  йөзе  алсу  нурга  күмелә. 

-V  Пәрдә 


Жубаи  Молдагалиев 


ҖЫР  ТУРЫНДА  ҖЫР  1 

(Поэмадан  өзек) 

1 

Урнашты  бар  да  акрынлап, 

Зал  тулы  —  җырның  дуслары, 
йотлыгып  тыңлый  һәр  сүзне 
Шагыйрьнең  ватандашлары. 

Ә  шагыйрь?  Ник  ул  килмәгән? 
Буш  урын  калган  биредә... 

Сүз  алып,  шул  чак  шигыре 
Сөйләде  аның  турында: 

—  Эзләсә  мине  кем  дә  кем, 
Факелы  итсен  җырымны. 
Яктырса  җырым  алдында  — 
Табар  да  аңлар  серемне... 

Ияртеп  залны,  җыр  тагын 
Канатын  какты  ашкынып. 
...Дәһшәтле  сугыш  еллары, 

Яшь  ана  үкси  яшь  коеп... 


1  Казахчадан  Шәрәф  Мөдәррис  тәрҗемә  итте. 

Киңәш,  җыр,  акыл,  шаян  сүз,  — 
Алдында  ята  соңгы  хат* 
йокысыз  төнне  яшь  хатын 
Текәлде  аңар  мең  кабат... 

Ә  шагыйрь?  Кайда,  ниШли  ул? 
Зарыкса,  хат  юк  ярына. 

Җыр  ник  сөйләми  һәммәсен, 

Аңа  мәгълүм  ич  бары  да. 

Тетрәде  кинәт,  ярсыды 
Ялгыз  калган  кебек  җыр  да. 
Күкрәде  дуслар  алкышы, 
Давылдай  гөр  килеп  монда. 

Ил  күңелен,  йөрәкләрне 
Тибрәндереп  чыңлады  җыр. 
Дәһшәтле  елның  көзенә 
Тоташтырды  уйларны  җыр... 

2 

—  Кайвакыт?  Төнме,  таңмы  бу? 
Кайда  без?  Нигә  ябылган? 
Китсәче  калгып  тагын  бер, 
йокысыз,  ялсыз  арылган... 

—  йокысыз  шайтан  түгел  без!  — 
Ди  дә  ул,  көлеп  уяна... 

Күз  алды  ләкин  караңгы, 

Якты  көн  килде  уена... 

Уйлары  өзелде  кабат, 

Күз  алды  кара  төн  генә. 

Бормасы  беткән  сәгатьтәй, 
йөрәге  тибә  тын  гына. 

Ул  гына  уяу,  ул  тере, 

Ул  гына  итә  хәрәкәт... 

Саный  ул  күргән  газапны, 


Тәнендә  сызлый  җә^әхә*. 

—  Гафу  ит!  Үлем  түгел  бу,  . 
Мазасыз,  авыр  төш  кенә. 
Алдымда  эшләр  күп  әле, 
Мәхәббәт  үлмәс  тиз  генә!  — г 
Дигәндәй  ачты  күзләрен, 
Уйлары  китте  кабынып. 
Җилкенеп,  йөрәк  гел  типте, 
Көрәш  һәм  җырны  сагынып. 
«Кергәнче  кабат  сугышка. 
Халкыма  җитсен  сәламем; 
Йокыны,  Муса,  куй,  ташла, 

Тор  әйдә,  кайда  каләмең? 
Торырга  ләкин  хәлем  юк, 
Торырга  өнди  тик  күңел. 
Сөякләр  сынган,  ватылган, 

Кем  тәне?1  Юк,  бу  — мин  түгел. 
Ни  булды?  Өнме,  төшме  бу? 
Нигә  юк  нур,  юк  бер  якты? 
Нинди  йөк  минем  өстемдә? 
Әйтегез,  монда  кем  япты?» 
...Ишетми  ләкин  бер  өн  дә, 
Күрми  ул  дөнья  яктысын. 

Шул  вакыт  Муса  төшенде, 
Аңлады  авыр  язмышын... 
...Күкрәде  сугыш,  зур  сугыш, 
Бер  як  та  берсен  җиңмәде. 

Бер  алай,  аннан  бер  болай 
Чайкалды  җиңү  бизмәне. 
Сазлыкта  батты  кешеләр, 

Кан  басты  итек  кунычын. 

Җир  торды  үлчәп  адымны 
һәм  тойды  солдат  сулышын. 
Соңгы  кат  күрде  туган  җир 


Шул  көнне  акын-солдатын. 
Сугышты  Муса,  яклады 
Ватанын  **  бәхет  .  бакчасын. 

Г өрселдэп  утлар чәчелде, 
Көрсенеп  куйды  Жнр-дяа; 

Күз  алды  төтен  һәм  тузан. 
Күренми  берни,  тирәдә.,. 
Караңгы,  дөнья  караягы, 
Тулганды,  давыл  уйнады; 

—  Бу  нәрсә?  Үлем  бииме?  — 
Өзелде  -  шагыйрь  уйлары...  - 
Югалды  ирек,  азат  көн, 

Күрергә  язган  башканы... 
Башланды  тоткын  газабы, 

Яшәү  һәм  үлем  дастаны. 

4 

Бер  мең  тугыз  йөз  кырык  өч... 
Кар  сипте  гыйнвар  кырларга. 
Кылычын  айкап  торды  кыш, 
Янады  тоткын  җырларга. 

Ятты  Җыр  «яңа  елда»  дип, 
Иреккә  чыгар  көн  көтеп. 

Җыр  сөяр  илдән  бер  сәлам 
Килсәче  күңел  җилкетеп!.. 
Саргаеп  бетә  кәгазьләр, 
Язылган  җырлар  —  бер  данә. 
«Очырам!»  ди  күк  кышкы  җил, 
Гөжелди,  дулый,  җенләнә... 
Үләрме  шулай  Җыр-батыр, 

Өч  мүшәл 1  яңа  тулса  да? 


Өч  м  ү  щ  ә  л  —  37  яшькә  туры  килә. 


13* 

Сайрарга  туган  былбыл  кош. 
Сайрый  ул  тоткан  булса  да!' 
Атлый  тик  йакыт  җәяүләп,  л 
Өстендә  тора  йөк  артып. 

Чыга,  да  кояш,  бата  да, 
Офыклар  читен  кызартып. 
Әсирләр  торган  лагерьда 
Төн  килә  җанны  шомлатып. 
Туарга:  торган  яңа.  җыр 
Эзли  гел  тын  җир,  тын  вакыт. 
Көч,  илһам  тапты  Җыр-Муса, 
Үттеләр  көннәр  көн  арты. 
Ярдәм-илһамчы  кем  аңар? 
Билгеле  түгел  моңарчы. 

Әллә  ул  иптәш  «Н»  микән  — 
Юнәлтә  уйлар  агышын? 

Әллә  ул  туган  ид.  микән? 
Әйтми  тик  Муса  анысын... 
Җырлый  ул  тоткын  җаннарга 
Саф  хисле  татар  җырларын; 
Кылычын  үбеп  ант  иткән 
Егетнең  яшьлек  серләрен. 

«Чит  илдә  солтан  булганчы...» 
Яңгырый  серле  авазлар... 

Ут  яна  кайбер  күзләрдә, 
Кайсында  —  моңлы  карашлар.. 
Мусаның  анда  «эше  юк», 
Җырда  тик  аның  бар  уе. 
Берәүгә  җыр  —  җан  азыгы, 
Берәүгә  —  йөрәк  даруы. 
Куганда  эшкә  лагерьны, 
Әсирләр  тауны  узганда,' — 

Күз  төшә  шәрык  ягыннан 
Күренгән  зәңгәр  урманга. 


—  Бу  урман  ничә  чакрымда? 
Җитәрме  төнге  җыр  аңа? 

—  Җитә, —  ди  берәү  пышылдап,— 
Якын  ул,  Муса,  күр  әнә! 

Яшертен  генә  конвойдан 

Төбәлә  күзләр  урманга. 

Көрсенә  тагын  берәүләр, 

Берәүләр  чума  уйларга... 

5 

Атлады  Вакыт-мосафир, 

Кәрван  күк  тезде  көннәрен, 

Китерде  матур  шат  язны, 

Үстерде  асыл  гөлләрен. 

Чыгарып  бөре-яфраклар, 

Яшь  урман  ямьгә  күмелде; 

Уйнатып  күксел  миражын, 
Чакырды  тоткын  күңелне... 

Төшә  күк  яфрак  һавадан  — 

Әллә  шул  урман  тараткан? — 
Табалар  яшерен  кәгазьләр 
Таң-иртән  барлык  барактан. 
Тарала  сүз  —  фронт  хәбәре 
Җиңнән  —  җиң,  телдән  —  телләргә. 
Газаплы  җаннар  табынды 
«Яфраклар»  явар  төннәргә. 
Уйланып  Муса  төн  ката, 

Шигърият  утын  яндыра, — 
Җырыннан  үреп  такыялар, 

Баракта  «яфрак»  яудыра. 
Яфрактан  түгел,  яшеннән 
Ялтырап  торды  күк  йөзе; 

Кара  төн  —  егет  юлдашы, — 


Тоткыннан  качты  күп  кеше! 
Җенләнде  фашист  җәлладлар, 
Тулдылар  кереп  баракка.  *• 
Эзләүче  этләр,  сакчылар  ,  ;; 
Чәчелделәр  бар  тарафка,  . 

Ә  Муса?  Муса —  тоткында. 
Шатланды  «эшләр  бара»  дип; 
«Тотарсың -зтан  башын,,  бар, ; 
Бар  әнә  эзләп  кара!»  дип. 

—  Рәхмәт,  ялкынлы  йөрәкләр, 
Җилписез  ирек  канатын! 

Сиңа  да,  җырым,  тиз  булыр 
Карурман  белән  кара  төн! 
Китмәде  бушка  әкиятем, 
Юлдашы  булды  чынлыкның, 
Җырым  да  дошман  кулында 
Гомергә  булмас  гел  тоткын! — 
Көтәм  мин  кара  бер  төнне, 
Иреккә  үзем  чыгармын, — 
Мәхәббәт  белән  Нәфрәтем 
Көрәштә  кабат  сынармын! 
Иркәләп  сөяр  Ил-анам 
Мусасын  —  «бунтарь  баласын»; 
Кочагын  ачар  Җир-анам, 
Гөлләре  язар  ярасын... 

Көтә  тик  Муса  шул  көнне, 
Йөрәктә  көче  өметнең. 

Көтә  ул  нуры  мул  көнне. 
Юлдашы  төн  ич  егетнең! 
Ташланыр  егет  көрәшкә, 

Үтәлер  юлдаш-дус  хакы. 

Кыен  тик  җитү  теләккә, 
Богаулар  салды  гестапо... 


Моабит.  Салкын  камера. 

Таш  табут  кебек  тар-кысан. 
Таш  идән,  сәке,  диварга, 
Ишеккә  оешып  катты  кан.  . 
Чокылган  сукыр  тәрәзә, 

Ничә  кат  тимер  рәшәткә. 
Шушылай  булгач  язмышың, 
Калырлык  түгел  гаҗәпкә. 
Челтәрле  чытык  тәрәзә  — 
Суынган  мәет  теше  күк. 
Күрмисең  айны,  кояшны  — 
Кабердә  яткан  кеше  күк. 
Шушында  үтте  Мусаның  . 
Тоташып  көне-төннэре. 
Онытты  ай-көн  исәбен, 

Тик  җанда  ялкын  дөрләде. 
Җан  белән  күрен  дөньяны, 
Җыр  белән  фәкать  серләште 
Шәп  уйлар,  изге  өметләр, 
Хыяллар  белән  сөйләште; 
Уйланып  трра  Муса-Җыр, 
Тәрәзгә  төбәп  күзләрен. 
Язылды  менә  соңгы  җыр. 
Әйтте  ахыргы  сүзләрен.-.. 
Белә  ул;  бүген  үләчәк, 
Гомере  бетәр  шушында. 

Әмма  юк!  Үлмәс  шигыре! 
Шигыре  калыр  дусында! 

Нинди  дус?  Каян  килгән  ул, 
Торганда  сакта  гестапо? 
Табылды!  Азмы  гадел  җан? 


Әйтмәде  исмен.  Дус  хакы! 
Ничә  көн  шагыйрь  уйланды, 
Күзәтеп  төрмә  тәрэзен: 
«Бирмәсен  дошман  миңа  нан 
Бирсен  тик  бер  бит  кәгазен». 
Ишетте  моны  берәүләр, — 
Билгесез  дусты  бар  хәзер. 

Кем  белә?  Бергә  үләрләр... 
Йотмады  кемне  тар  кабер? 
Форсат  юк.  Муса  урлады 
йокы  һәм  газап  арасын. 

Юган  күк  булды  җырлары 
Яшьле  күз,  канлы  ярасын. 
Биләүсә  булып  кәгазе, 

Ятты  күк  шунда  баласы. 
Тирбәтеп  туар  шигырен, 
Текәлде  шуңар  карашы... 
«Калса  да  тәнем  ят  җирдә, 
Кайтачак  илгә  йөрәгем. 

Ике  үлем  юк.  Җыр  гына 
Үлмәсен, —  тик  шул  теләгем!» 
Тапшырды  кичә  бер  кулга 
Җырының  калган  битләрен. 
Шулардан  аңлар  Ил-ана 
Улының  соңгы  хисләрен. 

Тын  тора  Муса  берүзе, 
Эләккән  килеш  тозакка. 
Ишектә  түгел  тик  күзе, 
Ишектә  түгел,  еракта. 

Торса  да  үзе  ул  монда, 
Еракта  аның  уйлары: 

Җәелеп  ята  алдында 

Туган  җир  —  Идел  буйлары. 
Чума  күк  шаулы  дулкынга, 
Сикереп  кыя  ташыннан; 

Күрә  күк  яшьлек  чагын  да 
Егерменче  еллар  башыннан. 
Дулый  күк  Идел.  Байраклар 
Бизиләр  Җаек  даласын, 
Күкрәтеп  кага  Оренбург 
Советны  яклау  набатын... 
Яшүсмер  —  Ленин  солдаты  — 
Муса  окопта,  я  атта. 

Үзенә  унбиш  тулырга 
Я  бер  ай  булыр,  я  атна. 

Сөйрәлеп  озын  мылтыгы, 

Оялтты  азрак  солдатны. 

Күз  җиткән  җиргә  кул  җитә.  ■ 
Гаепләп  булмый  яшь  чакны! 
«Туган  җир,  ерак  калдың  син, 
Якын  тик  үзең  хәзер  дә. 

Ерак  син,  чөнки  кул  җитми, 

Якын  син,  чөнки  хәтердә!» 
Тоткын  җан  тимер  читлектә, 
Җитез  уй  —  Идел  буенда, 

Ул  хәзер  татар  авылында, 
Табыңда,  сабан  туенда... 

—  Кайда  син,  башла,  гармунчы! 
Егетләр,  әйлән-бәйләнгә! 

Уйна,  көл,  бие,  җырың  суз, 

Ямь  бирик,  кызлар,  бәйрәмгә! 

—  Иртә  дә  кил,  кич  тә  кил. 
Тәрәзәмне  чиртә  кил! 
Чиртүеннән  танырмын, 

Каршы  чыгып  алырмын. 

...Уртага  чыкты  Муса  да, 


Тыпырдап  бии  башлады. 

Биегән  җайга  як-якка 
Сибелеп  торды  такмагы: 

—  Сезнең  түбә  түбәмени, 

Вәт  безвең  түбә  түбә, 

Сезнең  кызлар  үбәмени, 

Вәт  безнең  кызлар  үбә! 

...Тукайда  кинәт  «Карурман» 
Яңгырап  китте  моң  гына. 

Аһәңле  җырга  сокланып, 

Чайкала  Идел  тын  гына. 
Чайкала,  һаман  чайкала, 
Тирбәтеп  яшьлек  җилкәнен. 
Сагына  җырда  йөрәкләр 
«Г алиябану»ын,  «Иркәм»ен. 
...«Иркәм»  дип  куйды  пышылдап. 
Сизмичә  тоткын  үзе  дә. 

Сагынган  җирләр  тагың  да 
Күренде  төсле  күзенә... 

Уйланды  шагыйрь,  уйланды, 
Утырып,  торып,  йөренеп. 

Истәлек,  теләк,  хыяллар  — 
Киттеләр  саф-саф  тезелеп. 
Арылган.  Вакыт  йокларга. 

Уйлар  да  инде  чуалды. 

Тын  гына  шунда  ак  беләк 
Муенына  килеп  уралды... 
«Сөеклем,  иркәм,  бәгырем, 

Синме  бу  минем  кырымда? 

Үзең  син  —  илһам,  балабыз  — 
Дәвамым  да  ул,  җырым  да! 
Бервакыт  әйтер  шат  тавыш: 
«Әти!»  —  дип  халык  эченнән. 
Кочар  ул  якты  дөньяны, 


Мйн  юк^а  мйнеМ-  ЙСемн1йГ  " 
Сабыйның  тәүге  соравы 
Булырмы  Ватан  хакында? 
Белерме  нйчек  туганын 
Кайсы  йл  күге  астында? 

Әй  сабый,  сабый,  бала  кош, 
Каян  соң  белсен  яшь  җаның?— 
Әйтмәдем  сиңа  кайвакыт 
Күкләрне  болыт  басканын. 
Болытлы  күкне  каһәрләп, 

Ятам  мин  үлем  карнында. 

Мин  монда  әсир,  бер  мәет, 
Дошман  мин  монда,  ят  монда. 
Германия  күге  —  кара  төн, 
Капланган  кара  казан  күк. 
Канат  та  җилпи  алмадым, — 
Тәбәнәк,  кырыс,  саран  күк». 
Уйланды  Муса,  сизмәде 
Киткәнен  ишек  ачылып. 
Жандарм  керде.  Кемнәрдер 
Каядыр  чапты  ашыгып.,. 
Тоткынны  хәтта  уй  белән 
Калдырмый  дошман  —  көнләшә. 
Табутта  көн-төн  тынгы  юк, 

Бер  керә  фашист,  бер  дәшә. 
Тик  бүген...  бүген  эш  башка: 
Шом  гына  җәллад  күзендә... 

—  Әзерлән!..  Капут,  комиссар!.. 

—  Әзерлән,  палач,  үзең  дә! 
...Төн  керде  кичтән  төрмәгә, 
Кап-кара  кәфен  яптырып. 
Вакытсыз  беткән  гомердәй 
Югалды  соңгы  яктылык. 
Хәзергә  сүнми  торды  тик 


Ике  ут  —  ике  күз  Гейб. 

Аларда  —  илгә  мәхәббәт, 
Дошманга  нәфрәт,  үч  кенә. 
Аларда  —  өмет,  омтылыш, 
Сизәләр  ал  таң  атканын; 
йөриләр  газиз  җирләрдә, 
Күрәләр  Идел  акканын. 

Юллый  ир  соңгы  сәламен: 
«Саф  булды  җаным,  вөҗданым. 
Күрсәм  дә  әсир  хурлыгын, 

Җан  саклап  антым  бозмадым. 
Чиксәм  дә  авыр  газаплар, 
Булмады  минем  ялгышым. 
Зинданда  әсир  богавын 
Өзәлми  үләм  ялгызым...» 

«Әй  улым,  беләм!»  дигәндәй, 
Ерактан  бер  өн  килде  күк. 
Төрмәне  ватып,  туган  ил  — 
Шәфкатьле  ана  керде  күк. 
«Хәбәрсез  узган  елларым 
Үтмәде  синсез,  Ил-анам! 

Ышан  син  әсир  улыңа, — 

Мин  сиңа  чиксез  инанам! 
Алдымда  балкый  кырларың, 
Бәхетле  тыныч  елларың. 

Киң  булып  баса  каршыма 
Киләчәк,  нурлы  юлларың. 

Менә  син  бире  киләсең 
Яулардан  җирне  тазартып. 

Эх,  якын  инде,  бик  якын 
Мине  эзләгән  Азатлык! 
Каршыңа  очар  көчем  бар, 
Юктыр  тик  ирек  күрәсем, 

Кала  бер  намус  бурычым  — 


Партия  взносы  түләсем.З 
«Түләдең,  Муса,  түләдең! 
Кызыллык  килмәс  йөзеңә. 
Мәңгелек  взнос  —  иҗатың, 
Партия  өчен  хәзинә!» 
Аңлады  Муса:  бу  тавыш  — 
Үзенең  соңгы  теләге. 
Шушындый  җылы  бер  сүзне 
Зарыгып  көтте  йөрәге. 
Шулай  да  чынлап  ышанды, 
Куанды  чынлап  Муса  аңа,— 
Онытып  якын  үлемне, 
Куаныч  сәер  булса  да... 
йөрәккә  авыр  шом  салып, 
Ник  улый  тагын  җил  анда? 
Төшерде  искә  үлемне, 
Онытып  торыйм  дигәндә... 
Яктырды  кинәт  камера. 
Кабынды  лампа  биектә. 
Ишетелде  палач  тавышы, 
Зыңлады  йозак  ишектә. 
Ишекне  ачты  биш  палач, 
Тын  калды  басып  чыра  күк. 
Тоткын  җан  түгел,  каршыда 
Корулы  мылтык  тора  күк. 
Мусаның  кулы  —  билендә, 
Карашы  горур  үзенең. 
Битараф,  салкын  кан  белән 
Каршылый  шулай  үлемен. 
Саргайган,  ябык  йөзендә, 
Кояш  күрмәгән  күзендә 
Якты  нур,  ирлек,  сылулык, 
Батырлык  торды  бүген  дә... 


Шуннан  соң?^  дисез,  дусларым. 
Хисләре -т“  чиксез  күңелнең,.; 
Прологы  булсын. дастаным 
Эпилогсыз  зур  гомернең. 

Яхшы  җыр  мәңге  яшәүчән, 

Үлемсез  безнең  Җәлил  дә. 

Буш  нәрсә  ул  «үзе  юкның 
Күзе  юк»  дигән  дәлил  дә. 
Мусаның  җырын  саклаган 
Бельгия  улы  —  партизан: 

—  Юк,—  дигән,—  андый  яхшы  дус, 
Аның  күк  гүзәл,  затлы  җан! — 
Бурычлы  түгел  Муса  да, 

Калмады  дуста  дус  хакы: 

Андрены  йолдык  зинданнан, 
Кирәген  алды  гестапо! 

Акынның  кайтты  җырлары 
Сөекле  туган  җиренә,— 

Картаймый  һаман,  яшь  килеш 
Сыенды  газиз  иленә. 

—  Муса! —  ди  аңа  сөйгәне, 

—  Әткәй!— ди  аңа  баласы; 

—  Җәлил!— ди  сәхнә  авазы, 

—  Герой!— ди  Ватан-анасы. 
Шигырьдә  тибә  йөрәге, 

Җаны  да  шунда  Җәлилнең. 
Легенда,  җыр  итә  аны 
Дус,  туган  халкы  һәр  илнең. 
Муса-Җыр  Алтын  йолдызлы 
Күрә  ул  илнең  киңлеген; 

Әлмәттә  —  нефть  вышкасын, 
Иделдә  —  Казан  диңгезен. 


Күтәрдек  чирәм,  кыр-дала. 
Хыяллар  ашты  тормышка,— 
Шагыйрьнең  матур  уйлары 
Әйләнде  гүзәл  чынлыкка. 

Сөюче  иде  ул  таңны. 

Яхшының  яхшы  дусы  иде. 
Гүзәлдән  гүзәл  Ватаны  — 
Хыялы  аның  шушы  иде. 

Шуннан  соң?— дисез,  дусларым, 
Хисләре  —  чиксез  -күңелнең. 
Прологы  булсын  дастаным 
Эпилогсыз  зур  гомернең. 


Шәйхи  Маннур 


МУСА 

(Романнан  өзек) 

Ү 

Инде  айдан  артыкка  сузылган  төрмә  тормышы,  нинди 
генә  кабахәтлеге  һәм  вәхшилекләре  белән  жәберләмә- 
сен,  барыбер  Мусаны  изеп  ташлый  алмады.  Хәтта  мес- 
кенәйтмәде  дә.  Тора  торгач,  ул  үзенен  очсыз-кырыйсыз 
авыр  уйларыннан,  үкенү  һәм  пошынуларыннан  барыбер 
айнып  «итә,  еш  кына  кайчангыдыр  якты  хатирәләре  исе¬ 
нә  төшеп,  бөтенләй  онытыла,  хәтта  берни  дә  булмаган 
шикелле  елмаеп  та  куйгалый  иде.  Шундый  чакларында 
ул,  гүя  һич  кайгысыз  һәм  борчылусыз  .кеше  шикелле, 
кулын  артына  куйган  килеш  ишехле-түрле  йөренгәләп, 
үз  камерасының  әлмадс актан  бирле  агартылмаган  сте¬ 
наларын  «өйрәнә»  иде.  Алар  бөтенләй  чуарланып  бет¬ 
кән.  Монда  утырган  һәрбер  кеше  үз  календарен  ачкан 
да  кыска  гына  итеп  үзенең  әрнүле  фикерләрен,  нәфрә¬ 
тен  яки  йөрәк  хисләрен  язып  калдырган.  Ул  юллардан 
көйдергеч  каһәр  белән  тулы  йөрәк  ачысы  бәрелеп  тора, 
дөнья  белән  саубуллашу  авазы  яңгырый. 

■  Нинди  генә  телләрдә  язылмаган  алар!  Немецча, 
французча,  голландча,  серб  һәм  хорватча,  русча,  поляк¬ 
ча,  украинча  һ.  б.,  һ.  б.  Бакчы,  хәтта  1918  елгылар  да 
бар:  «Хуш,  Щарлотта!  Иртәгә  миңа  үлем.  Әмма  миң  ка- 

рак  түгел,  шуны  исеңдә  тот!  Синең  Гансың».  Шуның 
янында  ук:  «Яшәсен  Германия  революциясе!  Полиция 
палачлары  мине  асып  кына  аны  җиңә  алмас!  Сәлам  як¬ 
ты  дөньяга!  Курт  Гауфер,  ташчы».  Муса,  шуларны  укый- 
укый,  түшәмгә  таба  үрелде:  «һитлер  —  бандит.  Безне 
алдады.  Ф.  Нейман.  1933».  «Хай  живе  В|краина1  Тарас. 
1942.  III»,  «Лучше  умереть  здесь,  чем  быть  власовцем. 
Иван  Власов.  1943». 

Йөрәк  каны  белән  язылган  бу  язулар  бик  күп  иде, 
аларның  һәрберсе  уйландыра,  билгесез  бу  көрәшчеләр¬ 
нең  йөрәк  тавышын  ишеттерә,  өч  авыз  сүз  белән  олы 
брр  тарихның  фаҗигале  сәхифәләрен  ачып  бирә  кебек 
иде. 

Шулай  күңеле  урыныннан  кузгалып,  алар  язмышы 
өчен  кайгырып,  уйланып  йөри  торгач,  беркөнне  стенага 
яңа  бер  язу  өстәлде:  «Егылсам  да  җиңәм  дигән  антым 
хәтеремдә  минем  һәркайчан.  М.  Җәлил.  1943. IX».  Шун¬ 
нан  соң  ул,  туфли  үкчәсеннән  теше  белән  суырын  алган 
нечкә  кадакны,  шушы  хезмәте  өчен  кадерләп,  пинжәк 
чабуының  капшалмастай  бер  җөе  эченә  яшереп  куйды. 

Шул  билгесез  корбаннардан  аның  уйлары  үз  иптәш¬ 
ләренә  күчте.  Теге  Мемориаль  такта  әвәләгән  язуга  ка¬ 
раганда,  Берлиндагы  дуслары  бар  да  төрмәдә  булырга 
тиеш.  Тик  аларның  берсен  дә  Мусаның  очратканы  юк. 
Ә  менә  легиондагы  дусларының  язмышы  турында  ул 
һаман  әле  һичнәрсә  ишетә  алмый  иде.  Исәннәр  микән 
алар?  Әгәр  алынмаган  булсалар...  Әгәр... 

һәм  ул  кинәт  татлы  бер  хыялга  чума.  Мавыктыргыч 
кыю  планнар  күз  алдына  килә:  үзенең  монда  утыруына 
да  карамастан,  ниндидер  юллар  белән  багланыш  тотып, 
эшне  һаман  дәвам  иттерү  мөмкин  булмас  идеме?..  Әгәр 
бөтенесе  дә  болай  кинәт  кенә  өзелеп  калса,  күпме  көч 
куелган  эш  сүнәчәк,  күпме  меңләгән  солдат,  көтелгән 
иреккә  чыга  алмыйча,  харап  булуы  мөмкин!.. 

Муса,  бу  хәвефле  билгёсезлекнен  очына  чыга  алмый¬ 
ча,  әрле-бирле  йөренә,  ишек  янына  килеп  туктый.  Юга¬ 
рыдагы  тәрәзәгә  күзе  төшә  дә,  андагы  иптәшләре,  бәлки, 
алынмагандыр,  әле  алай  өметне  өзәргә  ярамыйдыр  ке¬ 
бек  тоела  башлый...  Нишләргә?  Җеп  очын  каян  табып, 
каян  ялгарга  соң!.. 

Ул  шулар  белән  баш  вата  да,  уйлары  таркала  баш¬ 
лагач,  тагын  стена  белән  сөйләшергә  тотына.  Ишек 
янындагы  почмакта  моңарчы  бөтенләй  укылмаган  яңа 
бер  язу  бар  икән:  «Тоглер  —  провокатор.  Сак  булыгыз! 
Билли.  1933». 

Муса,  өстенә  суык  су  койгандай,  чирканып  китте. 
Аның  үзеннән -үзе  йодрыклары  йомарланып  килде:  «Кем 
сатты  безне?  Кем  ул  шакшы  җан  —  провокатор?..» 

«Идел-Урал»  тирәсендәге  күп  кенә  адәмнәр  турында 
уйлап  карады  ул.  Ишбулдин,  Хәнәфин,  Шиһап  Нигьмә- 
ти,  Солтан... 

Болар  ышанырга  ярамастай  шикле  кешеләр  иде.  Ул 
аларны  каршысына  бастырып,  мәрхәмәтсез  кырыслык 
белән  һәрберсен  җентекләп  күздән  кичерде:  шуларның 
берсеме?  Әллә  Ц1әфи  Алмаз  үземе?  Кем  генә  булыр 
соң?  Ихтимал,  бу  хакта  Алишмы,  Булатмы,  Шабаев  яки 
Симаенмы  бик  яхшы  белә  торганнардыр.  Эх,  менә  хәзер 
аларның  язуын  да  шушы  стенадан  табу  мөмкин  булсын 
иде!  Ул  чакта  Мусаның  хәле  нинди  җиңеләер,  һәм,  тик¬ 
шерүченең  этлекле  сорауларына  каршы,  ул  үзе  прово¬ 
каторны  фаш  итәр  иде!  Хәер...  барыннан  да  элек  үзе 
гаепле  ул.  Әйттеләр,  күпме  кисәттеләр!  Ә  ул,  барыбер 
колагына  элмичә,  чемоданына  листовка  төяп  чыкты. 
Шул  җитмимени  бөтен  эшне  җимерергә!  Шул  листовка 
булмаеа,  аны  кем  гаепли  алыр  иде?. һәм  ул  моннан  тиз 
генә  чыгып,  оешманы  саклап  калмас  идемени?.. 

Шундый  каршылыклы  һәм  чияләнгән  төендәй  чишеп 
булмый  торган  уйлар  белән  интеккәндә,  тикшерүче  та> 

ГШ'Ша  дәлроюка  чакыртты.  Бу  инде  унынчы  яки  унби¬ 
шенче  тапкырдыр,  Муса  хәзер  ал  арның  бөтенләй  исәбен 
җуйган  иде.  Кайчандыр  үзенчә  бик  нечкәдән  башлаган 
ҺӘМ  -бик  нәзакәтле  кыланган  Геденктафель  һәр  очраш¬ 
кан  баен  һаман  усаллана  барып,  Мусаны  ничек  тә  кур¬ 
кытырга,  тел  яздырырга,  аяктан  егарга  тырышты.  Му- 
саДан  -кем  кушуы  буенча  эшләеен,  «шпионлык  үзәген», 
«Мәскәү  кулын»  таптырырга  тели  иде  ул.  Әмма  нинди 
генә  хәтәр  кеше  булып  кыланмасын,  сәбәбен  үзе  дә 
белмәстән,  Муса  аңардан  курыкмады.  Аның  шул  кәмит 
кыяфәтен  күргәч,  ниндидер  зчке  горурлык  белән  үзендә 
өстенлек  тоя  һәм  җирәнеп  көлемсери  генә  иде.  Ихтимал, 
шушы  санга  сукмавы  Мусаның  үз  башына  куп  бәлаләр 
китергәндер  дә.  Чөнки  үчлекле  немеи,  үз  корбаныннан 
әз  генә  булса  да  әдәп  һәм  буйсыну  шикелле  сыйфатлар 
күрмәгәч,  отыры  котыра  барып,  үзенең  «клайн»  һәм 
«гроос»  концертлары  белән  күңел  ачарга  тотына  иде.  Бу 
чакыртуында  да  ул,  Мусадан  бернинди  яңалык  та  ишетә 
алмагач,  тагын  шулар  белән  үк  сыйлан  кайтарды  аны. 
Тоткындагы  кеше  түзә  икән.  Иректә  чакта  мондый  ерт¬ 
кычлыкны  күтәрә  алуы  мөмкин  түгел  кешенең,  үзен-үзе 
Һәлакәт  чокырына  ыргытыр  иде  ул. 

Юеш  тоз  капчыгыдай  сөйрәп  кертелеп  ташланган 
Муса,  камера  суык  булганлыктан  озакламый  аңына  ки¬ 
леп,  туна  башлады.  Куллары  белән  бер  кырыйга  шуы¬ 
шып,  параша  ящитына  үрелде  һәм,  көч-хәл  белән  гәү¬ 
дәсен  калкытып,  аның  өстенә  утырды,  стенага  терәлде. 
Суелып  беткән  аркалары  шундук  ут  янып  әчетергә  то¬ 
тынды.  Ләкин  таш  стенадан  бәргән  салкынлык  ниндидер 
йомшак  компресс  шикелле,  ул  әчетүләргә  әз  генә  җиңел¬ 
лек  биргәндәй  булды,  һәр  буыны  аерым-аерым  сулкыл¬ 
дап  сызлый,  күз  алмалары  кургаш  баскандай  кызып 
авырта  иде.  Шулай  аркасын  һәм  башын  таш  стенага  те¬ 
рәгән,  күзләрен  йомган  килеш,  озак,  бик  озак  утырды 

уя.  Аңьщ  каплаган  соры  томан  әкрен-әкрен  таралый 
киттеме,  әллә  кан  йөреше  үз  эзенә  төштеме,  аның  зиһе¬ 
не  әз-әз  ачыклана  барды,  күзләре  ачылып,  каршы  сте¬ 
наның  түшәм  почмагына  терәлде.  Үзе  абайлаган  берен¬ 
че  уе:  «Бу  соң  нинди  Германия?..» — дигән  газаплы  һәм 
һаман  аңланмый  торган  ачы  сорау  иде.  Чынлап  та... 
Синме  соң  бу,  Муса  белгән  ил?..  Ул  әле  яшь  чагында 
ук,  Европа  әдәбияты  белән  таныша  башлагач  та,  Шил- 
лерне,  Гётене,  һейнене  һәм  немецның  тагын  бик  күп 
шагыйрь  вә  әдипләрен  укып,  береннән-бере  талантлы 
һәм  киңрәк  колачлы  композиторларына  таң  калып,  яңа 
идея  титаннарына  табынып,  үзе  белгән  шул  Германиягә 
бөтенләй  гашыйк  булып  йөргән  егет  иде  бит.  Кайда  шул 
Германия?!. 

Ул,  сызлаган  сөякләрен  көчкә  сөйрәп,  тәрәзә  каршы¬ 
на  килде.  Аңлау  мөмкин  булмаган  шушы  ачы  сорауга, 
үзенең  шушы  караңгы  кичерешләренә  инә  күзедәй  геиә 
бер  якты  нокта  табарга  теләгән  кебек,  тимер  челтәр  ар¬ 
тындагы  киң  дөньяга  йотылып  карады.  Ләкин  ул  тар 
дүрткелдән  бары  тик  кызыл  кирпеч  өемнәре,  көл  төсле 
соры  суьтк  стеналар  гына  күренде,  соклангыч  кояш  ну¬ 
ры  да,  күңел  җилкетерлек  якты  киңлекләр  дә  юк  иде. 
Гүяки  моңарчы  ул  белгән  тылсымлы  йолдызлар  бу  ка¬ 
раңгы  илнең  күгендә  беркайчан  да  балкымаган,  анда 
бөтенләй  чын  яшен  түгел,  ә  бары  тик  алдавыч  аҗаган 
гына  уйнаган!  Гүяки  бу  ил,  мәңге  шулай  вәхши  караң¬ 
гылыгында  яшәп,  фәкать  әнә  шул  әшәке  кара  көчләрне, 
Гитлер,  Геббельсларны  гына  тудыра  алган!  Гүяки  бу 
илнең  күгенә  ничәмә-ничә  урыннардан  бары  тик  биек 
кара  морҗалар  гына  күтәрелә,  һәм  алардан  адәм  ба¬ 
ласын  яндырган  сасы  кара  төтен  дөньяга  тарала!  Әллә 
соң  бу  зур  халыкны  шушы  кьюка  гына  вакыт  эчендә 
фашизм  дигән  йогышлы  чир  шундый  кабахәтлеккә  ки¬ 
тереп  җиткергәнме?  Әллә  бу  әшәке  сыйфатлар  тумыш- 

тан  ук  немецның  канына  салынганмы?  Ву  ил  кеШеЛәрё 
шуңа  күрә  үзләреннән  башка  бер  кешәне  дә  яратмау¬ 
лары,  аларны  түбән  санау,  җәберләүләре  белән  горур¬ 
ланамы?  Шуңа  күрә  комсызлыкны  үзләренә  алла  итеп, 
бүтәннәрнең  актык  сыныгын,  актык  чүпрәген  тартып 
аламы?.. 

Муса  сәгатьләр  буена  шушы  авыр  уйлардан  котыла 
алмады.  «Синме  соң  бу  —  бөек  Маркс  иле  һәм  давыллы 
Шиллер  натаны?..» — дип  пышылдый  иде  ул.  Үзенең  яра¬ 
лы  аркаларын  да,  сулкылдап  ‘сызлаган  буыннарны  да 
оныткандай  булды.  Бу  ил  белән,  бу  халык  белән  сөй¬ 
ләшәсе,  үзенең  актык  тавышын  ишеттерәсе  килә  иде 
аның.  Җанын  газаплаган  уйла.рны  әйтеп  бирсә,  җиңел¬ 
рәк  булыр  кебек  тоелды.  «...Тоткын  итеп  сиңа  китерде 
дә  «кол»  дип  мине  немец  атады...»  Бу  аның  күп  җәбер¬ 
ләрдән  соң  туган  һәм  җаны-тәне  белән  әрнеп  әйткән  үпкә 
сүзе  иде.  Үзен  шулай  тетрәткән  караңгы  һәм  әшәке  Гер¬ 
мания  турында  шундый  тирән  борчылып  уйланулары, 
әмма  шуның  белән  бергә,  аның  каядыр  яшеренгән  якты 
көчләреннән  әле  һаман  өмет  өзмәве,  аларга  хаклык  сү¬ 
зен  ишеттерәсе  һәм  аларны  көрәш  мәйданында  күрәсе 
килүе,  ниһаять,  кайнар  җырга  әверелеп,  күңел  түреннән 
түгелә  башлады: 

Әйт  син  мина:  утлы,  «Рот-фронт»лы 
Көннәреңне  кая  югалттың? 

Нигә  мине  —  Клара  әбисенең 
Сөйгән  улын  —  кыйнап  «сылаттың?.. 

Шулай  дипме  сине  белә  идем 
Гёте  белән  шашкан  чагымда? 

Бетховенның  кыю  симфониясе 
Ник  яңрамый  мәрмәр  залыңда? 

Хөр  йөрәкле  һейне  гашыйгына 
Хуҗаң  тимер  богау  кигезде. 

Карл  белән  Роза  каны  тамган 
Төрмәләрнең  бозын  имезде. 

Мин  күрмәдем  синдә  кояШ  нурьШ,  ; 

Баскан  аны  канлы  тузанын. 

Тик  татыдым  батыр  Тельман  яткан 
Подвалларның  авыр  йозагын... 

Арагызда  кем  бар  Цеткин  улы, 

Тельман  егетләре  кайсыгыз? 

Ишетегез  бөек  хаклык  сүзен. 

Төрмәләрне  безнең  ачыгыз!.. 

Әмма  Цеткин  уллары  да,  Телыман  егетләре  дә  килмә¬ 
де,  төрмәләр  ачылмады.  Чәлми  алар  үзләре  дә  Бухен* 
вальд,  Дахау,  Маутхаузен  шикелле  үлем  чокырларына 
тутырылган  иде.  Ихтимал,  шуңа  күрәдер,  Муса  иректә 
чакта  да  ал  арның  берсен  дә  очрата  алмады,  ә  бик  тә 
эзләш  йөргән  иде,  югыйсә.  Булмады  шул.  Инде  немец 
төрмәләрен  ачарга  Ленин  егетләре  килми  булмастыр. 
Башка  һичкем  моны  эшли  алмаячак!  Тик  ул  егетләр  әле 
еракта,  һай,  бик  еракта.  Өзелмәсме  нечкә  генә  булып 
калган  гомер  җебе?.. 

Иртәгесен  Мусаны  икенче  тапкыр  прогулкага  чыгар¬ 
дылар.  Башка  бөтен  бәхетләре  үтерелгән  төрмә  кешесе 
өчен  моннан  да  зур  бәхет  юк.  Беренче  мәртәбә  аны  ун¬ 
сигез  көннән  ооң  чыгарыл,  унбиш  минут  йөрткәннәр  иде. 
Үз  этажларыннан  чыккан  утыз-кырык  кеше  арасыннан 
бер  генә  таныш-белешен  дә,  һич  югында,  берәр  русча 
сөйләшкән  кешене  дә  очратмады  ул.  Тик  бөр  озын  гәү¬ 
дәле  кеше  генә  аңа:  «Син  хорват  түгелме?» — дип,  не¬ 
мецча  эндәште.  Шул  да,  шушы  чит  кешенең  кешечә 
эндәшүе  дә,  бәхет  иде. 

Менә  бүген,  унбиш  көннән  ооң,  тагын  чыгардылар. 
Тар  гына  озынча  ишек  алды.  Сентябрьнең  шактый  Түбән 
иңгән  кояшы,  ишек  алдына  төшеп  җитә  алмыйча,  төрмә 
корпусы  башларына  эленеп  .кала.  Шул  шыксыз  мәйдан¬ 
чык  уртасына  ярты  метр  биеклектә,  бер  генә  кеше  ба¬ 
сарлык  итеп,  бетоннан  озынча  түгәрәк  ясалган.  Надзи- 

ратель  үз  карамагындагы  тоткыннарны  альщ  чыга  да 
шул  бетон  «күпер»  өстенә  тезә.  Үзе  түгәрәк  уртасында¬ 
гы  буш  урынга  барып  баоа.  һәм  тоткыннар  унбиш  ми¬ 
нут  буена  аның  җитез  күзәтүе  аегында  әйләнеп  йөри¬ 
ләр.  Гүя  алар  кешеләр  түгел,  ә  кыргый  киекләр.  Урта¬ 
дагы  надзиратель  —  шул  кыргый  киекләрне  цирк  һө¬ 
нәренә  өйрәтүче  маэстро.  Аңың  күзгә  күренмәс  камчысы 
озын  һәм  зәһәр.  Әз  генә  читкә  тайпылдыңмы,  камчының 
кылдан  ишкән  очы  чажлап  синең  ботыңа  яки  билеңә 
килеп  төшә... 

Түгәрәкнең  тар  башыннан  борылганда,  үзеннән  арт- 
тагырак  бер  кешенең  аны  тырышып  күзәткәнлеге  Муса¬ 
ның  күзләренә  чалынып  калды.  Икенче  башны  әйләнгән¬ 
дә,  ул  аның  үзен  күзәтә  башлады:  өстендә  легион  сол¬ 
даты  кителе,  яланбаш,  чем-кара  кыл  чәчле,  төптәе  гәү¬ 
дәле,  бүрәнкәрәк  авызлы...  Туктале,  тукта...  бу  бит  Кы¬ 
лычбай  түгелме  соң?..  Димәк,  алар  да...  Алар  да!.. 

Муса,  кинәт  хәле  киткән  гәүдәсе  белән  артка  боры¬ 
лып  карый -карый  атлый  торгач,  хәтта  панель  өстеннән 
ерылып  төшә  язды.  Надзиратель  аңа  кычкырып  җи¬ 
бәрде: 

—  Алдыңа  бак,  швайн! 

Алар  никадәр  карашсалар  да,  бер-беренә  якын  килү 
мөмкин  түгел  иде.  Тик,  унбиш  минут  узып,  баскычтан 
менгәндә  генә,  гомуми  буталчык  арасында,  Кылычбай 
Мусаны  куып  җитте,  биленнән  кочаклады,  алай  уңайсыз 
булгач,  култыгыннан  кысты.  Алар  икесе  дә  бер-берен 
сагынышканнар  иде.  Башкорт  егете,  Мусаның  сораула¬ 
рына  тиз-тиз  җавап  бирергә  тырышып,  өлгерә  алган 
хәтле  барын  да  сөйләп  алды. 

—  Унынчы  август.  Кырыклап  кеше.  Кайберләрең 
легионда  ук  шре  чыгардылар.  Кайберләре  Аршау  төр- 
мәһеннән  кайтарылды.  Рушатов,  Кормаш,  Фәрите®, 
Сәйфелмөлекев,  Батталор,  Кәсәне®  Зиннәт,  Шәрипоа, 

Фәхри  Димский  һәм  мин  —  Берлинга  китерелдек.  Мин 
монда  Зиннәт  белән  генә,  бугай.  Аның  хәле  бик  авыр. 
Башкаларны  Тегельгә  озаттылар  шикелле.  Монауда 
урын  юк,  имеш... 

Бу  фаҗигале  хәбәр  Мусаны  артык  таушалтып  җи¬ 
бәрде,  бишенче  катка  көч-хәл  белән  генә  менеп  җитте 
ул.  «Бөтен  тармаклар  буенча  һәлакәт...  Нишләдек  соң 
без?..» —  дип  кабатлый  иде  ул.  Актык  баскычларны  мен¬ 
гәндә: 

—  Допроста  ничек  соң  үзең?.. —  дип  сорады. 

—  Без  нык  торабыз,  беребез  дә  бирешмәй,  Муса 
абый, —  диде  егет. —  «Белмәем!» — җавап  шул... 

Егет  үзенең  95  иче  камерасына  җитте  дә  ишеккә  ка¬ 
рап  басты. 

—  Шулай  дәвам  итегез! —  дип  пышылдады  Муса  һәм 
үз  камерасына  узып  китте.  Кылычбай  аның  кайда  тук¬ 
таганын  күз  кырые  белән  генә  карап  торды:  бер,  ике... 
биш...  җиде,  сигез...  Әһә,  сигезенче  булып  туктады:  103 
нче  камерада  икән... 

Камерасына  кайтып  кергәч,  Мусага  тагын  да  авыр¬ 
рак,  моңсу  һәм  күңелсезрәк  булып  китте.  Бөтен  дөнья 
караңгы  болытлар  астында,  таш  төрмәләр  куенында 
калган  кебек  тоелды.  Инде  ничә  мәртәбәләр  кабатлан¬ 
ган  үкенү  сүзләре  тагын  кабатланды.  «Кемдер  сатты 
безне...  Юк,  немецлар  үзләре  генә  берни  дә  белә  алмас¬ 
лар  иде...  Кем?  Кем  булыр  ул  мөртәт?..» 

Шул  каһәрле  сорауга  җавап  табудан  гаҗиз  булып, 
ишекле-түрле  йөренә  торгач,  тәмам  алҗып,  талчыгып 
идәнгә  ятты.  Аны  шундук  кандала  сарыл  алды.  Циви¬ 
лизацияле  немецларның  Берлин  уртасындагы  зиндан 
камераларында  бу  комсыз  хәшәрәтләр  мыжылдап  тора 
һәм,  тоткыннарның  актык  каннарын  суырып,  симереп 
беткәннәр  иде.  Монда  кергәннән  бирле,  Муса  алар  бе¬ 
лән  байтак  кына  сугыш  алып  барды,  хәтта  үткен  киная^ 

Ле  бер  шигырь  дә  язарга  мәҗбүр  булды.  Әмма  бүген  у.1 
аларга  игътибар  итәрлек  хәлдә  түгел  иде;  үзен  бөтен¬ 
ләй  таркатып  ташлаган  яңа  кайгыдан  әз  генә  онтылмак- 
чы  бульип,  күзләрен  йомды,  йокларга  теләде.  Ләкин  алай 
җиңел  генә  онытылып  китәргә  язмаган  икән  әле,  уйлар 
газабы  татын  ялганып  китте:  «Каберебез  шушы  төрмә 
булыр  микәнни?..  Кабер...  Кайда  ул  кабер?..  Бәхетлеләр- 
нең  кабере  билгеле  бер  зиратта,  тимер  чардуган  эчендә, 
гөлләр  арасында,  якыннары  янында  була.  Ә  безнең  ка¬ 
бер?..  Ул  инде  адәм  аяк  баемый  торган  нәмәгълүм  бер 
урман  эчендә,  ач  бүре  өере  генә  улый  торган  текә  ярлы 
ташландык  бер  чокырда  булыр.  Анда  безнең  шикелле 
йөзләгән-меңләгән  гаепсез  кешеләр  аударылыр.  Җир 
белән  тигезләп  күмәрләр...  Кая  сиңа  киртә,  кая  сиңа, 
ичмаса,  сыңар  гына  гөл  сабагы?  Хәтта  исемең  язылган 
такта  башы  да  булмаячак.  Илеңнән  балаң  шлеп,  дусың 
килеп  эзләсә  дә,  тик  бер  генә  эзеңне  табудан  да  гаҗиз 
калачак...» 

Камерага  кичке  эңгер  керде.  Мусаның  күзләрен  сөр¬ 
телмәгән  яшь  ярысы  каплаган  иде.  Ихтимал,  шуңадыр 
ишек  катындагы  почмакларны  күк  томан  саргай  шикел¬ 
ле  күренде.  Хәрәкәтсез  күзләр  шунда  төбәлгән  килеш, 
уйлар  газабы  һаман  дәвам  итә  иде  әле...  Менә  кинәт  уң 
почмактагы  юка  гына  томан  эчендә  үлем  шәүләсе  пәйда 
булды.  Ул  үз  төсендә  иде:  шыр  сөяк  гәүдә,  шүрәлене¬ 
кеннән  дә  озын  һәм  шылтырап  торган  бармаклар,  уп¬ 
кындай  караңгы  күз  чокырлары,  ыржаеп  торган  теш¬ 
ләр  тезмәсе,  чиртсәң  —  шыңлап  көй  чыгарыр  сыман  юка 
кабыргалар  арфасы.  Болар  һәммәсе  беравык  эчендә  Му¬ 
саның  күзенә  чалындылар  да,  ул  сискәнеп  китте.  Хәтта 
курыкты  да  шикелле.  Урыныннан  сикереп  торып,  каядыр 
качарга  теләде,  ләкин  кузгала  алмады,  әйтерсең  ка¬ 
даклап  куйганнар  иде  аны.  Бәләкәй  чактагы  шикечле, 
«тфү-тфү»  дип,  як-ягына  төкермәкче  булды,  тик  иреннә- 

ре  ачШшады,  әллә  нйнди  сагыз  сыман  нәрсә  бел  әй 
ябыштырыл  куйганнар  икән.  Төрлечә  борылырга  маташ-' 
са  да,  барып  чыкмады  —  ниндидер  таш  астында  калган 
кебек  иде.  Шувнан  соң  үлем  аңа  көлемсерәп  бераз 
якын  килгәндәй  булды  да,  «Курыкма!»  дип,  бармак 
янады.  Мусага  бик  кызык  тоелды  бу:  үзе  үлем,  үзе  ку¬ 
рыкмаска  куша!  һәм  ул  кычкырып  көлеп  җибәрде.  Бу 
юлы  аңа  иреннәрен  ябыштырган  сагыз  да  комачау  ит¬ 
мәде.  Ул  әле  хәтта:  «Ник  килдең  монда?»— дип  сорый 
да  алды.  Әмма  монысы  инде  бөтенләй  әрсезлек  иде, 
үлемгә  ошамады,  ахрысы:  ул  шундук  көлүен  сүндерде 
дә,  шыр  сөяк  чыраен  ачу  белән  ыржайтып,  Мусаның 
тезенә  китереп  типте. 

—  Ал-лай!—  дип  кычкырып  җибәрде  Муса  һәм  үз 
тавышына  уянып  нитте.  Ул,  чыннан  да,  йокыда  булган 
икән.  Камера  эче  дөм -караңгы  иде. 

—  Фу,  шайтан  алгыры, —  диде  ул  һәм  кузгалмакчы 
булды.  Баягы  тезе  тагын  авыртып  китте.  Җентекләбрәк 
караса,  аның  нәкъ  өстенә  диярлек,  автоматик  ачыла 
торган  койка  аягы  төшеп  баскан  иде.  Муса  көлеп  җи¬ 
бәрде:  менә  ничек  икән  ул  әҗәл  типкән  тез! 

Хәзер  инде  ул  койкасына  менеп  ятты  да  үлемне  хә¬ 
терләде.  Каян  килеп  керде  әле  ул  аның  төшенә?  Ә-ә,  ка¬ 
берләр  турында  уйлаган  иде  бит...  Гаҗәп,  «Курыкма!»— 
дип  көлемсерәве  нәрсә  икән?  «Яшәрсең,  үлмәссең,  үтерә 
алмаслар!» — дигән  сүземе?..  Муса  эчке  өмет  яктылыгы 
тулган  күзләрен  югарыга,  караңгы  түшәмгә  текәде.  Тик 
анда  бәхет  йолдызлары  күренми  иде. 

—  Эх,  бер  әйбәт  кенә  төш  юраучы  әби  булса  икән 
монда! —  дип  куйды  ул,  үз-үзеннән  көлеп.  —  һәммәсен 
әйтеп  бирер  иде... 

Ә  икенче  төнне  бик  тыныч  йоклады  ул.  Хәтта  канда¬ 
лалар  да  ул  хәтле  каныкмадылар  кебек  тоелды,  һәм 
шул  тынычлыкта  бик  матур  яңа  бер  төш  күрде;  Казан- 

дагы  квартирасының  йокы  бүлмәсе  ишеген  ачкан  кебек, 
камера  ишеген  җиңел  генә  ачып,  нәни  Чулпан  берүзе 
далеп  керде,  имеш.  Керде  дә,  әтисен  җитәкләп,  тышка 
алы а  чыгып  китте.  «Карап  бар,  әтием,  машина  таптама- 
ура<м  аша  уздырды.  Аннары  бәләкәй  генә, 
ямБчяшел  генә  Лядской  бакчага  алып  керде.  Муса  нык¬ 
лабрак  караса,  бу  бөтенләй  Лядской  бакча  түгел,  ә  миң 
җәелеп  әллә  найларча  ниткән  һәм  ераклардагы  исемсез 
тау  итәкләренә  барып  готаигкан  Саелмыш  болыннары, 
имеш.  Күз  күремендәге  бөтен  тирә-як  шау  чәчәк  белән 
туйган.  Куе  яшел  яфраклы,  алсу- шәмәхә  һәм  алсу-ак 
төотаге  эре-әре  тукранбашлар,  бармак  тиерсәң  буявы 
сыланырдай  сап-оары  каз  тәтиләре,  бормалый-бормалый 
сибеп  киткән  зәп-зәңгәр  конфетти  төсле  вак  кына  күгәр¬ 
чен  күзләре,  сыек  шәмәхә  төстәге  нәзек  кенә,  моңсу  гы- 
на,  иркә  генә  миләүшәләр,  сары  түбәтәйләренә  ал-а;к 
эмаль  каурыйлар  тезеп  чыннан  ромашкалар  тоташ  ак 
түбәле  пәри  әнисләре,  дымсурак  җирләрне  каплап  алган 
әз  генә  йөнтәс  яфраклы  бөтнекләр,  яр  буйларына  тезе¬ 
леп  киткән  кара  башлы,  камышлар,  кара  күбәләк  кана¬ 
тыдай  янып  торган  чәчәкле  төн  гөле,  тагын  әллә  нинди- 
әллә  нинди  исемсез  чәчәкләр  бал  тулы  хуш  ис  аңкытып, 
әкрен  генә  тирбәләләр... 

Чулпан,  әтисен  җитәкләгән  килеш,  шул  чәчәкләр  ара¬ 
сыннан  һаман  бара  да  бара,  «Әнә  тегендәрәк  матур, 
әтием,  әйдә,  мин  сине  шунда  алып  барыйм», —  ди.  Муса 
гаҗәпләнә:  баланың  бит  әле  бу  болыннарда  беркайчан 
да  булганы  юк.  Ул  аны  бу  якларга  алып  килергә  өлгерә 
алмаган  иде.  Каян  белә  соң  ул  мондагы  матур,  урыннар¬ 
ны?  һәм  дөрес  күрсәтә  бит:  анда  көмеш  төпле  түгәрәк 
күл  бар.  Аның  читеңдәге  хәтфәдәй  йомшак  үләннәр,  ан¬ 
дагы  саф  һәм  бик  юка  ярылы  кыңгырау  чәчәкләрдән 
музыка  яңгырый  кебек  тоела  иде.  Чулпан  әтисен  шунда 
җитәкләп  килде  дә  каяндыр  ак  җәймә  чыгарып  җәйде, 

сабыйларча  куанып  уртасына  кереп  утырды,  шунда  ук 
әтисен  янына  яткырып,  аның  башын  алдына  салды. 
«И  әтием,  әтием,—  диде  ул  зарлы  тавыш  белән,  һәм 
чәчкә  сабагыдай  гына  нечкә  бармаклары  белән  чәчлә- 
реннән  сыйпады.—  Нишләп  шулай  бик  озак  йөрдең?  Тә¬ 
рәзәдән  карап  бер  к&н  көттем,  икене  көттем.  Аннары 
тәрәзәгә  боз  катты.  Анысын  санамадым.  Боз  эрегәч,  та¬ 
гын  алтыга  тикле  санадым,  аннары  саным  бетте.  Сана¬ 
мыйча  гына  көттем.  Әни  әйтте,  ун  ай,  диде,  тагын  әйтте: 
унике  ай.  Тагын  сораган  маем,  инде  бер  ел  узды  артыгы 
белән,  диде.  Ничек  инде  ул:  унике  ай  дип  әйтә  дә  бер 
ел  дип  яңадан  саный  башлый.  Алай  дөрес  булмый  бит 
ул.  Сагынгач  шулай  ялгыша  торгандыр  инде.  Мин  дә 
сине  бик  сагындым,  әтием,  даже  мишкам  белән  дә 
уйнамый  башладым.  Сорыйм-сорыйм:  әти  кайчан 
кайта  дим,  һаман  эндәшми.  Үпкәләдем,  җавап  бирмә¬ 
гәч...» 

Муса,  кызчыгының  алдына  башын  салган  килеш, 
шундый  бәхетле  булып,  шундый  рәхәт  татын  ята,  имеш, 
аның  өчен  дөньядагы  барлык  гүзәллек  шушында:  Саел- 
мыш  тирәкләрендә  таңгы  сандугачлар  сайравы  да,  шу¬ 
шы  болыннардан  күтәрелеп,  күктән  төшмәгән  тургайлар 
җыры  да,  язгы  түбәләрдә  күгәрченнәр  гөрләве  дә,  тезе¬ 
леп  узган  кыр  казлары  тавышы  да  —  һәммәсе  дә,  һәм¬ 
мәсе  дә  шушы  сабыйның  өзлексез  чөкердәвендә  җы¬ 
елган.  Бу  фани  дөньяда  аңа  бүтән  һични  дә  кирәкми. 
Чулпанкайның  тавышы  һаман  дәвам  итә:  «Әтием,  мин 
сине  бер  җиргә  дә  җибәрмим  инде,  яме.  Әнә  шул  ка¬ 
мышлардан  шушында  өй  ясарбыз.  Печән  җыеп  урын 
җәярбез,  шушы  җәймәне  өстеңә  ябармын  да,  аякларым 
өстендә  тирбәтермен.  Мин  әле  онытмадым,  син  дә  мине 
бәләкәй  чакта  шулай  тирбәтә  идең  бит...  Әни  безгә  чәй 
куяр,  мороженое  алып  кайтыр...» 

Ә  Муса,  куаныч  диңгезендә  тирбәлеп:  «Нинди  татлы 

яшәү,  көчле  сөю!  Нинди  якты,  иркен  җир  йөзе!..»  дип 
пышылдый,  имеш... 

Әмма  төшенең  иң  матур  җирендә  генә  уинып  китте 
ул.  Әле  таң  яктьгсы  тимер  челтәрләр  аша  кермәгән  иде. 
Шулай  да  үзенең  кайда  ятканын  бик  тиз  шәйләп  алды 
Һәм  бер  генә  секундка  да  үз  тирәсен  күрәсе  килмичә, 
кабат  күзен  йомды.  Караңгыдай  файдаланып,  яңадан 
йоклап  китәргә  һәм  бәхетле  төшенә  барып  ялганырга 
теләде  ул. 

Әлбәттә,  йоклый  алмады.  Төшенә  кергән  бәхетле  бе- 
равыкның  искиткеч  рәхәтеннән  башта  айный  алмыйча 
ятты,  соңыннан  исә,  кара  язмышның  аны  шушындый 
татлы  хыяллар,  татылмас  куанычлар  белән  үртәвенә  әр¬ 
неп,  'чиксез  көенүләрен  тыя  алмады:  «Аһ,  ни  үрти  мине 
хыял  белән  тик  тилертеп,  кайтмас  язларым?  Ник  төш 
кенә  минем  шатлыкларым,  ник  бетмәс  өн  —  кайгы,  газа¬ 
бым?..»  дип  кабатлый  иде  ул. 

Шундый  җан  һәм  тән  газаплары  белән,  төрмәнең 
бөтен  әшәкелекләре,  бөтен  катылыклары  һәм  бөтен  шак¬ 
шылыклары  белән  тагын  унбиш  көн  узып  китте.  Про¬ 
гулкага  чыгу  сәгате  якынлашты.  Дөньяның  искә  дә 
алынмый  торган  иң  гади  генә  ирекләреннән  дә  мәхрүм 
булган  кешеләр  өчен  тышта  үткәрелә  торган  бу  унбиш 
минут,  ачы  көенеч  булса  да,  үзенчә  бер  бәйрәм  сыман 
тоела  иде.  Шул  шырпы  тартмасыдай  тар  һәм  сасы  ишек 
алдында  булса  да  саф  һава  аласын,  бәхетле  булеан  — 
танышларыңны  күрәсең,  хәтта  бер-ике  сүз  алмашу  хәй¬ 
ләсен  дә  табасың.  Муса  да  бу  минутларны  зарыгып  кө¬ 
теп  алды.  Допроста  умырылган  сәдәпләрен,  балагының 
эчке  чабуыннан  җеп  суырып,  әләге  кадак  ярдәме  белән 
урыннарына  такты.  Чалбарын  астына  салып  «үтүкләде», 
шул  ук  допроста  өч-дүрт  кенә  теше  калган  тарагы  бе¬ 
лән  чәчләрен  тарады.  Таушалып  беткән  күк  күлмәге 
белән  костюмын  да  рәткә  китереп  киде,  соры  туфлиен 

дә  чистартты,  Ул  бүген  Кылычбайны  якадан  күрү  өме-: 
тендө  иде.  Башка  иптәшләре  очраса  да,  өс-башынын  ык¬ 
тымат  күренүе  яхшы,  алар  борчылмасын...  •;  -  ' 

Әйе,  әгәр  бу  унбиш  көн  эчендә  ан|дый-монды*й/  хәл 
булмаган  булса,  Кылычбайны,  әлбәттә,  күрер  уя.  “Ә  күр, 
сә,  легион  хәлләрен,  андагы  дусларын  якадан  .сорашыр; 
Көмнән  шикләнүен,  кемнең  хыянәтче  буяу  ихтималыи 
белергә  тырышыр.  Аннары  егеткә  үз/ адресын  бирергә 
уйлады  ул.  Чөнки  Кылычбайның  болар  тырнагыннан 
котылу  -  ихтималы  шакты  й  'зур :  аның  күренеп  торгангае- 
бе  юк,  аңардан  листовка  чыкмаган,  оешмада  торганы 
немецлар  өчен  ачык  мәгълүм  түгел.  Шулай  булгач,  бәл¬ 
ки,  ул  якты  дөнья  йөзен  күрә  альгр.  Ә  шуның  белән  бер* 
гә  Мусаның  да  соңгы  эзләре  кайда  югалганын  якынна¬ 
рына  хәбәр  итәр.  Бер  утьнрьш  искә  алырлар... 

Муса  әйләнә-тирәсен  күзәтенде.  Нәрсәгә  яэарга  соң? 
Бармак  битедәй  кәгазь  кисәге  дә,  тырнак  очыдай,  каран¬ 
даш  сыныгы  да  юк.  Ул  кесәләрен  актарынды,  әйләнде¬ 
реп  селкесә  дә,  әлеге  тарактан  башка  һичнәрсә  чыкмады. 
Кара  пластмасса  таракның  актык  тешләренә  карап  торт 
ды.  һәм  аларны  тиз  генә  кырып  ташлады  да  әлеге  бәлә¬ 
кәй  кадак  белән  тарак  сыртының  бер  ягына  Казан 
адресын,  икенче  ягына  Мәекәү  адресын  тырнады.  Әйбәт 
чыкты,  җуелмаслык  булды. 

һ-авага  чыгару  башлангач,  Кылычбай  белән  күрешү¬ 
не  көткән  Мусага  баскычтан  төшкәндә  үк  бөтенләй  икен¬ 
че  кеше  очрады.  Кайчандыр  һәрвакыт  көләч  йөз  белән 
йөрүче,  йомшак  баритон  тавыш  белән  җырлаучы,  ә  хә¬ 
зер  бик  боек  чырайлы  күренгән  Фәхри  Димокий  иде  бу. 
Кинәт  кенә  болай  бер-бере  белән  очрашуларына  икесе 
дә  бик  куаныштылар  һәм  шунда  ук  сөйләшә-сөйләшә 
түбән  төшә  башладылар.  Муса  сораулар  яудырырга  то* 
тынды.  Аңа  һәр  очраган  кешедән,  ичмаса,  бер  генә,  бә- 

ләкәй  генә  яңалык  ишетсә  дә,  ниндидер  бер  тоРка,  ниМ»' 
дидер  бер  таяныч  булыр  кебек  иде. 

-  —  Сөйлә,  сөйлә,— дип  кызулады  ул  Фәхрине. — Та¬ 
гын  ниләр  беләсең? 

— »  Ниләр  дип...  Әллә  ни  кж  та  кебек  инде  дә...  Әйтүе 
•дә  кыен  шунда,.. 

—  Сузма,  сузма, —  дин  түземсезләнде  Муса. —  Суз¬ 
мый  гына  сук! 

—  Сук  дип,  ви  бит...  Әйтмичә  дә  булмый  шул...  Әшә¬ 
ке  нәрсә  инде  ул... —  дип  уңайсызланды  егет,  сүзләрен 
өзгәләп. —  Безне  сатучы  Мәхмүт  Ямалтаев  булган... 

Муса  алдан  төшә  иде,  кинәт  борылып,  күзләре  тулы 
аптырау  белән  Фәхригә  карады. 

.  —  Ямалтаев  дисеңме?  Кайсы  ул? 

—  Ник,  теге,  күзлекле  тыңкыш  бар  иде  бит.  Яна  про¬ 
пагандист.  Бөтен  кыланышларын  ук  яратмый  идем  шу» 
нын,  сагыз  шикелле  сылана  иде,  җырла  да  җырла, 
имеш... 

Озын  буйлы  Фәхри,  Мусага  иеләрәк  төшеп,  үзенең 
Варшава  төрмәсендә  прогулкага  йөргәндә  Рушатов  бе¬ 
лән  очрашуын  һәм  аңа  Г абдулла  Баггалов  ниләр  әйткә¬ 
нен  сөйләп  бирде.  Алар  баскычтан  төшеп  җиттеләр  дә- 
әлеге  бетон  панель  өстенә  менеп  тезелделәр.  Кинәт 
тетрәнеп  киткән  Муса,  башын  түбән  иеп,  байтак  кына 
сүзсез  атлады.  Аның  артыннан  атлаган  озын  муенлы 
Фәхри  сузыльга-сузылып  аңа  караштырталаса  да,  ул 
тиз  генә  эндәшмәде,  үз  уйларына  күмелде.  Менә  ничек 
икән  ул...  Әйе,  хәтерли:  тәбәнәгрәк  буйлы,  яньчек  бо¬ 
рынлы,  тыңкыш  тавышлы..  Песидәй  юаш  кына  кылана... 
Кормаш  ашыгып  ышанды  микәнни  соң?  Якташ  дй  иде, 
бугай,  Баттад  да  ашыгып  эш  иткән  икән  шул...  Ә  хәзер 
үзенә  хөкем  чыгарган.  Хөкем...  Кашки  ул  хөкем  белән 
генә  хәлне  төзәтеп  булса  иде?  Муса  хәтта  үзенә  дә  ан- 

Дый  хөкемне  кабул  итәр  иде.  Төп  җитәкче  буларак,  тймер 
дисциплина  урнаштырмавы  өчен... 

—  Муса  абый, —  диде  Фәхри,— сез  ул  хәтле  кайгыр¬ 
магыз.  Әгәр  башым  всән  кала  икән,  мин  ул  бәндәне 
дөнья  йөзендә  йөртмәячәкмен.  Җиде  кат  җир  астына 
качса  да,  табып  алырмын.  Менә  синең  алда  ант  итеп 
әйтәм,  минем  хөкем  аңа  шул. —  Фәхри  ике  кулының 
озын  бармакларын  боҗраландьнрып  күрсәтте. —  Бары¬ 
быз  өчен  дә! — дип  өстәде  ул. 

—  Рәхмәт,  мин  әйтәсе  сүзне  син  әйттең, —  диде  Му¬ 
са  кәефсез  генә  тавыш  белән. —  Әмма  аның  илгә  кайт¬ 
мавы  бик  мөмкин  бит.  Көнбатышка  качар  ул. 

—  Аңарчы!— дип  кайнар  пышылдады  Фәхри.— Тик 
моннан  гына  ычкыныйм...  һәм  ычкынырмын  да!  Мин 
җырчы  гына  бит.  Гел  йөреп  тордым,  берни  белмәдем  — 
шулай  сукалыйм  мин. 

—  Шулай  сукала,— дип  раслады  Муса.— Дөрес  бу¬ 
лыр.  Сине  ничек  кенә  булса  да  котылдыру  өчен  тыры¬ 
шырбыз... 

—  Әмма  минем  өчен  бер  корбан  да  кирәкми,  Муса 
абый, —  диде  Фәхри  калтыранганрак  тавыш  белән.  Аның 
күңеле  нечкәреп,  өмет,  яхшылык  һәм  нәфрәт  белән  дул¬ 
кынланганы  сизелеп  тора  иде, —  Сез  болай  да  минам 
өчен  мәңге  онытылмаслык  изгелек  эшләгән  кеше.  Сез 
миңа  хаклык  юлын  күрсәттегез,  дөньяның  яңа  матур¬ 
лыкларын  ачтыгыз!.. 

Муса  эндәшмәде.  Аның  уйлары,  яхшылык  —  (явызлык, 
җинаять  —  хөкем  шикелле,  мәңгедән  килә  торган  кыен 
төеннәр  эчендә  чуала  иде.  Кешегә  кул  күтәрү  —  нинди 
авыр  эш!  Әмма  берәү,  үзенең  кешелек  сыйфатын  югал¬ 
тып,  башкаларга  зыян  сала  башласа,  бик  күпләр  аның 
аркасында  бәхетсезлеккә  дучар  булса,  ул  чагында  ниш¬ 
ләргә?..  Бөтен  кешелек  җәмгыяте  өчен  урт.ак  яхшылык 
гуманизм , дип  атала.  Ләкин  гуманизмның  да  җәмгыять 

Иминлеген  саклау  өчен  каты  хөкемнәре  бар.  Ә  Ямалта- 
ев  иң  әшәке  хаинлык  эшләгән... 

—  Корбан  турында  баш  ватмыйк,— диде  Муса,  ни¬ 
һаять,  сүзгә  килеп. —  Барыбыз  да  гаделсезлек  корбаны... 
Ә  хөкемеңә...  мин  дә  кушылам.  Ләкин  без  әле  оешманың 
бары  ике  генә  әгъзасы.  Ба-шка  иптәшләрне  күрсәң,  без¬ 
нең  карарны  а ларга  әйт.  Мин  күрсәм  дә  әйтермен.  Алар 
да  кушылсалар,  бу  хөкем,  иртәме-соңмы,  җиренә  җит¬ 
керелергә  тиеш! 

—  Антым  шушы!— диде  Фәхри,  гәүдәсен  турайта  тө¬ 
шеп,—  Үтәлер!.. 

(Кыен  сүз  иде  бу.  Озакка  сузылды.  Башка  нәрсәләр 
хакында  сөйләшергә  дә  өлгермәделәр,  керергә  команда 
булды.  Муса  Кылычбайны  да  күзәтә  алмыйча  калды. 
Чыккан  идеме  ул,  юкмы  —  күзенә  чалынмады,  һам  алда 
тиз  генә  күрә  алырмы  ул  аны?..  Баскычтан  менгәндә, 
Муса  Фәхринең  артына  туры  килде.  Шунда  оның  адрес 
мәсьәләсе  исенә  төште.  Нишләргә  соң?  Әгәр  Фәхригә 
генә  тапшырса?  Нигә,  икесе  дә  якын  дуслар  ич.  һәр  ике¬ 
се  дә  кыенсынмый  үтәр  аның  соңгы  теләген...  һәм  ул 
әлеге  тарак  сыртын  чыгарды  да  Фәхринең  китель  кесә¬ 
сенә  төшереп  җибәрде.  Баскычтагы  ыгы-зыгы  белән  егет 
аны  үзе  дә  сизмәде. 

—  Беләсеңме,  Фәхри, —  диде  Муса,  өченче  катка  ме¬ 
неп  җиткәндә. —  Дөньяның  хәлен  белеп  булмый...  Кай¬ 
сыбыз  исән  калсак  та,  гаиләләребезгә  хәбәр  итешик... 
Мин  синең  кәсәңә  адрес  салдым.  Сакларга  тырыш,  әй¬ 
бере  сакланмаса,  күңелеңә  сеңдереп  куй.  Шул  адреслар 
белән  барып  табып,  минем  кызыма,  әгәр  көткән  булса, 
Әминәмә,  безнең  бергә  тартышка нн арны,  бергә  газап 
чиккәннәрне  сөйләрсең...  Икенче  прогулкага  син  дә 
адресыңны  язып  алып  чык.  Мин  дә  Зәй  буйларындагы 
Акбаш  авылына,  әниең  янына  барырмын...  һәм  белмәс¬ 
сең,  бәлки,  без  шунда  кочаклашып  тагын  күрешербез!.. 

—  Мин  Дә  шуны  бик  телим,  Муса  абый, —  диде  ФәХ1 
ри.—  Шундый  куанычта  исән-сау  күрешсәк  иде! 

—  Допросларда,  нык  тор.  «Велмйм>нән  башканы  бел¬ 
мә!—  дип,  тагын  бер  кисәтте  Муса.—  Чыгармый  хәллә¬ 
ре  юк,  чөнки  синнән  һичнәрсә  табылмаган,  бит.  Ә  инде 
моннан  котылгач,  Франкфуртка  бар,  Одердагысына. 
II  вокзал,  пивзавод.  Шилов.  Кайсы  баракка  кереп  со¬ 
расаң  да,  аны  белерләр.  Ул  сезгә  ярдәм  итәр  һәм  ниш¬ 
ләргә  кирәклеген  дә  әйтер^Безнең  хәлләрне  дә  сөйләп 
бир.  Ул  хикмәтле  кеше.  Элемтәсе  зур...  Тиешле  чараны 
күрми  калмаслар... 

—  Ярый,  Муса  абый.  Әгәр  тиз  генә  легионга  озат- 
масалар,  обязательно  барам. 

—  Берлинда  калырга  тырыш.  Радиога  сора.  Җыр¬ 
ларга. 

Димский  үз  ишеге  төбендә  тукталып  калды,  сүзләре 
дә  кинәттән  генә  өзелде.  Тагын  әллә  ниләр  сөйләшәселә¬ 
ре  бар  иде  әле,  ләкин  булмады...  Аның  янында  бер  генә 
авыкка  тоткарланган  Мусаны  надзиратель  төрткәләп 
ары  таба  алып  китте... 


Даут  Күгелтдинов 


МОАБИТ  ТОТКЫНЫ 

(Поэмадан  өзек) 


Калмык  шагыйре  Даут  Күгелтдинов  Бөек  Вата»  сугышы 
глларында  Берлиннең  Моабит  төрмәсендә  газаплап  үтерелгән 
татар  сугышчысы  һәм  шагыйре  турында  поэма  язды  һәм  ул 
аны  шагыйрь  Муса  Җәлил  истәлегенә  багышлый.  Әсәрнең 
төп  герое  Тимер  исемле  булса  да,  аның  тоткынлык  биогра¬ 
фиясеннән  кайбер  детальләре  тулысынча  Мусаныкы  шикелле 
нтеп  бирелмәсәләр  дә,  батырлыкка  һәм  үлемсезлеккә  дан 
җырлаган  бу  поэманы  без  сөеше  һәм  баһадир  Мусабыз 
истәлегенә  күтәрелгән  һәм  күтәреләчәк  поэтик  һәйкәлләр 
исемлегенә  куанып  кертәбез. 

Поэма,  калмык  поэзиясенә  гомумән  хас  булганча,  ак 
шигырь  белән  язылган.  Оригиналда  шигырь  юлларының 
үлчәве  һәм  ритмы  ирекле,  ә  рифмалар  бөтенләй  юк.  Өзек¬ 
ләрне  шагыйрь  Зәки  Нури  татар  укучысына  якынрак  булган 
ритм  белән  һәм  рифмалап  тәрҗемә  итте. 

...Бомба  көтеп  курыккан  бер  илнең 
Мәркәзендә  —  ягъни  Берлинның 
Урамыннан  уза  машина  — 

Үзе  утсыз,  үзе  ашыга, 

Үзе  җитез,  -  үзе  кара,  ул, 
һәм  кара  бер  йортка  бара  ул. 

Куркыныч  һәм  чиксез  кара  йорт 
Кара  төндә  күренә  каралып. 

Оясы  ул  кыргың  эшләрнең, 

Кабере  ул  тере  кешеләрнең  — 
Анда  җанны  утка  аталар... 

Ул  Моабит  диеп  атала. 

Эзен  салып  Берлин  ташына 
Менә  шунда  килде  машина. 


...Тоткын  текәп  карый  башлады  — 
Язмыш  аны  кая  ташлады?.. 
Берлин  төрмәсендә  хәзер  ул. 
Исеме  —  Тимер,  үзе  —  шагыйрь  ул. 
Бу  таш  төрмә  —  гүя  таш  оя. 

Тар  бүлмәләр  уйган  таш  кыя 
Белән  аны  мөмкин  тиңләргә  — 
Көннәр  дә  бер  монда,  төннәр  дә. 
Баш  бәрелер  диеп  куркасың, 
Монда  кергәч  —  буең  иелгән. 

Ә  тутыккан  тимер  койкасы 
Таш  идәнгә  коеп  куелган. 

Бер  тишек  бар  тимер  ишектә, 
Лампа  яна  —  кизү  якты  бар, 
Кирәк  —  күрә,  кирәк  —  ишетә 
Нишләвеңне  синең  сакчылар. 
Тәрәзәдә  тимер  рәшәткә, 

Стенада  шәүлә  —  челтәрле. 

Зурмы  урын? — Уйлап  баш  ватма, 
Өч  атларга,  бәлки,  җитәрдер. 
Кандалалар  әле  посканнар, 

Тик  идәндә  чаба  тычканнар... 
Барысын,  барысын  Тимер  карады, 
һәм,  утырып,  каты  яралы 
Аягын  ул  чиште  яңадан  — 

Кан  саркыла  иде  ярадан. 
Гимнастерка  кигән  иде  ул, 


Тар  якасын  шуның  капшады. 
Башын  кинәт  түбән  иде  ул, 

Тирән  уйлар,  уйлый  башлады. 

«Күрешергә  дип  килгәч  хатыным, 
Күз  яшьләре  чыгар  атылып...» 
Төрмә  җыры  төште  исенә, 
һәм,  ялганып  берсе  берсенә, 

Үткән  көннәр  китте  күренеп. 
Утырды  ул  уйга  күмелеп. 

Унөч  яшьлек  малай  чакта  ул. 

Күз  йоммыйча  төнлә  хәтта  ул, 
Өйләрендә  бетсә  керосин, 

Яки  сайлап  учак  тирәсен, 

Айлы  чакта  яки  утырды  — 
Бертуктаусыз  китап  укыды. 

Укыды  ул  шулар  турында: 

Патша  хакимлеге  чорында  — 
һич  курыкмыйча  кемнәр  көрәшкән 
Өмет  нуры  сибеп  йөрәктән, 
Бутыркада,  Шлиссельбургта 
Ач  үлемнең  үзен  күреп  тә 
Каршы  торып  явыз  үлемгә 
Үлемсезлек  өчен  илендә 
Кем  көрәшкән  аямый  үзен  — 
Укыды  ул  шуларның  сүзен, 
Фигйер,  Морозовны  укыды. 

Бар  диеп  тә  белми  куркуны, 
Шулар  итеп  үзен  төрмәгә 
Яба  иде,  һичбер  кемгә  дә 
Сер  бирмичә  сынау  алганда, 
Ышанмыйча  һичбер  ялганга 
Халык  өчен  кыю  торды  ул. 
Тәрәзәгә  күзен  борды  уя, 


һәй  караган  чакта  аны  да 
Рәшәткәле  итеп  күрде  ул. 

Я  булмаса  көннең  берендә 
Хөкем  иткәч  үзен  үлемгә 
Сакчыларны  алдап  качты  ул. 

Төрмә  ишекләрен  ачты  ул... 

Шул  чакларны  шагыйрь  уйлады. 

«Эх,  иртәрәк  туып  булмады! 

Утыз  биш  ел  бары  яшәдем... 

Ә  син,  язмыш,  кая  ташладың?» 

Күз  алдына  килде  киткәндә 
Шаулап  калган  Казан  каласы, 
Сораганы  соңгы  үпкәндә 
Җаны  сөйгән  газиз  баласы: 

«Әти,  әти,  тизме  кайтырсың, 
Табышмаклар  миңа  әйтерсең?» 

Күз  алдына  килде  анасы: 
«Начальникны  тыңла,  балам,  син!» 
Камиләсен  —  сөйгән  хатыный, 
йөрәгенә  иң-иң  якынын 
Хәтерләде  Тимер  — гүя  ул 
Анда  һаман:  «Саклан!» — дия  ул. 
Хәтерләде  барлык  дусларны, 

«Җиңеп  кайт!»ны,  «сау  бул,  хуш!»ларны. 
Озатканда  әйткән  сүзләрне 
һәм  озатып  калган  күзләрне. 

Күзләр,  күзләр...  моңсу  идегез, 

«Кемнәр  кайтыр  икән...»,—  дидегез... 

...«Фелькишер  Беобахтер»  газетыя 
Китермиләр  бер.  дә  аз  итеп-г 
Укыгыз  дип  һәрбер  иртәдә 


һәр  бүлмәгә  аны  кертәләр. 

Белеп  торсын,  нмеш,  тоткыннар 
һәм  һәрвакыт  истә  тотсыннар 
Фашизмның  көче  күплеген, 

Аны  җиңәр  көчнең  юклыгын. 

Ә  газетны  укып  кешеләр 
Тик  кирәген  генә  эшлиләр: 

Күңел  иләгеннән  үткәреп 
Җилгәрәләр  ялган  чүпләрен. 

Алдап  язса  газет  бер  эшне, 

Күңел  аңлый  барыбер  дөресне. 
Басыла  икән  Геббельс  чыгышы, 
Төрмә  белә:  фашист  сугышта 
Бик  әйбәтләп,  димәк,  кыйналган, 
һәм  белеп  тор  шуны  син  алдан: 
Бер  фронтта  фәлән  авылны 
Алдык,  диеп  газет  кычкырса. 
Андый  хәбәр  булыр  чи  ялган!.. 

Кәгазь,  кәгазь!  Телсез  зирәклек! 
Син  һәркемгә  бик-бик  кирәк  бит. 
Ә  эшендә  исә  шагыйрьнең 
Син  меңләгән  тапкыр  кадерле. 
Кәгазь,  кәгазь,  булды  чакларың. 
Урамнарда  очтың  чүп  булып, 
Кайчакларда  ертып  ташладым  — 
Кәрзиннәрдә  яттың  күп  булып. 
Бүген  исә,  бүген  Тимергә 
Тәндәге  җан  кебек  кирәк  син,— 
Бик  күп  уйлар  туды  күңелдә, 
Йлтәласың  шуны  ерак  син. 
Чарладым  мин  тормыш  ташында 
Йөрәкне  һәм  заман  фикерен,—  . 


Син  булганда  шуның  барсын  да  : 
Киләчәккә  була  җиткереп. 

Үтәү  өчен  изге  теләген  — 
Сөйләттерер  өчен  йөрәген 
Сине,  Тимер,  сине  эзләде. 
Очкынланды  менә  күзләре  — 

Инде  бүген  кәгазь  тапты  ул. 

Кыштырдый  ул,  ак  ул,  якты  ул! 

Ак  тасмалар  кисеп  газеттан 
Бүген  менә,  дәфтәр  текте  ул  — 
Саклаулары  җайлы  булсын  дип, 
Кош  теледәй  нәни  итте  ул. 
Шинеленең  сүтеп  җөйләрен 
Шул  дәфтәрне  ерак  яшерде. 
Йөрәк  серен  күкрәп  сөйләр  ул  — т 
Йөрәге  бит  аның  яшенле. 

Якасына  яшереп  озак  ул 
Саклап  йөртте  карандаш  үзәге, 
Вакыт  җитте  аңа  чыгарга! 

Каләм  итеп  шуны  тыгарга 
Сабына  ул  агач  даШыкның 
Энә  белән  оя  казыды. 

Җырлап  була!  Күңел,  ташып  тул, 
һәр  авазың,  йөрәк,  язылыр!... 

...Башта  бер  уй,  тик  бер  уй  иде: 

—  Каләмеңнән  ялкын  кой! — диде: 
Уйлар  аңа.  Уйлар  кычкырды, 
һәм,  әйтерсең,  аңа  көч  керде. 

Кәгазь  алды,  язып  утырды  — 
Дәфтәренә  ялкын  тутырды, 
Кабынды  ул  сихри  көч  кереп. 
Куйгач  ләкин  кинәт  йөткереп 


Авызына  аңың  кан  килде... 

Үпкә  каны  —  кара  кан  иде. 

«Тоткын  идем,  авыру  өстәлде... 

Юк!  Башкармый  үлмәм  эшләрне  — 
Мин  җиңәрмен  сине,  үлем,  беләм, 
Мәңге  үлми  торган  җырым  белән!..» 

...Шундый  гүләү  кинәт  ишетелде, 
Күкнең  төбе,  гүя,  тишелде 
һәм  яудылар  аннан  бомбалар, 
Дошман  җиренә  сибелә  мул  алар! 
Бомба  ява  Берлин  өстенә  — 
Фашист  өнен  зур  һәм  кечкенә 
Бик  күп  бомба  бүген  актара... 
Төтен.  Сөрем,  һәр  як  —  кап-кара. 
Чын  күңелдән  Тимер  куанды, 

Бөтен  хисе  аның  уянды, — 
Канатланып  гүя  китте  ул. 

Үзе  гүя  бомба  сипте  ул. 

Күңелкәе  аның  очына: 

«Утыртып  сез  канат  очына 
Туган  илгә  алып  китегез, 
Җырларымны  минем  илтегез. 
Россияне  килр  күрәсем, 

Шатлык  белән  килә” үләсем!..» 

Барздаускас —  фашист  хакиме 
Үзе  керде  бүген  бүлмәгә. 

Карары  шул:  «Тимер,  әй  Тимер, 

Син  моңарчы  нигә  үлмәгән?..» 

Таш  идәндә  Тимер  Моратов 
Ята  иде  әрнеп,  әлсерәп. 

Барздаускас  утыра  аорашып, 

Читтән  башлый  сүзне  —  хәл  сорап: 


—  Моабит  бу,  тыныч  була  бездә, 
Куркынычсыз  урын  —  шул  бездә. 
Ишә  алмый  аны  бомбалар, 
Табалмыйлар  монда  юл  алар. 

Шәп  саклыйбыз  сезне,  шагыйрьне, 
Сез  бит,  шагыйрь,  безгә  кадерле! 

—  Рәхмәт  сезгә.  Саклау  —  яхшы  ул. 
Бәйрәм  ашы  —  кара-каршы  ул: 
Белеп  торсын  сезнең  хөкүмәт, 

һәм  Гитлерың  белсен  —  Албастың, 
Бездән  шундый  катгый  хөкем  әйт: 
Германия  исән  каласын 
Тели  икән  —  безнең  белән  ул 
Үз  урынын  бүген  алмашсын. 

—  Әгәр  эшләр  алай  булмаса? 

—  Шулай  кирәк.  Бүтән  юл  —  начар! 

—  һәркайда  сез  лаек  кадергә,— 
Хөрмәтем  зур  минем  шагыйрьгә. 

—  Күреп  торам  барысын  көзгесез. 

—  Аңламыйсыз  ләкин  безне  сез. 

—  Төшенермен  тиздән  һәммәсен! 

—  Ачыгырак  сөйлик.  Әллә  сез... 

—  Бер  кат  күрү  сезне  бик  җиткән, 
Германияне  аңлыйм  мин  күптән. 

—  Шаяртасыз  юкка,  шагыйрь,  сез, 
Илгә  кайткач,—  сез  бит  кадерсез 
Булачаксыз:  ГПУ  эзәрләр, 

Кыен  булыр  сезгә  түзәргә!.. 

—  Шуңадыр  шул  безне  саклыйсыз, 
Таш  түбәләр  белән  каплыйсыз. 

—  Германиядә  төрмә  күп  түгел. 


Ә  бүтәне  исә  юк  түгел: 

Матур  кызлар,  матур  көйләр  бар. 
Германиядә  бик  күп  өйләр  бар... 

—  Җнр  астында!.. 

—  Безнең  гаскәрләр 

Тиздән  тагын  һөҗүм  башларлар. 
Мәскәүләргә  табан  булыр  юл. 

—  Берлин  аша  ләкин  булыр  ул. 

—  Сез,  язучы,  Гитлер  гаскәрен 
Аңлау  өчен,  ахры,  яшь  әле. 

Тактикага,  яшерен  маневрга 
Төшенүләр,  хәер,  авыр  ла. 

—  Бисмарк,  Мольтке,  Шлифен  канатын 
Нинди  генә  утлар  өтмәде, 

Ә  тактика  һаман  бетмәде,— 

Хәзер  аны  Гитлер  яңартты, 
һәм  сынамак  булды  сугышта. 
Версальдан  да  яман  «уңышка» 

Кителә  ул  сезнең  ватанны. 

Кисәттеләр  күпме  кат  аны: 

—  Көнчыгышка  күзең  салма! —  дип, 
Наполеон  хәленә  калма!  —  дип. 
Мольткеларның  шәкерт  яшьләре  — 
Шәрикләре,  шәриктәшләре 
Людендорфлар  белән  Кейтельләр: 

—  Сугышабыз!—  диеп  әйттеләр, 
һәм  сугышка  барып  керделәр, 
һәм  Паулюслы  көчле  гаскәрне 
Сталинградка  илтеп  бирделәр... 

—  Хәрби  дәрес  миңа  бирергә 
Митинг  түгел  сиңа  биредә. 

Мин  карцерда  сине  ишеттем, 
һәм,  кызганыч,  йомшак  эш  иттем. 


Исемнәрен  яле,  әйт  безгә, 

Күпме  бандит  оешмагызда? 

—  Сүз  бирелә  икән,  сүз  алыйм  да 
Әйтсәм  әйтим  инде  дөресен  мин: 
Күрәм  менә  хәзер  күз  алдымда 
Бандитларның  ид-иң  зурысын  мин. 

—  Җитәр!  Җитәр! 

—  Ләкин  ул  бандит 
Асылыр  өчен  җиргә  туган  бит... 

Барздаускасның  йөзе  кызарды, 
Томанланып  кинәт  күз  алды, 
Чырай  сытты,  кашын  җимерде. 
Атар  өчен  шунда  Тимерне 
Кобурына  кулын  сузды  ул, 

Юкка  иде  ләкин  —  сизде  ул, 
Парабеллум  янда  кермәгән, 
Шундый  закон  чөнки  төрмәдә.  - 
Тик  күзеннән  агу  сипте  ул. 

Бер  кычкырып  аяк  типте  ул, 
Сакчыларга  бирде  әмерне: 

—  Чыгарыгыз!  Белми  кадерне... 

Нәкъ  шул  чакта,  . нәкъ  шул  бүлмәгә 
Бер  кош  керде  очып  төрмәгә. 

Ак  күгәрчен!  Кара  төрмәгә 
Тәрәзәдән  очып  керде  ул. 
Канатларын  җилпеп  бер  мәлгә 
Тар  бүлмәдә  очып  йөрде  ул. 

Аны,  ахры,  бомба  куркыткан  — 
Качып  кергән  монда  ул  уттан. 
Карап  торды  палач  аптырап, 
һәм,  куллары  кинәт  калтырап, 


Шприцы  төште  идәнгә. 

(Агулаучы  иде  бу  бәндә.) 

Курыкты  сакчы: —  Нәрсә  булды  бу? 
Ни  галәмәт!  Начар  билге  бу... 

Ул  да,  эчтән  нидер  укынып, 

Баш  киемен  салды  куркынып, 

Ә  Тимергә  шул  чак  аларны 
Рәхәт  иде  көлеп  каравы. 

—  Менә  кемгә,  менә  кемнәргә 
Тапшырганнар  безне  җиңәргә. 
Мескен  җаннар!  Мескен  һәммәсе! — 
Тимер  көлде,  Тимер  күзендә 
Кечерәйде  дошман  шәүләсе. 

Тимер  үлде...  Тимер  йөзендә 
Яшәү  чаткылары  сүнделәр. 

Ят  бер  илнең  салкын  көзендә, 
Белмим,  аны  кайда  күмделәр... 

...Илләр  буйлап  җилләр  исәрләр, 
Моабиттан  килер  авазлар: 

—  Булсын  өчен  көннәр  аязлар, 
Онытмагыз  безне,  исәннәр! 


Илдар  Юзеев 


СОҢГЫ  СЫНАУ 

(Драматик  легендадан  өзек) 

Муса  Җәлил  үлем  җәзасы  алдыннан 
Гётеның  «Фауст»ын  кабат  укыган. 

1920  ел,  Оренбург  өлкәсе, 

Мостафа  авылы. 

Мефистофель  Әй  яшь  бала,  ундүрт  яшьлек  яшь 

бала, 

Тормыш  юлың  бигрәк  ямьсез 

башлана. 

Язмышыңнан  узмыш  юк  шул,  ни 

чара, 

Ни  атаң  юк,  ни  атың  юк,  бичара. 

Әй  яшь  бала,  шигырь  язып 

сызланма, 

Үз  хәлең  хәл  —  кешеләрне  кызганма. 
Яшь  Муса.  Туган  якны  камап  алган  дошман¬ 
нар. 

Шундый  чакта  өйдә  карап 

ятыйммы?! 

Халык  эшен  яклау  өчен  сүз  бирәм, 
Тәкрарлыймын  күңелемдәге 

антымны. 

Мефистофель  Шагыйрь  булсаң,  үз  «мин»еңә 

табынсаң, 

Яшь  Муса. 


Мефистоф 


Яшь  Муса. 


Мефистоф 


Яшь  М  у  с  а. 


Гомерең  узар  рәхәт  тормыш,  дан 

белән. 

Корал  тотып  яу  кырына  омтылсаң, 
Исемеңне  чикләрсең  син  кан  белән. 
Алда  яна  якты  өмет  —  идеал, 

Шул  маякка  карап  юлга  чыгам  мин. 
Ирек  өчен  кан  коярга  әзермен, 
Хаклы  юлда  ни  күрсәм  дә  чыдам 

мин. 

е  л  ь  Мин  ни  күрәм  —  бер  кулыңда 

берданка, 

Ай-Һай,  егет,  хәтәр  юлга  басасың,  . 
Каләмең  дә  сөйли  мылтык 

телендә,— 

Үз  бәхетеңнән  үзең  теләп  качасың. 
Ил  бәхете  —  ул  минем  дә  бәхетем, 
Җир  бәхете  —  ул  минем  дә  бәхетем. 
Мин  дә  барам  сезнең  белән, 

абыйлар, 

Җимерергә  тираннарның  тәхетен, 
е  л  ь  Баш  тарт,  бала,  баш  тарт  тизрәк 

антыңнай, 

Китсәң  әгәр  абыйларың 

артыннан, — 

Анда  сине  бары  тик  дәһшәт  көтә. 
Михнәт,  газап,  ачлык  һәм  вәхшәт 

көтә. 

Бер  адәм  дә  түзмәс  сын, аулар  көтә. 
Коллык,  тарлык,  ..хурлык,  богаулар 

көтә. 

Җилләр  иссен,  давыл  купсын  — 

барырмын, 

Ташлар  яусын,  яшен  суксын  — 

барырмын. 

Егылсам  да  күккә  карап  ятам  мин. 
Омтылырмын  алга,  кире  кайтмам 

мин. 

Туган-үскән  җирем,  туган  йортым, 
Хәерле  юл  телә  җырчыңа. 

Ул  көрәшкә  чыга... 
Мефистофель  Мескен  адәм... 

Үлеменә  каршы  юл  чыга. 

Яшь  Муса.  Дошманнарга  каршы  яуга  китәм, 

Җыр  өйрәткән  далам, 

Исән  бул1 

Дала.  Ирек  тәмен  белеп,  уйнап-көлеп, 

Йөгереп  үскән  балам, 

Исән  бул! 

Син  әйт,  балам, 

Кайтырсыңмы  тагын? 

Яшь  Муса.  Балачагым, 

Бер  сәгатькә  генә 
Кайттым  сиңа. 

Сау  бул,  исән  бул. 

Дала.  Биргән  антын  йөрәгендә  йөрткән 

Туры  сүзле  балам,  исән  бул. 
Күкрәгемдә  эз  калдырып  үткән 
Коңгырт  күзле  балам,  исән  бул! 
Яшь  Муса.  Бала  күңеле  була  далада. 

Дала.  Дала  күңеле  була  балада.  ■ 

Яшь  Муса.  Сау  бул,  иркен  далам,  хуш,  далам... 

Дала.  Мий1  ышанып  калам,  хуш,  балам... 

Мефистофель.  Сайла,  бала,  я  даладан  китмисең, 

Я  гомереңне  төрмә  белән  чиклисең. 
Әйтеп  куям:  анда  сине  кем  көтә: 
Алда  сине  коточкыч  үлем  көтә. 

Я  ш  ь  М  у  с  а.  Ни  көтсә  дә  туктамам  мин. 
Мефистофель.  Туктарсың, 

Яшь  Муса. 
Мефистофел 


Яшь  Муса. 


Мефистофел 


Яшь  Муса. 

Төрмәдәге 

Муса. 

Мефистофел 
Яшь  Муса. 
Төрмәдәге 
Муса. 

Яшь  Муса. 
Мефистофел 
Төрмәдәге 
Муса. 

В-86.-16 


Күрү  белән  гомереңнең  ноктасын. 
Юк,  мин  юлга  туктар  өчен 

чыкмадым! 

ь.  Ищет  үлем  сәгатенең  сукканын. 
Туктадыңмы?! 

Ха-ха-ха-ха! 

Туктадың, 

Ни  күрәм  мин... 

Юлым  кая  борылган? 

Бөтен  дөнья  җимерелгән,  кырылган. 
Алда  —  төрмә.  Үлем  йорты. 

Кайда  мин? 

ь.  Сайладыңмы  туры  юлны? 

Сайладың. 

Иң  ахыргы  минутларың 
Саныйсың... 

Таныйсыңмы  бу  адәмне? 

Таныйсың... 

Әллә  инде  үз-үзеңне 
Оныттың? 

Бу  —  син  үзең.  Синең  соңгы 
Минутың. 

Кулларымда  —  богау?.. 

Үлем  көтәм. 

ь.  Палач  —  балтасына  тотына. 

Ә  син  —  тыныч... 

Тиран  калтырана. 

Дөнья  богаулардан  котыла. 

Чал  чәчләрем  тузган... 
ь,  Гомер  узган... 

Дөнья  авырлыгын  күтәреп. 

ш  ь  Му:с  а. 
ефистофель. 

ө  р  мәдәге 
уса. 

ефистофель. 

э  р  м  ә  д  ә  г  е 
уса. 

е  ф  истофель. 

эр  мәдәге 
уса. 


шь  Муса, 
ефистофель. 
өр  мәдәге 
уса. 

ефистофель. 

өрмәдәге 

уса. 

ефистофель. 

өрмәдәге 

уса. 


Шатлыгын  да,  ачы  хәсрәтен  дә 
Үз  йөрәгем  аша  үткәреп. 
Ябыкканмын.  Гәүдәм  кечерәйгән... 
Итек  асларында  тапталды. 

Җирнең  барлык  газапларын  алды... 

Мәгърур  җаным  ләкин  саф  калды. 
Юлларында  таулар-ташлар  ауды. 
Тимер  сынды... 

Ә  мин  сынмадым. 

Йөзләр-меңнәр  ауды.  Күзен  йомды. 
Мәңге  тынды. 

Ә  мин  —  тынмадым. 

Кан  төкерә-текерә,  көчсезләрне 
Азатлыкка  өндәп  җырладым. 
Күзләреңдә  уйный  таң  нурлары. 
Сүнәр  алар  нурлы  иртәдә. 

Көрәшченең  гомере  кыска  була, 
Данлы  үлем  белән  чикләнә. 

Йөз  кайгыга  —  бер  сөенеч  күрдең. 
Әйләнеп  син  кара  артыңа... 

Михнәт-газап  китсен  үзем  белән, 
Шатлык  кына  калсын  халкыма. 

Ә  син,  бала,  чыктың  шундый  юлга, 
Кит,  кире  кит,  төкер  антыңа. 

Күкрәгемнән  беркем  ала  алмас, 
Мин  җанымны  бирәм  халкыма, 
һич  куркытмый  авыр  көрәш  юлы, 
Мәгърур  җаның  әгәр-яшь  булса, 

М  е  ф  и  с  т  о  ф  е  л 


Төрмәдәге 
М  уса. 

Я  ш  ь  Муса. 
Төрмәдәге 
Му  с  а. 

Яшь  Муса. 

М  у  с  а. 

16* 


Мин  —  дәвамың  синең.  Ахырым  юк, 
Туктап  калма  юлда,  яшь  Муса. 
Йомшаклыктан  диеп  уйлый  күрмә 
Күзләремә  әгәр  яшь  кунса. 

Синең  рухың  яши  бу  җанымда, 

Синең  каның  ага,  яшь  Муса. 

Бер  дошман  да  башын  идерә  алмас, 
Хисләреңә  акыл  баш  булса, 

Син  башлаган  юлдан  горур  бардым. 
Куркып  чигенмәдем,  яшь  Муса. 

Бер  тиран  да  тезләндерә  алмас 
Ихтыярың  корыч,  таш  булса, 

Күңелем  йомшак  минем,  дусларыма 
Бар  җылысын  бирдем,  яшь  Муса. 
Җырчы  исеме  миңа  харам  булсын, 
Яшьлек  антларыма  тап  кунса. 

Кеше  исемен  аклап  җирдән  китәм, 
Әмма  юлдан  китмим,  яшь  Муса. 

Әһә...  Адәм  икеләнә... 

Син  каласың... 

Ул  китә. 

Әҗәл  шулай,  якынайгач 
Җан  иясен  өркетә. 

Йөз  ел  гомер  сине  көтә 
Рәхәтлектә,  иркендә... 

Ялгышасың,  бу  җанымны 
Аера  алмас  беркем  дә! 

Иң  беренче  җырым  минем! 

Иң  соңгы  йөрәк  җырым!.. 

Бернинди  көч  бора  алмас 
Мин  барган  көрәш  юлын!.. 

Йөз  ел  җирдә  яшәгәнче 

Җансыз  күкрәгем  белән, 
Караңгы  Җирне  яктыртып, 

Мин  яшьли  яшьнәп  үләм! 

Мефистофель.  Тылсымымның  кинәт  көче  бетте. 
Ия  булалмадым  мин  аңа. 

Әй,  сакчылар! 

Төрмә 

сакчылары.  Әҗәл  килде! 

Мефистофель.  Озатыгыз  гильотинага! 


(Гильотина. 

Балта  ялтырап  китте. 

Алсу  нур  чорнады  төрмәне.) 

Т  61  р  м  ә. 

сакчысы.  Үлде... 

Мефистофель.  Ләкин  җанын  бирмәде. 


ИСКӘРМӘЛӘР 


«...Ул  гасырлар  буе  балкып  торыр»  (Муса  Җәлил  турында 
совет  һәм  чит  ил  язучылары).  1965  елның  җәй  аенда  ТАССР  дәүләт 
музее  кайбер  танылган  совет  язучыларына  Җәлил  һәм  аның 
поэзиясе  турында  үзләренең  фикерләрен  язып  җибәрүләрен  сорап 
мөрәҗәгать  итә.  Күп  тә  үтми,  илебезнең  төрле  почмакларыннан  — 
Мәскәүдән  һәм  Тбилисидән,  Ленинградтан  һәм  Бакудан,  Киевтан 
һәм  Ашхабадтан,  Уфадан  һәм  Вильнюстан,  шулай  ук  бүтән  җир¬ 
ләрдән —  Татарстанның  дәүләт  музее  адресына  күп  санлы  хатлар 
килә  башлый.  Ул  хатлар  шагыйрьнең  гражданлык  һәм  поэтик 
батырлыгына  тирән  соклану  һәм  хөрмәт  белән  сугарылганнар,  алар- 
дагы  һәр  юлда  дулкынлану,  мәхәббәт  сизелеп  тора. 

Бу  хатларның  төп  нөсхәләре  Татарстанның  дәүләт  музеенда 
саклана.  Русча  алар  беренче  булып  «Советская  Татария»  газетасы- 
битләрендә  басылдылар,  татарча  —  «Казан  утлары»  журналында 
.дөньяга  чыктылар  («Казаи  үтлары»,  1966  ел,  1  нче  сан).  Бу  җыен¬ 
тык  өчен  алар  нигездә  «Казан  утлары»  битләреннән  алынды.  Леоп 
Небенцаль,  Мостай  Кәрим  һәм  Луи  Арогон  фикерләре  «Муса  ту¬ 
рында  истәлекләр»  (төзүчесе  һәм  әдәби  эшкәртүчесе  Гази  Кашшаф. 
Татарстан  китап  нәшрияты.  1964  ел)  китабыннан  кыскартылып 
алынды.  Сәмәд  Вургун  сүзләре  Җәлилнең  50  еллык  юбилеенда 
(1956  ел)  сөйләнгән  реченнән  алынды. 

ХәсӘн  Туфан.  Шигырьләр.  (Хәсән  Туфан.  «Давыллы 
еллар  лирикасы».  Татарстан  китап  нәшрияты.  Казан.  1970  ел.) 

Сибгат  Хәким.  Шигырьләр.  (Сибгат  Хәким.  Җылы  сүз. 
Шигырьләр,  поэмалар.  Татарстан  китап  нәшрияты.  1968  ел.) 

С  ә  г  ы  й  т  ь  Агиш.  Якташлар.  (Сәгыйть  Агиш.  Якташлар. 
Повесть,  хикәяләр  һәм  истәлекләр.  Башкортстан  нәшрияты.  Уфа. 
1964  ел.) 

Салих  Баттал.  Син  —  политрук.  («Казан  утлары»,  1966  ел, 
2  нче  сан.) 

Хисам  К  а  м  а  л  о  в.  Синең  язмышың.  («Казан  утлары», 
1966  ел,  2  нче  сан.) 

Галимҗан  Латыйп.  Ромашкалар.  («Казан  утлары», 
1966  ел,  2  нче  сан.) 

Михаил  Дудин.  Мәңгелек  җыр.  («Казан  утлары», 
1966  ел,  2  нче  сан.) 

Педер  Хузангай.  Син  урнаштың  дөнья  күкрәгенә  («Казан 
утлары»,  1966  ел,  2  нче  сан.) 

Нәкый  Исәнбәт.  Муса  Җәлил.  (Нәкый  Исәнбәт.  Сәхнә 
әсәрләре.  Татарстан  китап  нәшрияты.  Казан.  1958  ел.) 

Нәби  Дәү  ли.  Берлинда  окоп.  (Нәби  Дәүли.  Юлда  очрашу¬ 
лар.  Сайланма  әсәрләр.  Татарстан  китап  нәшрияты.  1964  ел,) 

Әнвәр  Давыдов.  Муса  абый.  (Әнвәр  Давыдов.  Муса 
абый.  Татарстан  китап  нәшрияты,  Казан.  1964  ел.) 

Гали  Хуҗиев,  Безнең  Муса.  (Гали  Хуҗиев.  Безнең  Муса. 
Татарстан  китап  нәшрияты.  Казан,  1957  ел.) 

Риза  Ишморат.  Үлмәс  җыр.  (Риза  Ишморат.  Сайланма 
әсәрләр.  2  нче  том.  Татарстан  китап  нәшрияты.  Казан.  1967  ел.) 

Жубан  Молдагалиев.  Җыр  турында  җыр.  (Жубан 
Молдагалиев.  Җыр  турында  җыр.  Татарстан  китап  нәшрияты. 
Казан.  1959  ел.) 

Шәйхи  Маннур.  Муса.  (Шәйхи  Маннур.  Муса.  Татарстан 
китап  нәшрияты.  Казан.  1968  ел.) 

Даут  Күгелтдннов.  Моабит  тоткыны  («Совет  әдәбияты». 
1959  ел,  9  нчы  сан.) 

Илдар  Юзеев.  Соңгы  сынау.  (Илдар  Юзеев.  Сонгы 
сынау.  Татарстан  китап  нәшрияты.  Казан.  1969  ел.) 

Рафаэль  Мостафик.  Кврэш  җыры.  Кереш  сүз 
Ул  гасырлар  буе  балкып  торыр  (Муса  Җәлил  турында  совет 
һәм  чит  ил  язучылары)  ...... 

